

رياست خيرپور

مرزا قليچ بيگ

ايډيشن، پهريون 2007

روشنې

روشنې پبليکېشن، کنډيارو

فهرست

صفحو نمبر	موضوع
4	ديباچو
6	باب پهريون خيرپور جي جاگرافيائي ۽ ٻيو طبعي احوال
9	باب ٻيو سنڌ جو قديمي تاريخي احوال هاڻوڪي خيرپور واري ڀاڱي سميت
12	باب ٽيون اوائل وارن ٽالپرن ۽ ڪلهوڙن جو احوال
16	باب چوٿون سردار مدد خان جي ڪلهوڙن کي مدد ۽ ميرن جي هٿان شڪست
21	باب پنجون ميرن جي ڪلهوڙن کي شڪست ڏيڻ سنڌ فتح ڪرڻ
25	باب ڇهون مير فتح علي خان جي حڪومت ۽ ملڪ جو ورهاڱو
31	باب ستون هيٺ ڏکڻ ۾ مير غلام علي خان، مير ڪرم علي خان ۽ مراد علي خان جي حڪومت ۽ مٿي اتر ۾ سهراب خان جي حڪومت
35	باب اٺون انگريز سرڪار جا عهدناما ۽ مياڻي جي جنگ ۾ سنڌ جي فتح
42	باب نائون انگريز سرڪار جي حڪومت جي شروعات ۽ رياست خيرپور جي حدن جي ڦيرگهير
44	باب ڏهون مير سهراب خان ۽ مير رستم خان جي حڪومت
53	باب يارهون مير سهراب خان جي حڪومت

61	باب ٻارهون ، سر مير علي مراد خان جي حڪومت
71	باب تيرهون سر مير علي مراد خان جي حڪومت
84	باب چوڏهون مير سهراب خان، مير رستم خان ۽ مير علي مراد خان جي حڪومت ۾ ملڪي انتظام ۽ ماڻهن جي حالت وغيره جو بيان
94	باب پندرهنون سر مير فيض محمد خان جي حڪومت
100	باب سورهنون سر مير امام بخش خان جي حڪومت
106	باب سترهنون هزهائينس مير علي نواز خان جي مسند نشيني ۽ سندس حڪومت جو شروع ٿيڻ
113	باب ارڙهون سر مير فيض محمد خان ۽ سر مير امام بخش جي حڪومت ۾ ملڪي انتظام، ماڻهن جي حالت وغيره جو بيان
120	باب اوڻيهون سر مير علي مراد خان جا وزير، منشي ۽ ٻيا ڪامورا
125	باب ويهون مير فيض محمد خان، مير امام بخش خان ۽ مير علي نواز خان جا وزير


ديباچو

هندستان ۾ گهڻو ڪري سڀني هندو توڙي مسلمان راجواڙن ۽ رياستن جون مفصل تاريخون لکيل آهن جي انهن رياستن جي والين چپائي پڌريون ڪيون آهن، مگر سنڌ ۾ جيڪا فقط هڪڙي رياست خيرپور جي آهي، تنهن جي اهڙي ڪا مفصل تاريخ چپايل نظر ڪانه آئي. ٻه ٽي ورهيه ٿيا ته پالن پور رياست جي تازي تاريخ اردو ۾ لکيل ۽ رياست جي چپايل، ان جي مصنف سيد غلام ميان مير منشي، مهرباني ڪري تحفي طور مون ڏي موڪلي، اها اهڙي خوشخط لکيل ۽ چپايل هئي ۽ ڪاغذ اهڙا عمد ڪم آيل هئا ۽ جلد اهڙو خوبصورت ٻڌل هو ۽ وري منجهس ايتريون تصويرون ڏنل هيون، جو تعريف ڪرڻ کان ٻاهر آهي. اهڙو ڪتاب هر ڪنهن ڪتبخاني جو زيب زينت ٿي سگهي ٿو ۽ انهيءَ رياست جو اهو هڪڙو عجيب تحسين جهڙو تحفو سڏي ٿو سگهجي. اهو ڪتاب ڏسي مون کي دل ۾ آيو ته اسان جي سنڌ ۾ جا خيرپور رياست آهي ۽ تنهن جي چوڻه اهڙي تاريخ لکجي، جو اڳتي سنڌ جي تاريخ انگريزي ۾ لکي اٿم، جا سرڪار چپائي آهي ۽ سنڌي ۾ به لکي اٿم جا سنڌ جي تعليم کاتي ۾ ڪم پئي اچي. انهيءَ ارادي سان آئون انگريزي ۽ فارسي ڪتابن تان گهربل مضمون گڏ ڪرڻ لڳس. سن 1919ع ۾ جڏهن خيرپور ۾ آل انڊيا محمدن ايڊوڪيشنل ڪانفرنس گڏ ٿي ۽ آئون به اتي ويس، تڏهن گهربل مکاني احوال به روبرو گڏ ڪيم ۽ وزير ميان محمد ابراهيم خان صاحب جي مهرباني سان رياست جي ڪتبخاني مان به ڪي انگريزي، فارسي ۽ اردو ڪتاب هٿ ڪري مطالعو ڪيم ۽ انهن مان ضروري انتخاب ڪڍيم. بلڪ رياست جي دفتر مان به ڪي ڳالهيون ڪڍي موجود ڪيم. اهي ڪتاب هي آهن، بلوڪ پارليامينٽ جو يعني سنڌ ڪر سپانڊنس، خاص رياست خيرپور بابت سرڪاري ڪر سپانڊنس، لانگلي صاحب وارو ڪتاب، برنس صاحب وارو ڪتاب، سنڌ گزٽيئر ۽ ڪي ٻيا انهن کان سواءِ پنهنجي انگريزي سنڌ جي تاريخ مون کي زياده ڪم آئي. ڪتاب جي پوري ٿيڻ کان پوءِ سگهو ئي هزهائينس مير سر امام بخش خان وفات ڪئي ۽ هزهائينس مير علي نواز خان صاحب رياست جي گادي تي ويٺو ۽ ميان محمد ابراهيم جي وڃڻ ڪري شيخ محمد قادر وزير ٿيو. انهيءَ پوئين ورهيه ٻن جو احوال، جو

ڪتاب جي پوري ڪرڻ لاءِ گهربل هو. سو شيخ صاحب مٿين موجود ڪري ڏنو ۽ ڪتاب ۾
وجهڻ لاءِ گهربل تصويرون به خاص طرح ڪڍائي موڪليائين ۽ ڪتاب جي چاپ جو به
رياست جي طرفان ذمو ڪنيائين. انهيءَ لاءِ آئون مير صاحب هاڻوڪي واليءَ جو ۽ اڳوڻي
وزير جو گهڻو شڪر گذار آهيان.

حيدرآباد قليچ بيگ

1 جنوري 1922ع



ڪتاب خانو
والس لائبريري

سنڌي، اردو، انگريزي ادبي، تعليمي ڪتابن ۽ اخبارن جي
مفت ونڊ جي فورم ۾ جو حصو بڻجڻ لاءِ گهربل معلومات

۱. نالو ۲. شهر جو نالو ۳. تعليمي قابليت ۴. مصروفيت ۵. تصوير	ميمبر شپ حاصل ڪرڻ ۽ برقرار رکڻ لاءِ ڪتاب خانو جو فيس بڪ گروپ جوائن ڪرڻ لازمي آهي...!! facebook.com/kutabkhano
---	---

گروپ ايڊمن: امير عارفان **00923337516944**

باب پهريون

خيرپور جي جاگرافيائي ۽ ٻيو طبعي احوال

رياست خيرپور جون حدون هي آهن. اتر اڀرندي ڏي سکر ضلعو، اڀرندي ڏي جوڌپور ۽ جيسلمير جا راجواڙا، ڏکڻ ۽ ڏکڻ اڀرندي ڏي ٿرپارڪر ۽ حيدرآباد جا ضلعا ۽ اتر الهندي ڏي سنڌوندي آهي. ان جي تمام وڏي ڊگهائي 120 ميل آهي ۽ ان جي تمام وڏي ويڪرائي 70 ميل آهي. انجي پکيڙ 605 چورس ميل آهي، اگرچہ اها درياھ جي ڦرڻ ڪري ٿورو گهڻو گهٽ وڌ ٿئي ٿي. سن 1921ع ۾ ان جي آدمشماري 193152 هئي جا اڳوڻي ڏھ سالي آدمشماريءَ کان 30636 ماڻهو گهٽ هئي.

هن رياست جي حدن اندر ٽي ٽڪر انگريز سرڪار جي ملڪ جا آهن، جي ڪنگري ۽ مينگهوالي جا ٽپا آهن ۽ روهڙي تعلقي ۽ سکر ضلعي سان لاڳو آهن.

رياست خيرپور جو ڏکڻ اڀرندي وارو اڌ انهيءَ ريگستان جو ڀاڱو آهي، جو ٿورو سکر ضلعي ۾ ۽ گهڻو ٿرپارڪر ضلعي ۾ اچي ٿو وڃي انهن ۾ گهڻي آبادي ڪانه ٿئي ٿي، مگر انن ۽ ڍورن جي چاري جهڙا وڻ ٻوٽا آهن، رياست جي الهندي ۽ اتر وارا ڀاڱا سکر ۽ حيدرآباد ضلعن جي پاسي وارن ڀاڱن جهڙا آهن ۽ جيستائين انهن کي اڀرندي ناري جو ۽ سنڌوندي ۽ انهيءَ ما نڪتل واهن جو پاڻي پهچي ٿو سگهي، تيستائين چڱا آباد آهن. خيرپور شهر جي آسپاس واري ملڪ ۾ ٽاليءَ جا وڻ گهڻا ٿين ٿا ۽ انهن کي ڏاڍو سهڻو ڪيو بيٺا آهن. هڪڙي ٽڪرن جي قطار جا اٽڪل ارڙهن ميلن تائين روهڙي کان ڏکڻ ڏي روهڙي تعلقي ۾ وڃي ٿي ۽ 450 فوٽ سمنڊ جي سطح کان مٿي آهي ۽ 300 فوٽ آسپاس جي زمين کان مٿي آهي، سا انهيءَ کان پوءِ ساڳئي طرف ٽيهه ميل ٻيا به خيرپور مان هلي وئي آهي ۽ اتي وڃي سترهن ميلن ۾ پڪڙي آهي. انهن ٽڪرن ۾ ڪو وڻ ٻوٽو ڪونهي، مگر منجهان برسات جي موسم ۾ نيون نڪرن ٿيون، جن کان سواءِ ملڪ ۾ ڪا ندي يا نهر ڪانهي، سواءِ اڀرندي ۽ ناري جي، درياھ جي اٿل آبڪلاڻيءَ جي ڏينهن ۾ اتر کان سکر ضلعي مان ناري جي پاسي کان اڳي ايندي هئي، پر هاڻي نٿي اچي، وات تي آئي آبادي جي ڪم ۾ اچي وڃي ٿي.

خيرپور رياست جي آبهوا گهڻو ڪري سنڌ جي اتر واري پاڻي جهڙي آهي يعني سياري ۾ گهڻي سرد آهي ۽ اڪثر پارو ڄمي ٿو ۽ آرڙهه ۾ گهڻي گرمي آهي ۽ ٿرما ميٽر 120 درجي تائين چڙهي ٿو. سياري نومبر مهيني کان شروع ٿئي ٿو ۽ اونهارو مارچ کان، مينهن سراسري ۾ انچ يا ٿورو مٿي پوي ٿو جيئن سکر ضلعي ۾ آهي.

نباتي، معدني ۽ حيواني پيدائش هي آهي: 331 چورس ميل پيلي هيٺ آيل آهن، جن مان 200 چورس ميل خاص شڪارگاهه آهن، پيلن ۾ ٻيڙ ۽ ڪنڊي جا گهڻا وڻ آهن ۽ ڪنڊ ۽ لڻ جو جهنگ گهڻو آهي، پيلي جي نظرداريءَ لاءِ عملدار مقرر آهن ۽ ڪاٺين جي وڪري مان چڱي پيدائش ٿئي ٿي. هڪڙي سال ۾ اٽڪل 36.37 هزار ٿيندي آهي، درياھ کي ويجهو بهڻ ۽ تاليءَ جا وڻ گهڻا ٿين ٿا، عمارتن جي ڪم لاءِ ٽڪرن مان پٿر اچن ٿا. مگر ٻي ڪا ڪمائي معدني پيدائش ڪانهي، سواءِ ميت ۽ چانيهي جي، ميت ٽڪرن مان نڪرندو آهي ۽ چانيهو ٿر وارين ڍنڍن مان گڏ ٿيندو آهي. هن حد جو چانيهو ٿر پارڪر جي چانيهي کان بهتر آهي، جو منجهس لوڻ تمام ٿورو ٿئي ٿو تنهن ڪري انهيءَ جو گهڻو انداز انگريز سرڪار جي ملڪ ۾ وڪري لاءِ ويندو آهي، جهڙو سنڌ ۾ تهڙو بمبئي جي پاسي، انهيءَ مان رياست کي چڱي پيدائش ٿئي ٿي.

رياست جي حد ۾ نباتات مان هيٺيان قسم لڍن ٿا، جي پيلن، جهنگ ۽ باغن ۾ ٿين ٿا، ٻيڙ، ڪنڊي، سرنهن، ٻيڙ، تالي، نم، گدامڙي، گيدوڙي، ليسوڙي، ليار، لئو، ڪرڙ، ڪپڙ، ڪانڊيرو، اڪ وغيره. پٺين ۾ هيٺيون جنسون پوکيون آهن، جهڙوڪ: ساريون، ڪڻڪ، جوار، ٻاجهري، جَوَ، چڻا، مٿر، مڪائي، سرنهن، چانپو، تر چونڌا وغيره. ميون مان هيٺيان ٿيندا آهن: انب، صوف، توت، ڏاڙهون، نارنگيون، زيتون، ڪيوڙا، ڍاڪ، ڄمون، صوفي ٻيڙ، ليٺان، چاهيون، گدرا، ونگا، ڪدو، ميه ۽ ٻيون سنڌي ڀاڄيون.

حيوانات مان رواجي چوپائي مال ۽ وهتن کان سواءِ پيلن ۽ جهنگن ۾ هيٺيان جانور آهن: گدڙ، بگهڙ، لومڙ، سٿا، جهنگلي ٻلا، هرڻ، ڦاڙا، چراغ وغيره، سرنڌڙ جانورن مان گهڻن قسمن جا نانگ ۽ بلائون، نور نوريڙا، ڄاها، ڳوهون، ڪرڙيون، ڪٽا وغيره، پکين مان پاليلن ۾ ڪکڙن ۽ بدڪن کانسواءِ هي آهن. ڪانگ، جهرڪيون، بلبليون، ڪپريون، ٻيڙا، چيڙا،

وهيا، ڳيرا، پاريل ڪبوتر، مور، ڪهنڱ ۽ پاڻي جا پڪي، پاڻي جي ساهه وارن مان پلا ۽ ڏنڀرا ۽ ٻيون رواجي مڇيون ۽ انهن کان سواءِ ڪميون ۽ ڪچون ۽ سيسر واڳون به آهن.

خيرپور رياست جي ڪل آدمشماري سن 1921ع واري پوئين سينس موجب 193152 آهي، جيئن مٿي به ڏيکاريل آهي. اها اڳوڻن آدمشمارين کان گهڻو گهٽيل آهي، سراسري آدمشماري مان سَوَ تي اٽڪل 18.3 هندو آهن ۽ 81.7 مسلمان آهن. هندن مان گهڻا مڙئي لوهڻا يا واڻيان آهن، مسلمانن مان گهڻا سنڌي آهن ۽ ٿورا ڀروچ، سنڌين مان به گهڻا سما آهن ۽ ٿورا سومرا ۽ ڀروچن ما مکيه رند، مري، چانڊيا، جتوئي ۽ ٿورا بڙدي ۽ ڊومڪي آهن.

ساري آدمشماري مان سَوَ تي 69 سيڪڙو ڀوک ڪندڙ آهن. خلاصي خيرپور شهر جي آدمشماري پندرهن هزارن کان مٿي آهي.

باب ٻيو

سنڌ جو قديم تاريخي احوال

هاڻوڪي خيرپور واري پاڻي سميت

رياست خيرپور جو قديم تاريخي احوال سنڌ جي قديم تاريخي احوال ۾ اچي وڃي ٿو. هاڻوڪو خيرپور جي آسپاس وارو ملڪ سنڌ جي قديم گادي جي هنڌ الور يا اروڙ جي ويجهڙائيءَ ۾ هو. انهن ڏينهن ۾ سنڌ ۾ پنجاب به شامل هو. هاڻوڪي سنڌ کان ٻيٽو ٽيٽو وڏو هو. ڊگهائي ۾ ڪشمير کان وٺي عربي سمنڊ تائين هو ۽ ويڪرائي ۾ ايران کان وٺي راجپوتانا تائين هو. افغانستان ۽ بلوچستان جا پاڻا به انهيءَ ۾ داخل هئا. انهيءَ جي جدا جدا پاڻن ۾ جدا جدا قلعا هئا ۽ جدا جدا حاڪم هئا. الور گادي جو هنڌ هو. انهن ڏينهن ۾ درياھ الور وٽان وهندو هو. الور يا هاڻوڪو اروڙ روهڙي يا لوهري کان ٽي چار ميل پري هو. انهن ڏينهن ۾ سنڌ جا حاڪم راءِ گهراڻي جا هئا، جن جي حڪومت اٽڪل سوا سؤ ورهيه هلي، انهيءَ گهراڻي جو پنجنون راجا راءِ سهسي هو. جو بنا اولاد مري ويو ۽ سندس راڻي انهيءَ راجا جي وزير چچ برهمڻ کي ڪٿي تخت تي ويهاريو ۽ پاڻ انهيءَ سان شادي ڪيائين. انهيءَ طرح برهمڻ گهراڻي جي حڪومت شروع ٿي. اهي برهمڻ ٻڌ ڌرم جا هئا. انهن جي حڪومت اسي ورهيه هلي، پڇاڙي جو راجا ڏاهر نالي هو. جو چچ جو پٽ هو. جڏهن هو تيتيه ورهيه راج هلائي رهيو تڏهن ڌارين سنڌ تي ڪاهه ڪئي ۽ راجا ڏاهر کي ماري سنڌ پنهنجي هٿ ڪيائون. اهو هجري سال 92 ۽ عيسوي 711ع هو. محمد بن قاسم ثقفي عربن جو سپهه سالار هو. جنهن الور ۾ اچي راجا کي ماريو ۽ الور ورتو. تنهن کان پوءِ بني اميه ۽ بني عباس گهراڻن جي خليفن هيٺ سنڌ ۾ چڱو سڌارو ٿيو. اها عربن جي حڪومت اٽڪل ٻوڻا ٽي سؤ ورهيه هلي، پوءِ خليفن جي ضعيفي ڪري سنڌ ۾ فساد ٿيڻ لڳا ۽ هڪڙا زور وارا ماڻهو ٻين ڪمزورن تي غالب پئجي حڪم هلائڻ لڳا. اهو بي بندوبستيءَ جو زمانو به چاليهه ورهيه هليو. جڏهن 1024ع ۾ محمود غزنوي هندستان تي ڪاهه ڪئي تڏهن وري سنڌ ۾ آرام ٿيو.

غزنوي گهراڻي جي هٿ ۾ به سنڌ پنڄويهه ورهيه رهي، پوءِ جڏهن غزني ۾ فساد ٿيڻ لڳو، تڏهن سنڌ ۾ به زور واريون قومون خود مختيار ٿيڻ لڳيون، انهن مان مکيه سومرا ماڻهو هئا جي اصل ۾ هندو هئا، پوءِ مسلمان ٿيا، ۽ جن جو سردار ابن سومار ملتان جو حاڪم هو. سومرن جو راج به سنڌ ۾ قريب ٽي سؤ ورهيه هليو. پوئين حاڪم حمير سومري جي ظلمن ڪري فساد ٿيڻ لڳو ۽ سما ماڻهو جي زور پريا هئا تن هن کي ماري پنهنجي سردار ڄام انڙ کي گادي تي ويهاريو. اهو واقعو 1351ع ۾ ٿيو. سما به سومرن وانگي اصل هندو هئا جي پوءِ مسلمان ٿيا هئا، هنن بکر هڪڙي پاسي ۽ ڪڇ ٻئي پاسي ورتو. انهي گهراڻي جي حڪومت هڪ سئو ستر ورهيه هلي، پويون ڄام نظام الدين هو جنهن جي ڏينهن ۾ شاهه بيگ ارغون قنڌار کان سنڌ تي ڪاهه ڪئي ۽ اهو ملڪ ورتائين ۽ بکر ۽ ٻين هنڌن تي ڪوٽ جوڙايائين. اهڙيءَ طرح 1521ع ۾ ارغون گهراڻي جي حڪومت شروع ٿي، شاهه بيگ ۽ سندس پٽ شاهه حسن ٽيٽيهه ورهيه سنڌ ۾ حڪومت ڪئي. پوءِ سنڌ جي حڪومت چچي به پاڻا ٿي ۽ ارغون گهراڻي جي ٻن وڏن سردارن مرزا عيسيٰ ترخان ۽ سلطان محمد پاڻ ۾ اهي پاڻا ورهائي ورتا. پهريون نٿي ۾ رهيو ۽ ٻيو بکر ۾ سگهوئي انهن ٻنهي جي وچ ۾ جهيڙو ٿيو. سلطان محمد ڏيءَ جو سڱ دهلي جي مغل بادشاهه اڪبر کي ڏنو هو سو جڏهن پاڻ مٽو ۽ پيو وارث ڪونه هئس، تڏهن بکر اڪبر بادشاهه جي هٿ ۾ آيو، جنهن پنهنجي پاران سنڌ ۾ نواب مقرر ڪيو. اهڙيءَ طرح 1590ع ۾ دهلي جي شهنشاهن جي نوابي يا صوبيداري شروع ٿي. ميان نواب ميان يار محمد ۽ سندس پٽ ميان نور محمد عباسي ڪلهوڙا هئا. 1939ع ۾ جڏهن نادر شاهه پهرين هندستان تي ۽ پوءِ سنڌ تي ڪاهه ڪئي، تڏهن ميان نور محمد، جنهن پاڻ کي انهيءَ گزبڙ ۾ خودمختيار ڪيو هو، تنهن کي سنڌ جو حاڪم مقرر ڪري پنهنجو ڍل پرو ڪيائين. اهڙيءَ طرح سنڌ ۾ ڪلهوڙن جي حڪومت شروع ٿي جا 1781ع تائين هلي. پويون حاڪم ميان عبدالنبي هو، جنهن جي ڏينهن ۾ ٽالپر بلوچن زور ورتو ۽ ميان جي مٿن ظلم ڪرڻ ڪري هنن انهن تي ڪاهه ڪري سنڌ ورتي ۽ پوءِ ٽالپرن جي حڪومت شروع ٿي جا 1843ع تائين هلي، جڏهن سنڌ انگريز سرڪار جي هٿ ۾ آئي.

اها آهي مختصر ڳالهه سنڌ جي اڳوڻي ۽ هاڻوڪي تاريخ جي جا اسان هن وقت تائين آندي آهي. جنهن وقت هاڻوڪي خيرپور جي رياست ۽ انهيءَ جي هاڻوڪن حاڪمن جي خاندانن جو واسطو شروع ٿيو. رياست خيرپور واري پاڻي الور. روهڙي ۽ بکر وارن شهرن سان ته تعلق رهيو آهي، جي اڳي حڪومت جون مکيه جايون هيون ۽ رياست جا ڪي مڪان آهن جن جا نالا اڳوڻي تاريخ ۾ اچن ٿا، مثلاً ٻرلو ۽ جوڳوٺ، جو رياست جي حد اندر آهي ۽ روهڙيءَ کي ويجهو آهي. مرزا شاهه حسن ارغون جي ڏينهن ۾ مرزا ڄام فيروز سمي کي آخري شڪست ڏئي انهيءَ ڳوٺ ۾ آيو. گهڻا ڏينهن اتي شڪار ڪري پوءِ بکر ۾ آيو ۽ اوباروڙي ۽ ماڻيلي جي ڏهرن، ماڇين ۽ ٻين قومن کي ماري مڃايائين.

وري جن ڏينهن ۾ دهليءَ جي غزنوي ۽ غوري گهراڻن جي بادشاهن جا نواب سنڌ ۾ حاڪم هوندا هئا، تن ڏينهن ۾ ڪلهوڙن جي وڏن مان ڄام چينه لوهري جي پرڳڻي ۽ ٻرلوءَ جي تعلقي ۾ هڪڙي ڳوٺ ۾ رهندو هو. جنهن کي سندن نالي جي پٺيان چينه بيلي چوندا هئا. ٻرلوءَ جو ڳوٺ جو هاڻي رياست خيرپور ۾ داخل آهي، روهڙي کي ويجهو آهي ۽ انهن ڪلهوڙن جي بزرگن مان ميان آدم شاهه هو جو بکر ۾ رهندو هو. جتي آدم شاهه جي ٽڪري اڃا مشهور آهي ۽ جنهن کي نواب خان خانان چانڊڪي تعلقي ۾ زمينداري ڏني، جنهن کي هاڻي لاڙڪاڻو ٿا چون.

انهيءَ مان معلوم ٿيندو ته قديم وقت کان وٺي هاڻوڪي خيرپور جو آسپاس وارو ملڪ روهڙي ۽ اروڙ بلڪ مٿي اوباروڙ ۽ ميرپور ماڻيلو ۽ هيٺ بکر، شڪارپور ۽ لاڙڪاڻي جي حد تائين ۽ درياھ جي هن پاسي اترادي يا ساهتي پرڳڻو يعني ڪنڊياري ۽ نوشهري وارو پاسو اهو سڀ ملڪ هڪڙو پاڻو شمار ٿيندو هو. ڪلهوڙن ۽ ٽالپرن جي حڪومت ۾ به ائين شمار ٿيندو هو ۽ مٿي اتر ڏي بهاولپور يعني دادپوٽن جي پرڳڻي سان ڍنگي هوندو هو.

باب ٽيون

اوائل وارن ٽالپرن ۽ ڪلهوڙن جو احوال

هاڻي اسين پهرين ٽالپرن، ميرن جو ۽ پوءِ خاص خيرپور وارن مير صاحبن جو ذڪر ڪنداسين. سنڌ جي تاريخ ۾ ٽالپرن ميرن جو نالو پهرين ميان يار محمد ڪلهوڙي جي حڪومت وارن ڏينهن ۾ اچي ٿو. جڏهن دهلي جي شاهزادي محمد معزالدين ميان کي خدا يار خان جو خطاب ڏئي سيوي جو حاڪم ڪيو ۽ ميان انهيءَ پاسي روانو ٿيو ڪلهوڙا تڏهن سرائي سڏبا هئا ۽ فقير ۽ پير گهر سمجهيا ويندا هئا ۽ مريد رکندا هئا، جيئن ته ميان آدم شاهه، ميان شاهل محمد ۽ ميان فقير محمد چانڊڪي پرڳڻي ۾ اڳتي ٿي گذريا آهن، ۽ ٽالپر بلوچ به سندن مريدن مان هئا. انهن بلوچن مان مير شهداد خان انهيءَ وقت ۾ ميان يار محمد وٽ زور هو. انهيءَ وقت واري ديرن واري پرڳڻي ۾ يعني ديري غازي خان ۽ ديري اسماعيل خان جي پاسي فساد برپا ٿيو هو. شاهزادو بکر کان ملتان مان ٿيندو انهيءَ پاسي ويو ۽ مير شهداد خان ٽالپر بلوچ کي لشڪر جو مهندار ڪري فساد بند ڪرڻ لاءِ اوڏانهن موڪليائين. هن ڏاڍي بهادري ۽ تجويز سان فساد وڃي بند ڪيو. جنهن ڪري شاهزادو ڏاڍو خوش ٿيو ۽ هن کي پٽ ٻاران واري زمين جاگير ڪري ڏنائين.

اهو ئي مير شهداد خان آهي، جو ٽالپرن جو وڏو ڏاڏو شمار ۾ اچي ٿو ۽ جنهن جي پٺيان هو شهداد ٽالپي سڏجن ٿا ۽ جنهن پوءِ شهدادپور جو شهر ٻڌو. اهو هوتڪ خان ولد سليمان خان جو پٽ هو جو وري شاهي خاندان جو پٽ هو هوتڪ خان کي ست ڀائر هئا، جن مان هڪڙي جو نالو مالڪ خان هو جو ميرپور خاص وارن ماڻڪاڻي ميرن جو ڏاڏو هو ۽ جنهن جو پٽ الهيار خان هو. جنهن جي پٺيان الهيار جو ٽنڊو ٿو سڏجي. مير شهداد خان کي ٻه پٽ هئا، هڪڙو مير چاڪر خان ۽ ٻيو مير بهرام خان. مير چاڪر خان خيرپور وارن ميرن جو ڏاڏو هو ۽ مير بهرام خان حيدرآباد وارن ميرن جو ڏاڏو هو. مٿي جيڪو شاهو خان سڀني ٽالپرن جو وڏو ڏيکاريو ويو آهي. تنهن جي چاچي جو نالو ٽالو خان هو. جو انهيءَ وقت ڌاري سڀني کان وڏو هو ۽ ٽالپرن کي اهو نالو به انهيءَ کان مليو آهي. مير شهداد خان جي قبر شاهپور جي

ويجهو ديهه قبا شهداد ۾ آهي، سندس وفات جي تاريخ 2 رجب 1147ھ مطابق 1734ع ڏيکاريل آهي.

ميان يار محمد ڪلهوڙي جي مرڻ تي سندس پٽ محمد مرادياب خان کي دهلي جي شهنشاهه سر بلند خان جو خطاب ڏيئي سنڌ جو نواب مقرر ڪيو. سگهوئي هو ظلم ڪرڻ لڳو تنهن ڪري سردار ڪائس ناراض ٿيڻ لڳا. انهن ۾ مکيه مير شهداد خان جو پٽ مير بهرام خان هو. انهيءَ پٺيان سردارن سان صلاح ڪري ميان کي گادي تان لاهي سندس ڀاءُ عطر خان کي ويهاريو. پر هن به گهڻو سوجھرو ڪونه ڪيو تنهن ڪري عطر خان کي به گادي تان لاهي سندس ڀاءُ ميان غلام شاهه کي گادي تي ويهاريائون، پوءِ ته ڪنهن ڏينهن تائين پنهني پائن جي وچ ۾ جنگ پي هلي. مير بهرام ميان غلام شاهه جو سپهه سالار هو ۽ عطر خان کي احمد شاهه دراني جي مدد هئي. آخر عطر خان اوبارو ۾ شڪست کاڌي ۽ ميان غلام شاهه دهلي جي بادشاهه جي طرفان شاهه وردي خان جي خطاب سان سنڌ جو نواب مقرر ٿيو. (1762ع).

ميان غلام شاهه جي مرڻ تي 1772ع ۾ سندس پٽ ميان محمد سرفراز ”خدا يار خان“ جي خطاب سان سنڌ جو نواب ٿيو. خدا آباد جو تازو ٻڌل شهر تن ڏينهن ۾ ڪلهوڙن حاڪمن جو تخت گاهه هو. مير بهرام خان جو ميان غلام شاهه وٽ ڏاڍو مان هو جيئن ته هو پير مرد هو تنهن ڪري پنهجي پٽ مير بجار خان کي درٻار ۾ پاڻ سان آڻڻ ۽ ملڪ جي صلاح مشورن ۾ شامل ڪرڻ لڳو. سگهوئي راڄي ليکي جي حسد ۽ چورت ڪري ميان جي مير بهرام ۽ سندس پٽن مير بجار ۽ مير صوبدار سان اڻ بٽ ٿي پئي، نيٺ ميان مير بهرام ۽ سندس پٽ مير صوبدار خان کي مارائي ڇڏيو ۽ مير بجار خان ڀڄي حج ڪرڻ لاءِ هليو ويو. ميرن کي خدا آباد ۾ دفن ڪيو ويو.

انهيءَ کانپوءِ ڪلهوڙن ۽ ٽالپرن جي دشمني شروع ٿي، مير صوبدار خان کي مرڻ وقت چار پٽ هئا، مير فتح علي خان، مير غلام علي خان، مير ڪرم علي خان ۽ مير مراد علي خان، اهي سڀ اڃا ننڍا هئا، منجهن وڏو ٽالپر مير فتح علي خان هو جو هن جي پيءُ جو سوٽ هو. سوبلوچ لشڪر وٺي ميان تي ڪاهي ويو ۽ حيدرآباد جو قلعو وٺي، ميان کي شڪست ڏيئي

پوءِ موٽي وڃي پنهنجي ڳوٺ شهدادپور ۾ رهڻ لڳو. جيستائين مير بجار موٽي اچي تيستائين ميان ڀڄي ويو.

انهيءَ وچ ۾ راڄي ليکي محمد سرفراز جي جاءِ تي سندس پٽ محمود خان کي ويهاريو. پر پوءِ انهيءَ کي به ناپسند ڪري ميان غلام نبي کي گادي تي ويهاريائين جو ميان نور محمد جو پٽ هو. سگهو ئي مير بجار خان حج پڙهي موٽي آيو ۽ پنهنجا بلوچ ڇهه هزار ماڻهو گڏ ڪري ميان غلام نبي سان لانياريءَ ۾ وڃي وڙهيو. جنهن ۾ ميان مارجي ويو ۽ بلوچن فتح ڪئي. مير بجار خان حيدرآباد مان ميان عبدالنبي کي گهراڻي گادي تي ويهاريو. جو ڪلهوڙن مان باقي اهو جيئرو هو ۽ ٻيا حقدار هن اڳيئي مارائي ڇڏيا هئا. پهرين ته بلوچ سردار ميان جي پاران جنگيون ڪندا رهيا، پر نيٺ ميان بدگمان ٿيو ۽ ڪن دشمنن چورت تي جوڌپور جي راجا جي مدد سان مير بجار خان کي مارائي ڇڏيائين (1781ع). هن جي مرڻ تي سندس پٽ مير عبدالله بلوچن جو سردار ٿيو. اهو مير چاڪر جي پٽ مير سهراب خان ۽ مير صوبدار جي پٽ مير فتح خان سان گڏجي ميان ڏي ٿي ويو ته ميان ڊپ کان ملڪ ڇڏي قلات ڏي ڀڄي ويو. تنهن ڪري مير عبدالله سندس هڪڙي عزيز ميان صادق علي کي ڪڍي گادي تي ويهاريو. سگهو ئي پوءِ ميان عبدالنبي جا پٽ جيڪي جوڌپور ڏي ڀڄي ويا هئا سي راجا جي مدد وٺي سنڌ ۾ آيا. ميان بلوچن جو لشڪر وٺي وڃي هنن کي شڪست ڏني، بلوچن جي لشڪر ۾ مير عبدالله خان وڃي لشڪر ۾ هو ۽ مير سهراب خان هڪڙي پاسي هو ۽ مير فتح علي خان ٻئي پاسي. مير فتح علي خان وري سڀني جي اڳيان لشڪر وٺي هليو. انهيءَ لڙائيءَ ۾ بلوچن کي ڏاڍو لت جو مال هٿ لڳو. تنبو، غاليچا، توبون، هاڻي، اُٺ ۽ سون جا ڪنگڙ وغيره.

اڃا فتحمنڊ بلوچن آرام مس ورتو ته مير غلام علي خان جو خط هڪڙو قاصد ڪڍي آيو. جنهن ۾ لکيل هو ته ميان عبدالنبي قلات جي خان محمد نصير کان بروهين جو لشڪر وٺي لاڙڪاڻي ۾ آيو آهي ۽ لشڪر جو مهندار سندس نالي زرڪ آهي. هي به لکيل هو ته ميان خان سان اهو انجام ڪيو آهي ته انهيءَ مدد جي عيوض ۾ هو خان کي ٽي لک رپيا ۽ ملڪ جو ڪوڀاڱو ڏيندو. انهيءَ بروهي لشڪر سان سنڌ ۾ اچڻ کان پوءِ مهراڻ، ڏڱاڻو جتوئي،

جنگهڻ، کوسا ۽ ٻين قومن جا ماڻهو به اچي شامل ٿيا هئا. جڏهن مير عبدالله ۽ سندس عزيزن اها خبر ٻڌي تڏهن هڪدم انهيءَ پاسي روانا ٿيا ۽ جالڪ جي پل وٽ وڃي انهن کي رسيا ۽ دشمن جي لشڪر گاهه جي سامهون منزل ڪري لهي پيا. ميان جاتو ته بلوچ پري کان پنڌ ڪري ٽڪجي آيا آهن، تنهن ڪري هو هڪدم لشڪر وٺي مٿس آيو. پاڻ جتوئي ۽ کوسا وٺي وڃ ۾ ٿيو ۽ سڄي هٿ پاسي ڦلائي ۽ بروهي پنهنجي سردار زرڪ جي هٿ هيٺ هليا ۽ ڪٻي پاسي نومڙيا ٿيا. انهيءَ ترتيب ۾ جنگ لاءِ ايندو ڏسي مير عبدالله به پنهنجي لشڪر جا ٽي ڀاڱا ڪيا. ميان صادق علي جو هاڻي تي چڙهيل هو، تنهن کي مرزو فقير ۽ سندس پٽ باشوڏئي ميان سان مقابل ٿيڻ لاءِ موڪليائين، مير فتح خان ۽ نظاماڻي لشڪر کي نومڙين سان وڙهڻ لاءِ مقرر ڪيائين. پاڻ مير فتح علي خان سهراب خان کي ساڻ ڪري بروهين سان سامهون ٿيڻ لاءِ تيار ٿيو. پهرين لڙائي بندوقن سان شروع ٿي، سگهوئي مير فتح خان جنهن کي راجپوتن واري گذريل جنگ ۾ زخم ٿيا هئا ۽ پورو تندرست نه هو سو هٽڻ لڳو ۽ پوءِ ميان صادق علي به پٺ تي هٽڻ جون نشانيون ظاهر ڪيون. هي حال ڏسي مير عبدالله ڏاڍي همت ڪئي. سندس حڪم سان سڀ بلوچ گهوڙن تان لهي پيا ۽ تراريون هٿ ۾ کڻي دشمن جي لشڪر جي وچ واري ڀاڱي تي ڪاهي آيا. اهڙي همت ڪيائون جو هنن ۾ گڙبڙ پئجي ويئي. زرڪ بروهي ۽ مهراب جتوئي ۽ ڪيترائي ٻيا بهادر سپاهي مارجي ويا، نتيجو اهو ٿيو ته سارو لشڪر اتي پڳو ۽ بلوچن کي ڏاڍو لت جو مال مليو. پوءِ سڀ خوشين ۾ موٽي خدا آباد ۾ آيا.

باب چوٿون

سردار مدد خان جي ڪلهوڙن کي مدد ۽ ميرن جي هٿان شڪست

انهيءَ وچ ۾ ميان عبدالنبي موتي قلات ڏي ويو. اتي ٻڌائين ته سردار مدد خان افغان بادشاهي لشڪر ساڻ ڪري بهاولپور آيو آهي ۽ محمد بهاول دائود پوتو ڊپ کان ملڪ ڇڏي پڇي ويو آهي. ميان گهڻيون سوکڙيون ڏيئي پنهنجو وڪيل سردار ڏي موڪليو ۽ مدد جي عيوض گهڻي سون ڏيڻ جو انجام ڪيائين. ٻئي پاسي خود بادشاهه ڏي وڪيل موڪليائين، جنهن مدد خان کي حڪم ڪيو ته لشڪر سنڌ ۾ وٺي وڃي ۽ ميان جي مدد ڪري، ان موجب مدد خان سنڌ ۾ آيو. ميان عبدالنبي بروهين ۽ نومڙين جي لشڪر سميت وڃي هن کي گڏيو. مدد خان چيس ته مون کي لشڪر جي خرچ لاءِ پئسا گهرجن، تنهن ڪري اڌ رقم جو هٿ ۾ ڏي ۽ ٻيو پوءِ ڏجائين، ميان عبدالنبي وٽ ته ايترو پيسو ڪونه هو. تنهن چيس ته خزانو سڀ حيدرآباد جي قلعي ۾ رکيل آهي، جنهن وقت قلعو ورتوسين تنهن وقت رقم پهچائي ڏيندس، تيستائين ڪوچ ڪندي ملڪ ڦرڻ سان گهڻو ئي هٿ اچي سگهندو. مدد خان کي خانگي جاچ ڪرڻ سان معلوم ٿيو ته ميان رڳو ڪوڙو بهانو ٿو ڪري ۽ مفت اسان کي تڪليف ڏئي اٿس، تنهن ڪري هن ميان عبدالنبي جي مک صلاحڪارن تاجي ليکي جي پٽ بلاول ۽ تاجي سامئي ۽ ٻڍي دربان کي قيد ڪئي ڪيو ۽ زنجيرن ۾ ٻڌايائين ۽ پوءِ پاڻ سان گهمائيندو ۽ مارون ڏياريندو وڃي، انهيءَ لاءِ ته خزاني بابت سچي ڪن ۽ پاڻ مدد خان ملڪ ڦريندو وڃي. جڏهن درياهه لنگهي هن ڀر ٿيو ۽ ڦرمار شروع ڪيائين ته تڏهن ماڻهو ظلم کان مير عبدالله وٽ دانهي آيا. مير پنهنجن عزيزن سان صلاح مشورو ڪيو. سندس رٿ هئي ته پٺاڻ سردار تي ڪاهي هلي هن کي روڪجي، مير فتح علي خان ۽ مير سهراب خان سندس راءِ سان شامل ٿيا، مگر ٻڍو مير فتح خان شامل نه ٿيو ۽ چيائين ته بادشاهه جي لشڪر سان سامهون ٿيڻ مناسب ناهي. هن جوان مير جو چوڻ هو ته بادشاهه يا سندس وزيرن اميرن کي انصاف ڪري نيڪي سان هلڻ گهرجي، پر جي اهي ظلم ڪن ته انهن کي روڪڻ گهرجي. نيٺ اها رٿ قائم ڪري مير عبدالله پاڻ سان مير فتح علي، مير غلام علي ۽

مير سهراب وٺي روانو ٿيو ۽ مير فتح خان ۽ مرزو فقير ۽ نظاماڻي سردار پٺ تي رهيا. پر ٻن تن منزلن کان پوءِ هو پشيمان ٿيا ۽ وڃي ساڻن گڏيا ۽ وري به صلاح ڏنائون ته ڀلي پهرين بادشاهي لشڪر جنگ شروع ڪري پوءِ ڪٿي اوهين وڙهجو. آخر ائين ڪيائون. اتي ئي منزل ڪري ويهي رهيا، سگهو ئي ٻڌائون ته سردار مدد خان ڇهن ڪوهن تي آيو آهي. مدد خان به هنن جي نزديڪي ۽ جوڀڏي بروهين ۽ نومڙين جو ڪجهه لشڪر اڳواٽ سڌ سماءُ لاءِ موڪليو ۽ پاڻ پنهنجن صلاحڪارن سان مشوره ڪري اهو ٺهراءُ ڪيائين ته مير سان پهرين صلح ڪرڻ جي ڪوشش ڪجي، تنهن ڪري پنهنجن وڪيلن جي هٿان مير ڏي اهو پيغام موڪليائين ته مون کي خبر آهي ته اوهين سڀ بهادر شخص آهيو ۽ عبدالنبي ۽ سندس صلاحڪار بي عقل ۽ حرڪتي ماڻهو آهن. مون هنن کي اڳ ئي سزا ڏني آهي ۽ منجهائن تي جڻا ڪاٺ ۾ وڌا اٿم، تنهن ڪري بهتر آهي ته اوهين موتي وڃو. آئون هنن سان گڏيو خدا آباد ٿو اچان، جو هي چوي ٿو ته سندس خزانو حيدرآباد جي ڪوٽ ۾ آهي، مون کي خبر آهي ته هو ڪوڙ ٿو ڳالهائي. مگر اهو ڪوڙو ثابت ڪري پوءِ بادشاهه ڏي اوهان جي فائدي ۾ ۽ هن جي بر خلاف لکندس. آئون قسم ٿو ڪٿان ته مون کي اوهان سان وڙهڻ جو ارادو ڪونهي.

جڏهن اهو پيغام مير کي مليو تڏهن هو خوش ٿيو ۽ سردار جي وڪيلن کي خلعتون ۽ گهوڙا انعام ڏئي روانو ڪيائين ۽ هي جواب پنهنجن وڪيلن تاجي ليکي جي پاءُ الهداد ليکي ۽ منشي انبرٽراءِ جي هٿان ڏياري موڪليائين ته اسين بادشاهه جا غلام آهيون ۽ توکي پنهنجو دوست ۽ خير خواه ٿا سمجهون. امڪان آهي ته ڪن بدخواهن اسان جي شڪايت بادشاهه وٽ ڪئي هجي. مگر اسان کي اميد آهي ته تون اها غلط فهمي دور ڪندين. تون ڀلي خدا آباد ڏي روانو ٿي ته پوءِ اسين عمر ڪوٽ ڏي هليا وينداسين، جتي اسان جو سامان پيل آهي.

سردار مدد خان ائين ئي ڪيو ۽ مير جي وڪيلن کي سوکڙيون ڏيئي موٽايائين ۽ پاڻ پنهنجن پٺاڻن ۽ بروهين ۽ نومڙين سان خدا آباد ڏي روانو ٿيو جتي هڪ رات ۽ هڪ ڏينهن جي اندر وڃي پهتا. اتي هن عبدالنبي کي زور ڪيو ته مال پيدا ڪري ۽ پاڻ به پنهنجن

ماڻهن سميت شهرن ۽ ڳوٺن ۾ ڦرلٽ ڪرڻ لڳو. ڏاڍا ظلم ٿي گذريا. غريبن توڙي شاهوڪارن کان جيڪي ڦري سگهيا سو ڦريائون. سون، روپيو، ڪپڙو، گندي، بلڪ جتيون ۽ تڏا به گهرن ۾ نه ڇڏيائون. ماڻهن کي ڏاڍيون تڪليفون پهتيون. هڪڙي پاسي هتي ترار ۽ ٻئي پاسي باهه، شهرن جا شهر ۽ ڳوٺن جا ڳوٺ ويران ٿي ويا، جن جا قتل پٽ ۽ دڙا اڃا پيا ڏسجن.

جڏهن مير عبدالله خان ۽ سندس عزيزن انهن ظلمن جون دانهون ٻڌيون تڏهن ڏاڍا ڪاوڙيا ۽ ارمان ٿين ته ناحق مير فتح خان جي صلاح تي لڳاسين. آخر صلاح ڪيائون ته مدد خان تي ڪاهجي. هڪدم تياري ٿي ۽ ٻئي ڏينهن صبح جو روانا ٿيا. مير فتح خان به هن پيري ساڻن شامل ٿيو. اگرچہ هن جي اڃا به صلاح اها هئي ته وڙهڻ کان اڳي ڳالهين سان ٺاهه ڪجي. سڀني خدا آباد ڏي رخ رکيو. جڏهن مدد خان هن جي اچڻ جو ٻڌو تڏهن ڏاڍو بي آرام ٿيو ۽ ٻئي ڏينهن لشڪر وٺي ميرن جي منزل کان تن ڪوهن تي اچي لٿو. تڏهن مير عبدالله پهرين پهرين پيغام ڏياري موڪليس ته اسان تنهنجي ڳالهه تي اعتبار ڪيو. پر تنهنجي ڳالهه هڪڙي ۽ ڪم ٻيا. هيترا ظلم جي توبيگنا هه ماڻهن سان ڪيا آهن، تن جو توکي خدا وٽ جوابدار رهڻو آهي ۽ انهيءَ جي سزا سگهو توکي ملندي. مدد خان جواب موڪليو ته تون صحيح ٿو چوڻ. تون عمر ۾ جوان آهين، پر عقل ۾ گهٽ ٿو ڏسجين. عبدالنبي مون کي مال جو دلا سو ڏنو هو. جڏهن اهو هن نه ڏنو تڏهن اسان کي لاچار ٿيو ته ملڪ ڦريون. انهيءَ لاءِ خدا وٽ هو جوابدار آهي نه آئون. مون اڳتي بادشاهه ڏي تنهنجي سفارش ڪئي، جي ٺهرايل ڍل هر سال پهچائي ڏيڻ جو انجام ڪندؤ ۽ پنهنجن عزيزن سميت مون وٽ ايندؤ ته سڀ ڪم ٺهي پوندو.

پر انهيءَ پيغام تي مير راضي نه ٿيو. لشڪر سنبرائي ڏانهن هليو. مير فتح خان ناراض ٿي پنهنجي لشڪر ۽ لشڪر جي سردار باغ فقير سميت عمر ڪوٽ هليو ويو ۽ مير عبدالله اچي دين ڳڙهه وٽ منزل ڪئي. جڏهن مدد خان کي معلوم ٿيو ته مير فتح خان جو پٺن کان ڇڄي ڌار ٿيڻ سندس فائدي ۾ آهي، تڏهن هن انهيءَ جو فائدو وٺڻ گهريو. هڪدم عمر ڪوٽ ڏي ڪاهيائين ۽ مير فتح خان کي ڏوتاري پاڻ وٽ آندائين. پهريائين گهڻي عزت

ڏنائينس پر هڪ ٻن منزلن کان پوءِ جڏهن لوهري پهتا، تڏهن مير کي چيائين ته تون فسادِي آهين ٻه لک رپيا ڏي نه ته قيد آهين. مير کي ٻيو چارو ڪونه هو. لاچار قبول ڪيائين. وري سردار مير عبدالله جي خبر چار وئي کيس زور ڪيو ته هن ڏي ۽ سندس ٻين عزيزن ڏي لکي ته اچن. ڊپ کان جيئن سردار لکايو تيئن هن لکيو ۽ اهو خط هڪڙي اونڙي سوار هٿ مير ڏي موڪليو ويو. تيستائين مير فتح خان پنهنجي تنبوءِ ۾ پنجاهه سپاهين هيٺ نظر بند هو. اتي مير فتح خان جي اک پتي ته مير عبدالله کان ڌار ٿيڻ ۾ مون وڏي غلطي ڪئي. هن کي پڪ هئي ته مير سندس خط تي ڪڏهن ڪين ايندو ۽ هن جي نه اچڻ ڪري هي مون کي عذاب ڏيندا. تنهن ڪري پڇي نڪرڻ جو ارادو ڪيائين. ظاهري طرح سردار کي چيائين ته فلاڻي ڳوٺ ۾ فلاڻي واڻئي کان گهربل پيسن آڻڻ لاءِ ڪي سوار موڪليان ٿو ۽ ڳجهي طرح انهن سوارن کي سمجهايائين ته فلاڻي هنڌ تڪا گهوڙا تيار ڪري بيٺا رهجو. ٻي رات جڏهن پهري وارا وڃي سٿا، تڏهن مير پنهنجي هڪڙي ماڻهوءَ کي پنهنجي هنڌ ۾ سمهاري ۽ پاڻ نوڪريا سپاهي جي پوشاڪ ڍڪي نڪري ويو ۽ وڃي ٺهرايل هنڌ پنهنجن مائتن کي گڏيو ۽ گهوڙا ڊوڙائي مير عبدالله جي منزل تي آيو. جڏهن ڏينهن ٿيو تڏهن سردار ٻڌو ته مير فتح خان پڇي ويو. هيڏي هوڏي ماڻهو ڊوڙايائين پر پتو ڪونه پيس. آخر معلوم ٿيو ته دين ڳڙهه ۾ وڃي پنهنجن عزيزن سان گڏيو. ڏاڍو ڪاوڙيو پهري وارن جون سسيون لهرائي ڇڏيائين. هڪدم لوهري مان نڪري اُٻاوڙي ۾ منزل ڪيائين ۽ اتان مير عبدالله ڏي پيغام موڪليائين ته مون کي پنهنجو دوست سمجهه ۽ مير فتح خان جي ڳالهين تي اعتبار نه ڪج. منهنجي مرضي آهي ته آئون عبدالنبي جي ٻانهن تنهنجي حوالي ڪريان ۽ تنهنجو هن سان پرچاءُ ڪريان. جي توکي انهيءَ ڳالهه ۾ ڪو شڪ هجي ته اجهو آئون قرآن به موڪليان ٿو جو منهنجو شاهد آهي. انهيءَ کان پوءِ آئون ويندس ۽ بادشاهه کي خوش ڪري تنهنجي فائدي ۾ آڻيندس.

مير عبدالله کي اهڙي پيغام تي اعتبار ڪونه آيو. جواب ڏياري موڪليائين ته آئون هڪڙي ڳالهه وارو ماڻهو آهيان ۽ جيڪي مون کي چوڻو هو سو مون اڳيئي چيو آهي، جيڪڏهن مون کي بادشاهه جي مدنظر نه هجي ها ته هن کان اڳي آئون بهتر بندوبست ڪريان ها. هاڻ

آئون اڃان ٿو. روبرو گڏباسين. ائين چئي جنگ جي تياري ڪرڻ لڳو. هوڏانهن مدد خان
سڄي ڳالهه سمجھي درياھ لنگھي هليو ۽ عبدالنبي کي ڇڏي ڏنائين، باقي هن جا سنگتي
جي وٽس قيد هئا سي وٺي هليو ويو.

باب پنجون

ميرن جي ڪلهوڙن کي شڪست ڏيڻ سنڌ فتح ڪرڻ

اهڙي بي واهڻي جي حالت ۾ عبدالنبي جو مير عبدالله وٽ پيش پوڻ ۽ انهيءَ سان پرچڻ جو ارادو ڪيو. مرزي فقير جي پٽ باغ فقير کي پرچاءُ ڪرڻ لاءِ موڪليائين ۽ داؤد پوٽن جي سردار محمد بهاول کي به انهيءَ ڪم ۾ مدد ڪرڻ لاءِ منت ڪيائين، جنهن پنهنجا سردار مير ڏي موڪليا. مير فتح خان کي به عبدالنبي موڙي پنهنجي پاسي ڪيو ۽ قرآن تي هيٺيان لفظ لکي مير عبدالله ڏي موڪليائين ته ”آئون خدا جو قسم ڪئي قرآن تي لکي ٿو ڏيان ته آئون مير سان سچو رهندس ۽ ساڻس دغا نه ڪندس.“ جڏهن قرآن مير وٽ آندو ويو تڏهن مير تعظيم کان اٿي بيٺو ۽ اهو چمي پنهنجي مٿي تي رکيائين. پوءِ جيڪي لکيل هو سو پڙهي قبول ڪيائين، اگرچ دل ۾ دغا جو شڪ هوس، ڇا لاءِ جو اتي جو اتي پنهنجي سؤت مير فتح علي کي چيائين ته ادا آئون پنهنجو سر قرآن جي صدقي ٿو ڏيان. آئون سگهو ئي پنهنجي ڏاڏي ۽ پيءُ ۽ چاچي کي وڃي گڏبس ۽ پنهنجا ننڍڙا ٻار تنهنجي حوالي ڇڏيندس.“ ائين چئي مير پنڌ ڪري ميان عبدالنبي جي تنبوءَ ۾ ويو ۽ پيا سردار به ساڻس گڏ ويا. عبدالنبي کيس ڏاڍي آڌرڀاءُ ڏني. شام جو وري پاڻ مير جي ملاقات لاءِ آيو ۽ ظاهري طرح پنهنجي اڳوڻي هلت ڪري گهڻو پشيمان ٿيو. پوءِ گڏجي منزلون ڪندا خدا آباد آيا. انهيءَ وقت کان وٺي ميان عبدالنبي وري اڳي وانگي سنڌ جو حاڪم شمار ٿيڻ لڳو ۽ مير دستور موجب ڪن ٿورن ماڻهن سان هر روز سندس سلام تي پيو ايندو هو. عبدالنبي هميشه وجهه پيو ڳوليندو هو. هڪڙي رات جو هڪڙو ماڻهو پاڻ سان وٺي مير جي جاءِ تي آيو ۽ چوڻ لڳس ته ”آئون پانيان ٿو ته توکي اڃا مون ۾ شڪ آهي ۽ مون کان ڊپ آهي جو اڪثر گهڻن ماڻهن سان مون وٽ ايندو آهيان. انهيءَ مان معلوم ٿو ٿئي ته منهنجي لڪڻ تي ۽ قرآن جي قسم تي به توکي پورو ويساهه ناهي. هاڻي آئون اڪيلو تو وٽ لنگهي آيو آهيان، جي مون کي مارڻو هجي ته مار آئون حاضر آهيان.“

هي ٻڌي مير ڏاڍو شرمندو ٿيو ۽ ميان جي مناسب خدمت گذاري ڪري هن کي روانو ڪيائين ۽ ٻئي ڏينهن پنهنجا عزيز خوش ۽ لشڪر شهدادپور ڏياري موڪليائين. فقط پاڻ ۽

مير فتح خان ۽ مرزو فقير اتي رهي پيا ۽ ٻيا ڪي ٿورا بلوچ ساٿن رهيا. ان کان پوءِ مير ميان وٽ اڪيلو پيو ايندو ويندو هو.

ميان تڏهن دل ۾ ڏاڍو خوش ٿيڻ لڳو جو جاتائين ته هاڻي وجهه تمام چڱو مليو آهي. هڪڙي ڏينهن ڪن ٿورن ماڻهن کي حڪم ڏنائين ته سپاڻي صبح جو هٿيار کڻي سنڀري ڪچهري کان ٻاهر بيهي رهجو. جڏهن ٻئي مير آيا تڏهن ٻاهر ميان جي ماڻهن هنن کي چيو ته ميان جو حڪم آهي ته هٿيار ڇڏي اندر وٽس وڃو. ميرن کي حيراني لڳي، مگر پانيائون ته ميان اسان جي ويساهه جو آزمودو ٿو وٺي. تنهن ڪري هنن پنهنجو تراريون لاهي اتي رکيون ته هڪدم ماڻهن کڻي قيد ڪين. ساڳئي وقت ڪن ماڻهن ميرن جي منزل تي اها خبر وڃي ٻڌائي تنهن کي مرزو فقير ۽ ڪي ٿورا بلوچ اتي آيا ته ميان جي ماڻهن مٿن بندوقون چوڙيون، جنهن ڪري گهڻا مئا ۽ جيڪي بچيا سي تراريون کڻي وڃي ميان جي ماڻهن سان وڙهيا ۽ گهڻن کي ماري وڌائون. ايتري ۾ ميرن کي معلوم ٿيو ته اسان جو اجل اچي رسيو آهي سي قرآن کڻي ويهي پڙهڻ لڳا. اوچتو هڪڙو ماڻهو ترار کڻي آيو ۽ ڏک هڻي پهرين مير عبدالنبي جي سسي لاهي وڌائين جا قرآن جي پاسي ۾ ڪري پيئي ۽ قرآن جا ورق رت ۾ ڳاڙها ٿي پيا. اهڙيءَ طرح اهي ٻئي بيگناهه مير سن 197ع مطابق 1783ع ۾ ماري ويا.

مير عبدالله به ننڍڙا پٽ ڇڏي مئو. هڪڙو غلام حسين ۽ ٻيو بهرام ۽ مير فتح خان به وڏا پٽ ڇڏي مئو. هڪڙو الهيار ۽ ٻيو نارو. جوان ميرن ۾ هينئر فتح علي خان وڏو هو جنهن کي بلوچن پڳ ٻڌائي پنهنجو سردار ڪيو. پهرين ته سڀئي بلوچ غم ۽ ماتم ۾ غرق هئا ۽ خوني عبدالنبي تي ڪاوڙيا. مير فتح علي خان جي مرضي هئي ته هڪدم مٿس ڪاهجي پر مير سهراب خان صلاح ڪئي ته پهرين پنهنجا ٻار ٻچا وٺي دين ڳڙهه هلون، پوءِ اتان لشڪر وٺي نڪرون. آخر اها صلح بيني ته هنن اچي دين ڳڙهه جو قلعو والاريو. پنهنجا ٻار ٻچا اتي ويهاري پوءِ مير فتح علي خان، مير غلام علي خان، مير سهراب خان، مير الهيار ۽ مير نارو خان ۽ باغو فقير ساڻ ڪري ڇهن هزار بلوچن جي لشڪر سان روانو ٿيو. پر دشمن جي

مقابلي ۾ اهو لشڪر ٿورو هو. تنهن ڪري مير سهراب خان ونگ ولاس جي پاسي ويو. انهيءَ لاءِ ته اتان نندو فقير ۽ ٻيا بلوچ سردار لشڪر سميت مدد لاءِ وئي اچي. جڏهن عبدالنبي ٻڌو ته بلوچ جنگ لاءِ سنڀري آيا آهن، تڏهن هو پنهنجي لشڪر سان انهن کي گڏجڻ لاءِ نڪتو. محمد حسن ڪهاوڙ کي سڀ سالار مقرر ڪيائين ۽ ڪهاوڙن جي لشڪر سان اڳي روانو ڪيائين. راڄي ليکي جي پٽ بلاول به ڳچ جيترن ماڻهن سان اچي ساڻس گڏيو. اله بخش جنهن جو پٽ غلام حسن به پنهنجا ذات پائي وئي آيو. پنيانس وري تاجو سامتيو. ڏڱاڻو جتوئي، پيروز ڪليري، پيروز ٽالپر به پنهنجا پنهنجا لشڪر وٺي آيا. انهن کانسواءِ نومڙيا ۽ ڪوسا ۽ افغان به هئا، جن جا منهندار سردار خان ۽ اسحاق خان هئا. مطلب ته اهي سڀ ماڻهو ٽيهن هزارن کان زياده هئا.

اهو لشڪر وٺي ميان عبدالنبي هالاڻي اچي منزل ڪئي، جتان مير جي منزل تي ڪوه هئي. مير فتح علي خان، مير سهراب خان جي مدد تائين به نه ترسي سگهيو ۽ دشمن تي ڪاهي هليو. ٻئي لشڪر اچي گڏيا. ڏاڍي جنگ لڳي. پهرين پري کان بندوقون ۽ ڪمان جا تير شروع ٿيا. پوءِ ويجهو وڃي ترارين سان وڙهڻ لڳا، جنگ اڃا مٿي پئي هئي ته مير سهراب خان به ٽي هزار بهادر بلوچ وٺي اچي پهتو. محمد حسن ڪهاوڙ سڀ سالار ڏاڍي بهادريءَ سان پئي وڙهيو. پر مير فتح علي خان پاڻ هن کي ترار سان ماري وڌو. هن جي ڪرڻ تي سندس ڀاءُ باقر سندس جاءِ تي منهن ڏنو، پر اهو به جلد مارجي ويو. پوءِ ته مير حڪم ڏنو ته سڀني پاسن کان گڏجي دشمن تي ڪاهي پئو. مير سهراب سامتن جي لشڪر ۾ گهڙي پيو ۽ تاجي ليکي ۽ سندس ڀاءُ الهداد کي ماريائين. ٻين ميرن به ڏاڍي بهادري ڏيکاري. ڪيترائي ماڻهو ماريائون ۽ ڪيترائي قيد ڪيائون. عبدالنبي اتي پڳو. هالاڻي واري ڍنڍ ۾ ڪاهي پيو ۽ ڪن ٿورن ماڻهن سان پڇي ويو ۽ جان بچايائين. پوءِ هڪڙي ٻيڙيءَ ۾ چڙهي درياھ لنگهي سڌو ٽڪرن ڏي رخ رکيائين. اها هالاڻي واري جنگ 1196ھ مطابق 1782ع ۾ ٿي. فتحنام، جنهن مان هي احوال ورتو ويو، تنهنجي مصنف انهيءَ جنگ جي تاريخ ابجد جي حساب سان فتح علي لفظ مان ڪڍي آهي، جو اها تاريخ انهيءَ لفظ جو ٻيڻ آهي. چيو اٿس ته - مصنف ڪن ا - مداد فتح علي - ڪه تاريخ اين فتح گردد جلي.

ميان جي پڇڻ جو ٻڌي ساري لشڪر ۾ اچي پاڇ پئي. فتح کتي مير فتح علي خان سڌو نوشهري آيو ۽ اتي اچي ساھي ڪنيائين. بلاول ليکي جي پٺيان لشڪر ويو پر اھو سمنڊ جي رستي ھالار جبل ڏي نڪري ويو. مھراب جتوئي جو پٽ تاجو فقير ۽ ڏگاڻو جتوئي پشيمان ٿي اچي پنھنجي لشڪرن سميت مير سان شامل ٿيا. مير فتح علي خان تاجي کي پنھنجي پيءُ جي جاءِ ڏني ۽ تاجي جي جاءِ ڏگاڻي کي ڏنائين.

باب ڇهون

مير فتح علي خان جي حڪومت ۽ ملڪ جو ورهاڱو

ميان عبدالنبي کي ڏينهن اڳي خانگي طرح جوڌپور جي راجا بجيسنگ کي عمر ڪوت ڏئي ڇڏيو هو. جو هن مير بجار خان جي مائٽ ۾ مدد ڪئي هئي ۽ هن کان ڪا رقم وڌيڪ به ورتي هئائين. راجا اتي جي قلعي ۾ پنهنجا راجپوت ويهاري ڇڏيا هئا. جڏهن انهن ٻڌو ته بلوچن سنڌ ورتي آهي تڏهن راجا ڏي ماڻهو موڪليائون ته زياده لشڪر قلعي جي بچاءَ لاءِ موڪلي. ان موجب راجا به هزار ماڻهو ۽ هڪ سؤ اٺن تي سرسات ۽ سامان ڏياري موڪليو. اتفاق سان مير سهراب خان جو ڀاءُ مير غلام محمد انهيءَ پاسي شڪار ڪرڻ ويو ۽ راجپوتن جي منهن پئجي ويو. مير سان مڙئي سؤ کن ماڻهو هئا. راجپوت تي سؤ ماڻهو هئا. مير هنن تي ڪاهيو. انهن مان سؤ کن کي ماري وڌائون ۽ جيڪي به سؤ بچيا سي موتي وڃي وڌي لشڪر سان گڏيا جو پٺيان ٿي آيو ۽ عمر ڪوت ڏي ٿي ويو. بلوچن کي انهيءَ جي ڪا خبر ڪانه هئي سي هنن جي پٺيان ڪاهي وڃي لشڪر ۾ پيا، جتي هنن وڪوڙي سڀني کي ماري ڇڏيو. اگرچہ ٿي سؤ راجپوت اتي به هنن مارايا. اهو واقعو 1201 هه مطابق سنه 1786ع ۾ ٿيو.

هي خبر ٻڌي مير سهراب خان ڏاڍو ڪاوڙيو. هڪدم لشڪر وٺي پنهنجي ڀاءُ جي وير وٺڻ لاءِ نڪتو. سندس پٺيان مير فتح علي خان پيو به لشڪر مدد لاءِ موڪليو. سگهو ئي وڃي راجپوتن جي ملڪ ۾ ساڻن وڙهيا. گهڻا راجپوت ماريائون ۽ ڦر مار ڪيائون ۽ سندن مندر ۽ بتخانا پڇي ڊاهي ڇڏيائون. پوءِ وري موتي پنهنجي وطن آيا.

ميان عبدالنبي تيون پيرو وري قلاوت ڏي ويو ۽ اتي جي حاڪم محمد نصير کان مدد گهريائين ۽ انهيءَ جي عيوض اڌ سنڌ جو ڏيڻو ڪيائين پر خان کي اڳوڻي شڪست يا هٽي ۽ هيترو به ڏنائين ته هن کي به بادشاهي لشڪر جي مدد آهي، نه نومڙين يا ڪن ٻين قومن جي، تنهن ڪري صاف جواب ڏيئي ڇڏيائينس، پر هن جي منڻ ۽ عاجزين تي مير فتح علي خان ڏي لکيائين ته ڪو وڪيل ڏياري موڪلي ته انهيءَ سان ڪن ضروري ڳالهين بابت ذڪر ڪجي. ان موجب مير صاحب قيصر فقير نظاماڻي کي قلات ڏي موڪلي ڏنو. انهيءَ

ڪي خان چيو ته مون عبدالنبي سان گهڻين منثن کان پوءِ انجام ڪيو آهي ته لشڪر ڏئي خدا آباد تائين پهچايان. وڪيل مير ڪي اهو پيغام ڏنو. مير اها ڳالهه قبول ڪئي. مگر چيائين ته خان جو لشڪر درياھ تائين اچي ۽ درياھ نه لنگهي نه ته خرابي ٿيندي. پوءِ مير ڄاڻي ٻجهي ونگ جي پاسي شڪار لاءِ نڪري ويو. ٻه مهينا اتي شڪار پي ڪيائين، پٺ تي ميان عبدالنبي بروهين جي لشڪر سان سيوستان يا سيوهڻ جي حد ۾ هٿڙي تائين آيو. ڳجهي طرح جوڌپور جي راجا ڪي لشڪر موڪلڻ لاءِ چيو هئائين، انهيءَ لاءِ منتظر ٿي ويٺو ۽ بروهين ڪي به ترسايو ويٺو هو. بروهين ڪي سرسات ۽ پيسي جي گهرج ٿي سي ملڪ ڦرڻ لڳا، پر ماڻهو اڳيئي ڳوٺ سڃا ڪري پڄي ويا، تنهن ڪري هنن ڪي لت ۾ ڪي ڪين مليو. تڏهن هو خود عبدالنبي ۽ سندس ماڻهن ڪي ڦرڻ لڳا ۽ هنن جا گهوڙا، اُٺ تنبو وغيره سڀ ڪڍي هنن ڪي اتي ڇڏي موٽي هليا ويا.

لاچار ٿي عبدالنبي ڊيري غازي خان ڏي هليو ويو. پٺ تي راجپوت آيا سهي، پر پنهنجي سرحد تي بيهي رهيا ۽ جڏهن معلوم ٿين ته عبدالنبي هليو ويو آهي، تڏهن موٽي ويا. اهو حال سنه 1197ھ مطابق سن 1783ع ۾ ٿي گذريو.

جڏهن مير فتح علي خان ڪي اها ڳالهه معلوم ٿي، تڏهن شڪار بند ڪري موٽي خدا آباد ڏي آيو. رستي ۾ حيدرآباد وٽ هن باغي فقير ڪي موڪليو ته نومڙين ڪي وڃي سزا ڏئي. اهو به ٻه سؤ پيڙيون گڏ ڪري لشڪر پار لنگهائي ويو. نومڙيا اچي پيش پيا ۽ مير جي آرڻ مڃيائون، تنهن ڪري معافي ملين.

پوءِ مير فتح علي خان خدا آباد ڇڏي اچي شاهپور رهڻ لڳو. اتان حاجي احمد خدمتگار ڪي گهيرو ڪري حيدرآباد جي ڪوٽ وٺڻ لاءِ موڪليائين ۽ هن آسانيءَ سان قلعو وڃي ورتو. سگهو ئي ملوم ٿيو ته عبدالنبي ڊيرن مان بادشاهه تيمور شاهه ڏي دانهي ويو آهي. ديوان گدو مل ۽ مير غلام علي خان جي صلاح سان مير صاحب آغا ابراهيم شاهه ۽ قيصر فقير نظاماڻي ڪي بادشاهه ڏي وڪيل ڪري موڪليو. سردار محفوظ خان بادشاهه وٽ عبدالنبي جو سفارش ڪندڙ هو. مير جي وڪيلن عبدالنبي جي سڀني حرفتن جو بيان لکي پيش ڪيو ۽ جيڪي دغا باز يون ۽ ناحق خون ڪيا هئائين. سي سندس ڌيان تي آندائون ۽ انهن

بابت مير جو خط به ڏنائون. بادشاهه مير جي فائدي ۾ فيصلو ڪيو ۽ حڪم ڪيائين ته سنڌ ورهائي به ڀاڱا ڪجي. اڌ عبدالنبي کي ڏجي ۽ اڌ مير فتح علي خان کي. هڪڙو عملدار مقرر ڪيو ويو ته اهو وڃي امين ٿي ملڪ ورهائي ۽ هڪڙو بادشاهي لشڪر بوسستان خان ۽ اخلاص خان جي هٿ هيٺ عبدالنبي سان ڏنو ويو جو عبدالنبي ڏنو ٿي ته متان بلوچ کيس نقصان رسائين.

مير جا وڪيل پٺ تي رهجي پيا، انهيءَ لاءِ ڪوشش ڪري ساري سنڌ جي سنڌ مير جي لاءِ وٺن. هوڏانهن جڏهن مير کي خبر پئي ته بادشاهي لشڪر عبدالنبي کي وٺيون ٿو اچي، تڏهن چاليهه هزار بلوچ وٺي لوهري آيو. عبدالنبي بلوچن جي اچڻ جو ٻڌي ترسي پيو. انهيءَ وچ ۾ مير جي وڪيلن جي ڪوشش ڪارگر ٿي ۽ ساري سنڌ جي سند مير جي نالي به وٺي آيا ۽ عبدالنبي توڙي ٻن سردارن جي موتي اچڻ جو حڪم به آندائون، مير کي هڪدم اطلاع ڏنائون ته وڙهڻ جي نه ڪري. جڏهن سردارن کي حڪم مليو تڏهن هنن هڪدم پٺ تي ڪوچ ڪيو. عبدالنبي ڏاڍو نااميد ٿيو. پر محفوظ خان دلا سوپي ڏنس ته توکي ديرن جي پرڳڻي ۾ جاگير وٺائي ڏيندس، پر ٻن منزلن کان پوءِ محفوظ خان بيمار ٿي گذاري ويو. تنهن ڪري عبدالنبي آسرو لاهي هليو ويو ۽ وڃي گوشه نشين ٿي ويٺو.

سگهو ئي مير جا وڪيل آيا ۽ سنڌ ۽ خلعت ۽ ٻيا تحفا آندائون. خلعت ڍڪي، خوشي سان جشن ڪري مير فتح علي خان سنڌ جي گاديءَ تي ويٺو سن 1197 هه مطابق 1783ع. پر ٿورڙي عرصي کان پوءِ مير سهراب خان ۽ ڪن ٻين بلوچن سردارن جو تڪرار ٿي پيو ۽ اهي مير فتح علي کان چڄي ڌار ٿي هليا ويا. اهو وجهه وٺي عبدالنبي وري تيمور شاهه بادشاهه کي عرض ڪيو. جنهن ۾ ڏيکاريا ٿين ته مير سهراب ۽ ٻيا ڪي بلوچ مير فتح علي کي چڏي منهنجي طرف ٿيا آهن. اهڙي وقت، جي حضور مون کي پنهنجو موروثي حق وٺي ڏيندو ته آئون دعاگو رهندس. بادشاهه اها عرضي پڙهي عبدالنبي تي ڏاڍو رحم آيو. تنهن احمد خان نورزائي ۽ بوسستان خان جي هٿ هيٺ هڪڙو لشڪر روانو ڪيو ته عبدالنبي کي وري گادي تي ويهين ۽ هڪڙو حڪم محمد نصير قلاوت جي خان ڏي به ويو ته مددي لشڪر سندس لشڪر سان گڏجڻ لاءِ موڪلي. ان موجب اهو لشڪر به ڊيري غازي خان وٽ اچي

انهيءَ سان گڏيو. پوءِ درياھ لنگهي بهاولپور جي حد ۾ آيا. بهاول خان ڊپ کا ريگستان ڏي هليو ويو. پوءِ اتان اھولشڪر رستي ۾ ملڪ ڦريندو سنڌ ۾ آيو.

مير فتح علي خان، آغا ابراهيم شاهه کي وڪيل ڪري بادشاهه ڏي موڪليو. پر انهيءَ وچ ۾ بادشاهي لشڪر سنڌ جي حد تي اچي نڪتو. مير غلام علي خان لشڪر گڏ ڪرڻ تي رکيو ويو ۽ ٻار ٻچا ڪڇ ۽ جيسلمير ڏي روانا ڪيا ويا. بادشاهي لشڪر اچي لوهري پهتو. مير سهراب خان قرآن جي هڪڙي اچي ورق تي مير فتح علي خان ڏي لکيو ته پنهنجو لشڪر وٺي اچ، آئون قسم ٿو ڪٿان ته پنهنجي لشڪر سان توکي گڏبس، شاهي لشڪر جي لنگهڻ لاءِ درياھ تي جيڪي پليون ٻڏيون ويون هيون سي هن ڊاهي ڇڏيون. ان موجب جڏهن مير فتح علي خان دشمن جي لشڪر کان ٻن منزلن تي آيو تڏهن مير سهراب کي عذر ڏيئي نتائي شڪار تي هليو ويو ۽ قرآن جو انجام ڏساري ڇڏيائين. لاچار مير پنهنجن ٻن هزار ماڻهن سان چاليهن هزارن افغانن سان وڙهڻ لاءِ هليو. ٻنهي لشڪرن جي وچ ۾ هڪڙو وڏو واه هو. جنهن مان اونهو پاڻي پي وهيو. اهو افغانن جي قبضي ۾ هو. مير فتح علي خان هن ڀر کان افغانن تي بندوقون چوڙيون. هنن به انهن جو جواب ڏنو. پوءِ ته مير حڪم ڏنو ته گهوڙا ڪاهي پاڻيءَ ۾ وجهن. هي به واه لنگهي تراريون ڪڍي دشمن تي ڪاهي پيا، سخت جنگ لڳي ۽ ڏاڍي خونريزي ٿي. بوستان خان ۽ بروهي سردار زرڪ جو پٽ ٻئي مارجي ويا ۽ احمد خان نورزائي پڇي ويو. ڇهه ميل پري وڃي هو ترسي پيا ته رات جو اوچتو موتي بلوچن تي ڪاهي پون. پر پوءِ همت جهلي نه سگهيا. سڌا وڃي ڳوٺان نڪتا. جڏهن تيمور شاهه، احمد خان جي شڪست جو ٻڌو تڏهن ڏاڍو ڪاوڙيو. هڪدم وڏي لشڪر سان پاڻ سنڌ تي ڪاهيائين. قنڌار ۾ شاهزادو محمود شاهه به اچي گڏيس، پوءِ سڌا شڪارپور آيا. ملتان وٽ محمد نصير خان بروهي به اچي گڏين. پوءِ اچي محمد بهاول داؤد پوٽي جي ملڪ ۾ منزل ڪيائون. اهو اڳتي تر ڏي پڇي ويو هو.

مير فتح علي خان بادشاهه جي اچڻ جو ٻڌي ڏانهنس عريضو لکيو. جنهن ۾ ڏيکارايائين ته احمد خان پاڻ گڏ ڪري وڙهيو. پوءِ به مون بلوچن کي روڪيو نه ته زياده خراب ٿئي ها. انهيءَ عريضي رست تي بادشاهه پنهنجا صلاحڪار گڏ ڪيا. ڪن جي صلاح هئي ته سنڌ

تي ڪو افغان سردار مقرر ڪري ڪين سگهيو ۽ مير فتح علي خان ڪانسواءِ ٻيو ڪو به انهيءَ جاءِ جو لائق ناهي. انهيءَ منزل تي بادشاهه کي مٿان اطلاع به مليو ته بلخ جي صوبدار شاهه مراد خان فساد ڪيو آهي ۽ ڪابل تي ڪاهيو ٿو اچي، تنهن ڪري بادشاهه هڪدم موتي ڪابل ڏي ويو.

تنهن کان پوءِ مير فتح علي خان سڌو حيدرآباد آيو، جتي يارهن ڏينهن کان پوءِ پهتو. مير ڪرم علي خان ۽ مير مراد علي خان ڏي لکيائين ته ٿر مان ٻار ٻچا وٺي حيدرآباد اچن. اهي ڳالهيون سن 1204 هه مطابق سن 1789ع ۾ ٿيون. ساڳئي سال ۾ ٿر جي پاسي فتح ڳڙهه ۽ اسلام ڳڙهه جا قلعو ٺهرايا ويا، جتي هڪ ٻئي کان چاليهه ڪوهه ڌار هئا.

ٻئي سال ۾ تيمور شاهه بلخ جو فساد بند ڪري پائنده خان جي هٿ هيٺ وري ٻيولشڪر سنڌ تي موڪليو، جو شڪار پور اچي پهتو، مير فتح علي خان انهيءَ کي سامهون ٿيڻ جي لاءِ نڪري آيو. پائنده خان کي حڪم هو ته مير سان صلح جون ڳالهيون ڪري، ان موجب هن مير ڏي پيغام موڪليو. آخر اهو ٺهراءُ ٿيو ته آئندي مير اها ساڳي سالياني ڍل، جا ڪلهوڙا بادشاهه کي ڏيندا هئا، سا ڏيندا رهن ۽ سنڌ سندن هٿ ۾ رهي. اهڙو انجام نامو لکيو ويو ۽ انهيءَ تي طرفين جون صحيحون ٿيون. پائنده خان بادشاهه جي طرفان هڪڙي خلعت ۽ هڪڙو هاڻي هودي سميت ۽ هڪڙي جواهري سان جڙيل ترار مير کي ڏني ۽ بادشاهه جي صحيح ۽ مهر سان نئين سند سنڌ جي حڪومت جي به ڏنائينس. مير فتح علي خان وري پنهنجي طرفان ديوان گدومل جي ننڍي ڀاءُ ديوان جسپت راءِ کي وڪيل ڪري تمام قيمتي تحفا ڏئي ڪابل موڪليو. انهيءَ جي موٽڻ کان پوءِ مير خلعت ڏيئي، انهيءَ هاڻي تي چڙهي ڏاڍي تجمل سان حيدرآباد آيو. اهو احوال سنه 1207 هه مطابق سن 1792ع جو آهي.

ٻئي سال ۾ تيمور شاهه گذاري ويو ۽ سندس جاءِ تي سندس ٽيون پٽ زمان شاهه بادشاهه ٿيو. دستور موجب نئين بادشاهه به تازي سند ۽ خلعت مير فتح علي خان ڏي موڪلي، سگهوئي پوءِ مير صاحب آئيندي جي تڪرار بند ڪرڻ لاءِ سنڌ جو ملڪ ورهايو. مڙئي ست ڀاڱا ڪيائين. ٽي حصا پاڻ وٽ رکيائين، ٻه حصا مير سهراب خان کي ڏنائين ۽ هڪڙو حصو

هن پنهنجي پين عزيزن لاءِ رکيو ۽ هڪڙو حصو مير ناري خان، مير محمود خان، مير غلام حسين خان، مير بهرام خان ۽ ٻين ٽالپرن کي گڏي ڏنائين. انهن مان نارو خان مير فتح خان جو پٽ هو. محمود خان مير فتح علي خان جو چاچو هو ۽ غلام حسين ۽ بهرام خان مير عبدالله جا پٽ هئا، پهريون ميرپور خاص وارن ماڻڪاڻي ميرن جو وڏو آهي، ٻيو قليلي وارن محموداڻي ميرن، جو ٽيون درياھ وارن بجاراڻي ميرن جو.

ملڪ جي حصن سان گڏ بلوچن ۽ واسطيدار ماڻهن جو به ورهاڱو ٿيو ۽ تنهي طرفن جي ميرن لاءِ انهن جا به ٽي حصا ڪيا ويا. پوءِ مير ناري خان پنهنجي حصي مان ڪجهه مير فتح علي خان کي انهيءَ سالياني ڍل جي حصي جي عيوضي ڏئي ڇڏيو جا بادشاهه ڏي موڪلڻي هئي، پر مير سهراب خان ائين ڪين ڪيو. جو ان جي مرضي هئي ته آئون پنهنجو حصو سڌو بادشاهه کي پهچائي ڏيان. اهڙيءَ طرح سنڌ جي حڪومت ست ورهيه سک ۽ آرام سان هلي. پوءِ سن 1216 هه مطابق 1801ع ۾ ذوالحج مهيني جي پڇاڙيءَ ۾ مير فتح علي خان بيمار ٿي پيو. هن وصيت ڪري پنهنجي ڀاءُ مير غلام علي خان کي گادي تي ويهاريو. پنجن ڇهن ڏينهن کان پوءِ ڏهين تاريخ محرم جي، يعني حشر جي ڏينهن سن 1217 هه مطابق 1802ع ۾ هن وفات ڪئي ۽ سندس لاش خدا آباد ۾ آڻي دفن ڪيائون، جتي سندس وڏا دفن ٿيل هئا.

انهيءَ مير جي راڄ ۾ سن 1799ع ۾ انگريز سرڪار جو واپار جي لاءِ سنڌ سان واسطو شروع ٿيو. ناتان ڪرو صاحب انهيءَ ڪم لاءِ سنڌ ۾ آيو ۽ واپار جو بندوبست ڪرڻ لڳو. ڪڏهن ٺٽي، ڪڏهن شاهپور، ڪڏهن ڪراچي رهندو هو. نيٺ ميرن رنج ٿي حڪم ڏنس ته ڏهن ڏينهن جي اندر سنڌ مان نڪري وڃي ۽ هن کي ائين ڪرڻو پيو.

باب ستون

هيٺ ڏکڻ ۾ مير غلام علي خان، مير ڪرم علي خان ۽ مراد علي خان

جي حڪومت ۽ مٿي اتر ۾ سهراب خان جي حڪومت

جنهن ڏينهن مير فتح علي خان وفات ڪئي، انهيءَ ڏينهن يا انهيءَ جي ٻئي ڏينهن کيس پٽ ڄائو جنهن جو نالو مير صوبدار خان رکيائون ۽ چوٿين پنجين ڏينهن مير غلام علي خان گادي تي ويٺو. سڀ بلوچ سردار مسند نشيني جي ۽ ٻار جي ڄمڻ ۾ مبارڪ ڏيڻ ۽ پاءُ جي وفات جي ساڻس فاتح ڪرڻ لاءِ مير وٽ آيا. مير سهراب خان به انهيءَ ڪم لاءِ آيو مگر مير نارو خان کين آيو جو اهو مير سان رنج هو. سگهو ئي نوڪرن جي ڳالهه تي طرفين جو تڪرار ٿيو ۽ جنگ لڳي، جنهن ۾ مير نارو خان زخمي ٿيو ۽ قيد ٿي پيو. جڏهن چٽي چڱو پلو ٿيو تڏهن کيس عزت آبروءَ سان روانو ڪيو ويو.

ٻئي سال ۾ زمان شاهه جي جاءِ تي شجاع الملڪ ڪابل ۾ بادشاهه ڪيو ويو. جو زمان شاهه کي فتح علي شاهه قاجار ايران جي بادشاهه شڪست ڏئي قيد ڪري، لوهه جي شيخ تپائي اکين مان لنگهائي انڌو ڪري ڇڏيو هو. سن 1803ع ۾ شجاع الملڪ وڏو لشڪر وٺي سنڌ تي ڪاهي آيو. گهڻا ماڻهو ڊپ کان ٿر ڏي پڇي ويا. مير غلام علي خان لشڪر گڏ ڪري مير مراد علي خان کي حيدرآباد ۾ ڇڏي پاڻ شڪارپور آيو. لاڙڪاڻي وٽ مير سهراب خان به اچي گڏيس. پوءِ صلاح مشورو ڪري وڪيل موڪلي اهو ٺهراءُ ڪرايائون ته مير ڏهه لک رپيا سردست ڏين ۽ اڳتي هر سال پنج پنج لک ڍل موڪليندا رهن. ميرن اها ڳالهه قبول ڪئي ۽ بادشاهه موٽ ڪابل ويو ۽ مير غلام علي خان موٽي حيدرآباد آيو ۽ مير سهراب خيرپور ويو.

ٿوري وقت کان پوءِ قلات جي خان محمود خان سان نئين سر دوستي جاري ڪئي وئي ۽ مير غلام علي خان جي سندس ڀائٽيءَ سان شادي ٿي، جا پاڳناڙي ۾ ٿي. هوڏانهن دائود پوٽن جي حاڪم محمد صادق خان سان اُچ جي ڪن سيدن جي حق ڦرجڻ ڪري تڪرار ٿيو جنهن تي مير ظاهر خدمتگار کي لشڪر ڏئي موڪليو ۽ انهيءَ بهاولپور تي ڪاهه ڪئي پر آخر صلح ٿيو ۽ سيدن جي حق واري زمين هنن کي موٽي ملي ۽ سبزل ڳڙهه وارو پرڳڻو سبزل

ڪوٽ سميت ميرن کي مليو ۽ خان جو پٽ بهاول خان شرطن بجا آڻڻ تائين اول ڏنو ويو جو سگهوئي پوءِ حيدرآباد مان موٽايو ويو.

انهيءَ ساڳئي سال ۾ ڪڇ ۾ ۽ سنڌ ۾ سخت ڏڪار پيو ۽ ماڻهو ان تي پنهنجا ٻار وڪڻڻ لڳا. مير تمام گهڻو ان خزاني مان خريد ڪري ماڻهن کي ڏنو ۽ وڪڻيل ٻار موٽائي وٺي ڪڇ ڏي موڪليا، جنهن ڪري ڪڇ جو راءِ ۽ انگريز سرڪار خوش ٿيا ۽ سندن وچ ۾ دوستي قائم ٿي. ٻن ورهين کان پوءِ سن 1227ھ مطابق 1811ع ۾ مير غلام علي خان کي شڪار ڪندي هرڻ جو سينگ پير ۾ لڳو ۽ زخم ٿي پيس، جنهن خرابي ڪئي ۽ نيٺ انهيءَ وگهي وفات ڪيائين ۽ مير ڪرم علي خان سنڌ جي گاديءَ تي ويٺو. اگرچہ مير مير محمد نالي پٽ هوس. مير مراد علي خان به ساڻس گڏ حڪومت ڪندو هو. جيئن پهريان چارئي پاءُ گڏ ۽ پوءِ ٽي پائر گڏ حڪومت ڪندا هئا، جنهن کي چوٽياري سڏيندا هئا.

مير غلام علي خان جي پڇاڙيءَ وارن ڏينهن ۾ يعني سن 1809ع ۾ انگريز سرڪار ۽ سنڌ جي ميرن جي وچ ۾ عهدنامو ٿيو جنهن موجب طرفين جي وچ ۾ دوستي قائم ٿي ۽ هڪٻئي وٽ وڪيلن جي اچڻ وڃڻ جو رستو کليو ۽ ميرن انجام ڪيو ته سنڌ ۾ فرينچ ماڻهن کي اچڻ ۽ رهڻ نه ڏيندا. هن مير جي راڄ ۾ صلح قائم هو ۽ علم ۽ هنر زور ورتو. ۽ ايران جي بادشاهه سان دوستي قائم ٿي ۽ وڪيلن جي به آمدرفت شروع ٿي ۽ انگريز سرڪار سان تازو عهدنامو ٿيو جنهن موجب انگريز سرڪار سنڌو نديءَ جي سروي ڪرڻ لڳي ۽ بمبئي جي گورنر صاحب جي پاسي سان ڪڇ جي پاسي کان واپار جي آيل مال تي محصول نه ڀوڻو هو.

سن 1814ع ۾ شاهه شجاع، محمد عظيم خان کان پڇي سنڌ ۾ آيو ۽ حيدرآباد کان اچي نڪتو پٺيانس عظيم خان، ايوب شاهه کي لشڪر سان موڪليو. جو شڪارپور ۾ آيو. ميرن به هڪڙو لشڪر شاهه شجاع کي ساڻ ڏنو. جو شڪارپور آيو. پر سگهوئي هڪڙو صلحنامو ٿيو جنهن موجب ميرن ٻارنهن لک رپيا چٽي پري ايوب شاهه کي ڏنائون ۽ ان جي آر مڃيائون ۽ ان جو سڪو هلائڻ قبول ڪيائون ۽ شاهه شجاع جو طرف ڇڏي ڏنائون، تنهن

ڪري شاهه شجاع لکي لڌياني ڏي هليو ويو. محمد عظيم خان موتي ڪابل ڏي ويو ۽ مير موتي حيدرآباد آيا.

1817ع ۾ افواهه اٿي ته پنجاب جي راجا رنجيت سنگهه منڇ ڪوٽ ورتو آهي ۽ سنڌ تي ٿو ڪاهي ۽ سندس ڏوهڻو نهال سنگهه وڏو لشڪر ۽ توبخانو وٺيو سنڌ تي ٿو اچي. مير ڪرم علي خان سيني بلوچن ۽ سرائين سان صلاح ڪري آغا ابراهيم جي پٽ آغا اسماعيل شاهه کي وڪيل ڪري بمبئي جي گورنر صاحب بهادر سرجان مالڪوم ڏي موڪليو ته انگريز سرڪار کان مدد وٺي جو سرڪار جي ساٿن دوستي هئي. پٺ تي مير تي به هزار لشڪر وٺي ۽ ڪي توپون ڪڍي سنڌ جي سرحد ڏي هليا. خيرپور ۾ مير سهراب خان به پنهنجي لشڪر سميت ساٿن شامل ٿيو. پوءِ سڀئي شڪارپور ڏي روانا ٿيا.

هوڏانهن آغا ابراهيم شاهه جي چوڻ پٺيان گورنر صاحب بهادر جي سفارش تي وائسراءِ صاحب بهادر راجا رنجيت سنگهه ڏي لکيو ته ميرن سان انگريز سرڪار جي دوستي آهي انهن سان وڙهڻ جي نه ڪري. راجا جواب لکيو ته کيس اهڙو ڪو به ارادو ڪونهي ۽ نهال سنگهه رڳو گهمڻ جي لاءِ اوڏانهن ويو آهي ۽ ميرن ڏي به راجا دوستي جو خط لکيو. مير خوش ٿيا ۽ موتي حيدرآباد آيا.

مير صوبدار خان، مير فتح علي خان جو پٽ، جو هاڻي 25 ورهين جي عمر جو هو. تنهن مير غلام علي خان جي پٽ مير محمد وانگي ڌار جاگير ۽ حصو گهريو ۽ انهيءَ تي مير مراد علي خان سان تڪرار ڪيائين ۽ فساد ڪرڻ لڳو ۽ وڙهڻ لاءِ لشڪر گڏ ڪيائين، پر سگهوئي مير مراد علي خان لاچار ڪيس ۽ فساد بند ڪيائين ۽ مير ڪرم علي خان هن جو پرچاءُ ڪيو ۽ کيس ڌار جاگير ملي.

1828ع ۾ مير ڪرم علي خان وفات ڪئي ۽ سندس لاش حيدرآباد ۾ دفن ڪيو ويو. اهو پهريون ٽالپر هو جوات دفن ٿيو. ان کان اڳ ۾ هو خدا آباد ۾ دفن ٿيندا هئا.

مير ڪرم علي خان کي اولاد ڪو نه هو. هاڻي مير مراد علي خان اڪيلو حڪومت ڪرڻ لڳو. هن مير جي ڏاهپ ۽ تجويز ڪري خيرپور وارا مير توڙي ميرپور وارا مير توڙي بيا بلوچ سردار ساڻس ٺهيا آيا. ايران جي بادشاهه فتح علي شاهه سان هن جي دوستي گهاتي ٿي.

انگريز سرڪر سان به سندس دوستي زياده ٿي ۽ واپار جي سهولت لاءِ هڪڙو تازو عهد نامو ٿيو. ڪڇ جي راڻ سان توڙي جيسلمير جي راجا سان توڙي راجا رنجيت سنگھ سان هن جي دوستي اڳي کان زياده ٿي. سندس ڏينهن ۾ شاهه شجاع وري به سنڌ ۾ اچي پناهه ورتي ۽ شڪارپور ۾ اچي رهيو ۽ انهيءَ هنڌ جو محصول کيس مهمانيءَ ۾ ڏياريو ويو. ڪابل ۾ انهن ڏينهن ۾ فساد هو جو شدوزئي ۽ بارڪزئي شاهي خاندانن جي وچ ۾ تڪرار هو جو نيٺ پويان فتحياب ٿيا، تنهن ڪري سنڌ خودمختيار ٿي، ۽ مير پنهنجو سڪو جاري ڪيو. جنهن ڪم لاءِ ضربخانو ٺهيو.

1833ع ۾ مير مراد علي خان وفات ڪئي ۽ چار پٽ ڇڏيائين. مير نور محمد خان، مير نصير خان، مير محمد خان ۽ مير يار محمد خان، انهن مان به مير نور محمد خان کي ٻه پٽ هئا. مير شهداد خان ۽ مير حسين علي خان ۽ مير نصير خان کي ٻه پٽ هئا. مير حسن علي خان ۽ مير عباس علي خان.

باب اٺون

انگريز سرڪار جا عهدناما ۽ مياڻي جي جنگ ۾ سنڌ جي فتح

مير مراد علي خان جي وفات کان پوءِ سڀ بلوچ سردار گڏ ٿيا ۽ صلاح مشوري کان پوءِ ملڪ جا چار ڀاڱا ڪيائون، هڪ هڪ ڀاڱو فوتي مير جي هڪ هڪ پٽ کي ڏنائون. هوڏانه مير سهراب خان جنهن 1830ع ۾ نوي ورهين جي عمر ۾ وفات ڪئي جو گهر جي ماڙيءَ تان ڪري پيو هو، تنهن جو ملڪ خيرپور سندس ٻن پٽن رستم خان ۽ مير علي مراد خان ۽ سندس ٽن ڀائرين مير محمد حسن خان ولد مير رستم خان ۽ مير محمد خان ولد مير غلام حيدر خان ۽ مير نصير خان ولد مير مبارڪ خان (جنهن پڻ 1839ع ۾ وفات ڪئي هئي)، تن جي وچ ۾ ورهائي ڏنو ويو. ساڳيءَ طرح مير پور واري مير علي مراد خان ولد مير ناري خان جي مرڻ ڪري سندس حصي وارو ملڪ سندس ٽن پٽن مير شير محمد خان، مير شاه محمد خان ۽ مير خان محمد خان جي وچ ۾ ورهائين. اهڙيءَ طرح ساري سنڌ ورهائجي ٽڪر ٽڪر ٿي ويئي ۽ هر هڪ ٽڪر هڪڙي جوان مير کي ملي ويو، جنهن پاڻ کي خودمختيار حاڪم ٿي سمجهيو. پر حيدرآباد جي ميرن مان مير نور محمد خان، جو سڀ کان وڏو هو عقل ۽ تجويز وارو ۽ سخي هو، تنهن کي سڀني پنهنجو سردار ڪري سمجهيو، جنهن تي ساري سنڌ جون نالي خاطر اهوئي هڪڙو حاڪم هو.

انهيءَ وقت ڌاري آغا كاظم شاه ولد آغا اسماعيل شاه، جو شڪارپور جو ناظم هو، تنهن جو ڪاغذ پهتو ته شاه شجاع الملڪ جنهن کي مهمان ڪري رکيو هئائون سو انهيءَ پرڳڻيءَ جو پاڻ مالڪ ٿي ويهي رهيو آهي ۽ مون کي ڪڍي ڇڏيو اٿس. هي خبر ٻڌي مير لشڪر گڏ ڪري روانا ٿيا ۽ خيرپور، جنهن کي انهن ڏينهن ۾ سهراب پور سڏيندا هئا، تنهن مان اتي جا مير به پنهنجي لشڪر سميت اچي گڏيا. پوءِ گڏجي شڪارپور هليا ۽ شڪارپور کان ٽن ڪوهن تي منزل ڪيائون ۽ هڪڙو وڪيل شجاع الملڪ ڏي موڪليائون، ميرن جو لشڪر ارڙهن هزار هو ۽ پٺاڻن جو ٻه ٽي هزار مس هو، پر انهن ٿورن افغانن هنن کي شڪست ڏيئي ڇڏي ۽ حيدرآباد لشڪر جو سردار كاظم شاه ۽ خيرپوري لشڪر جي سردار گولي شاه جو پٽ غلام مرتضيٰ شاه ٻئي مارجي ويا. گولو

شاهه پاڻ پوءِ پنن جي ڦرڙي يا ٻلهڙي جي سبب 1237 هه ۾ وفات ڪري ويو ۽ خيرپور جي مقام قبو قادر بخش ۾ دفنايو ويو. بلوچ ڀڄي پنهنجي منزل گاهه تي آيا. آخر آغا اسماعيل شاهه کي وڪيل ڪري موڪليائون، جنهن شجاع الملڪ سان وڃي هن شرط تي صلح جو ٺهراءُ ڪيو ته شجاع الملڪ سنڌ مان نڪري وڃي ۽ کيس ٻارهن لک سنڌي روپيا (يعني اٺ لک انگريزي روپيا) ملندا. انهيءَ موجب هو پيسا وٺي لڌيانه هليو ويو. پوءِ آغا اسماعيل شاهه شڪارپور جو حاڪم ڪيو ويو ۽ سندس پٽ آغا زين العابدين شاهه سندس نائب ڪيو ويو ۽ مير پاڻ پٽ تي روانا ٿيا. اهو واقعو 1249 هه مطابق 1833ع جو آهي.

انهيءَ وقت ڌاري شجاع الملڪ انگريز سرڪار کان مدد گهري ۽ سرڪار سروليم مئڪناگتن کي لشڪر ڏئي انهن سان روانو ڪيو ته انهيءَ کي وڃي ڪابل جي تخت تي ويهاري ۽ ساڳئي ڪم لاءِ جنرل سرجان ڪين کي حڪم مليو ته بمبئي مان لشڪر وٺي وڃي. پر انهيءَ کان اڳي ڪرنل پاتنجر، جو ڪڇ ۾ ريزيڊنٽ هو، سوميرن ڏي اجازت وٺڻ لاءِ موڪليو ويو ته لشڪر ڪراچي جي رستي درياھ مان لنگهائي وڃي ۽ انهيءَ کي سروسات وغيره جي مدد ملي.

مٿي جيڪو بيان ڪيو ويو آهي تنهن مان معلوم ٿيندو ته ڪڏهن کان وٺي انگريز سرڪار جو سنڌ سان واسطو رهيو. پهريائين پهريائين هن 1758ع ۾ ايسٽ انڊيا ڪمپني کي ميان غلام شاهه ڪلهوڙي واپار لاءِ ڪوٺين ڪيڙ جي ٺٽي ۽ اورنگا بندر ۾ موڪل ڏني، پر سندس پٽ ميان سرفراز سن 1775ع ۾ اهي ڪوٺيون بند ڪرائي ڇڏيون. وري سن 1799ع ۾ مير فتح علي خان مسٽر ڪروءَ کي ڪراچي ۾ جاءِ ڏني، پر پوءِ زمان شاهه افغان بادشاهه جي چورت تي انهن کي حڪم ڏنائين ته ڏهن ڏينهن اندر پنهنجو ڪارخانو بند ڪري هليو وڃي. انهيءَ ڪري ڪمپني کي لک رپين کان وڌيڪ نقصان پيو. سرڪار انهيءَ جي عيوضي لاءِ تنگ طلبي ڪئي پر انهيءَ وقت نيپولين بونا پارٽ ايران سان ٺاهه پي ڪيو، تنهن ڪري سن 1809 ۾ سرڪار مسٽر سمٿ جي معرفت ميرن سان عهدنامي ڪرڻ لاءِ کيس موڪليو ۽ پاتنجر صاحب انهيءَ جو اسسٽنٽ هو. آخر مير غلام علي خان ۽ سندس ٻن ڀائرن سان دوستيءَ جو عهد نامو ٿيو، جنهن موجب ميرن فرينچن کي سنڌ ۾ اچڻ

ڪان روڪڻ جو ذمو ڪنيو ۽ هڪ ٻئي ڏي وڪيلن موڪلڻ جو بندوبست جاري ٿيو. مير مراد علي خان جي سخت بيمار ٿيڻ ڪري ميرن جي لڪڻ تي بمبئي جي گورنر صاحب ڊاڪٽر برنس کي موڪليو. جنهن مير کي چٽايو ۽ ميرن گهڻو مان ۽ انعام ڏنس. سن 1831ع ۾ انهيءَ ڊاڪٽر جي پاءُ سرالگزيندر برنس کي سرڪار ولایت مان آيل گهوڙا تحفي طور راجا رنجيت سنگھ کي پهچائي ڏيڻ لاءِ درياھ جي رستي موڪليو پر حيدرآباد وارن ميرن انهيءَ تي اعتراض آندو. مگر خيرپور واري مير رستم خان انگريز سرڪار سان گهاتي دوستي رکڻ جي خواهش ڏيکاري. آخر سن 1832ع ۾ هڪڙو عهدو نامو ٿيو. جنهن موجب هندستان جي واپارين کي واپار لاءِ ٺهرايل محصول تي سنڌ ۾ اچڻ جي موڪل ملي، مگر هميشه لاءِ ڪو به انگريز واپاري نه رهڻو هو. مير رستم خان توڙي مير مراد علي خان سان اهو عهد نامو ڌار ڌار ڪيو ويو ۽ درياھ جي رستي توڙي خشڪيءَ رستي آمد رت جاري ٿي. سگهو ئي پوءِ دوراني بادشاهت ڪابل ۾ ٺٽي ۽ شاهه شجاع الملڪ هڪاليو ويو. ڪابل ۾ دوست محمد حڪومت هلائڻ لڳو ۽ قنڌار ۽ هرات خودمختيار ٿيا. راجا رنجيت سنگھ انهيءَ گوڙ ۾ افغانن کان ڪشمير ۽ ملتان جو پاڻو ڦري ويو ۽ سنڌ ۾ به شڪارپور وٺڻ جو خيال رکيائين ۽ ميرن کان ٻارهن لک ڏنل گهرڻ لڳو. پر سندن چوڻ تي انگريز سرڪار هٿ وڌو ۽ راجا کي روڪيو ۽ انهيءَ جي بدران مير سرڪار جو وڪيل حيدرآباد ۾ ويهاريو. انهيءَ وچ ۾ ڪابل جي گزٽر ڪري رشيا اتي دست اندازي ڪرڻ ٿي گهري. تنهن ڪري وائسراءِ آرڊر ڪلنڊ، راجا رنجيت سنگھ ۽ شاهه شجاع سان عهد نامو ڪري شاهه شجاع کي ڪابل جي تخت تي ويهاري جو انجام ڪيو ۽ ميرن کان شاهه شجاع جي بدران راجا رنجيت سنگھ کي پندرهن لک رپيا ڏياري. انهيءَ 1838ع واري عهد نامي جي ڏيڻ تي انگريز سرڪار ميرن کي درياھ جي رستي شاهه شجاع جي مدد لاءِ لشڪر موڪلڻ ۽ شڪارپور ۾ پهرين منزلگاهه ڪرڻ جي موڪل گهري. انهيءَ وقت حيدرآباد ۾ ننڍن ميرن واري چوڌاري هئي ۽ خيرپور ۽ خيرپور وارا مير خود مختيار هئا، بلڪه پيا بلوچ سردار به خود سر هوندا هئا. ميرن پهرين انڪار ڪيو آخر لاچار ٿي اها ڳالهه قبول ڪيائون. مگر جڏهن لشڪر وارو جهاز منوڙي تي آيو، تڏهن انهيءَ تي توپون چوڙيائون، جهاز جي توپن منوڙي جو قلعو ڊاهي وڌو ۽ لشڪر

لهي ڪراچي ورتي ۽ حيدرآباد ۾ انهيءَ لشڪر جي لاءِ جيڪا سرسات گڏ ٿي هئي سا ميرن ناس ڪرائي ڇڏي ۽ اسسٽنٽ ريزيڊنٽ پڇي جان ڇڏائي.

نيٺ سن 1839ع ۾ ميرن آغا اسماعيل شاهه کي ڪراچي ڏي سرجان ڪين سان صلح ڪرڻ لاءِ موڪليو. جنهن وڃي هڪڙو تازو عهد نامو ڪيو. جنهن موجب انگريز سرڪار ميرن کي ٻاهرين ڪاهن کان بچائڻ جو ذميو ڪيو ۽ انهيءَ لاءِ ٽي هزار انگريزي لشڪر سنڌ ۾ رکڻ لاءِ ميرن سالياني ٽي لک روپيا ڏيڻا ڪيا ۽ تيوبه لک رپيا چٽي به پري ڏنائون ۽ حيدرآباد ۾ هڪڙو ريزيڊنٽ به وهارڻو ڪيائون. مير صوبدار خان کي سرڪار سان سازش هئڻ ڪري انهيءَ عهدنامي کان معافي ڏنائون ۽ خيرپور واري مير رستم ته اڳ ئي ڌار اهڙو عهدو نامو سرڪار سان ڪيو هو. بلڪ سرڪار کي لشڪر سان مدد ڏيڻ جو انجام ڪيو هئائين ۽ بکر جو قلعو به انگريز سرڪار کي سندن ڪم لاءِ ڏنائين. ڪراچي، نٿي سکر ۽ شڪارپور ۾ انگريز سرڪار ايترا پيسا هاريا جو ميرن جي مدد کان سواءِ ئي ماڻهو ۽ واپاري سرڪار کي ضروري مدد ڏيڻ لڳا. انهيءَ بندوبست ۾ ميجر آوٿرام گهڻي همت ڪئي جو ڪرنل پاتنجر جي جاءِ تي ريزيڊنٽ مقرر ٿي آيو هو. آخر انگريزي لشڪر سنڌ مان لنگهي خراسان ڏي ويو. ۽ ويندي خيرپور ۾ راس بيل صاحب کي ڌار ريزيڊنٽ ڪري ڇڏي ويا. پر اهو ورهه ڪن جي اندر گذاري ويو ۽ خيرپور به حيدرآباد واري ريزيڊنٽ ميجر پاتنجر سان لاڳو ڪئي ويئي. انهن کان پوءِ به ٻيا ريزيڊنٽ ٿيا، نيٺ ميجر آوٿرام ڪڇ کان حيدرآباد ۾ آيو. سگهو ئي هو پنهنجو اسسٽنٽ ڪپتان وائٽ لاک حيدرآباد ۾ ڇڏي پاڻ خيرپور ويو جو قلات جي نسبت ۾ ڪنهن بندوبست ڪرڻ جو ضرور ٿيو هو.

سن 1838ع ۾ جنرل سرجان ڪين شاهه شجاع کي ڪابل جي تخت تي ويهاري موٽيو ۽ رستي ۾ حيدرآباد مان لنگهندو ۽ مير صاحب سان ملاقات ڪندو بمبئي ڏي ويو. سن 1840ع ۾ مير نور محمد خان وفات ڪئي ۽ بلوچن مير محمد نصير خان کي پنهنجو رئيس ڪري مڃيو ۽ سن 1842ع ۾ سرچارلس نيپئر ريزيڊنٽ مقرر ٿي آيو. ميرن سان دستوري ملاقات ڪري سکر ڏي ويو ۽ اتي خيرپوري ميرن سان ملاقات ڪيائين. انهيءَ کان پوءِ سگهو ئي مير علي مراد خان جو پنهنجي ڀاءُ مير رستم خان ۽ پنهنجي ڀائٽي مير نصير

خان ولد مير مبارڪ خان سان تڪرار ٿي پيو ۽ انهن سان لڙائي ڪيائين، جنهن ۾ انهن کي شڪست ڏنائين. سرچارلس نيپئر، مير علي مراد خان جو طرف ورتو. مير رستم خان ٻڌايو ۾ ٿر ڏي پڇي ويو. آخر نونهار يا نونارن وارو عهدنامو ٿيو. جنهن موجب هنن جون ٽوڙيهون مير علي مراد خان کي مليون. مير علي مراد خان اڃا به راضي نه هو جو مير رستم خان پنهنجي پڳ پنهنجي هڪڙي پٽ کي ٿي ڏني ۽ انهيءَ کي پنهنجو وارث ڪرڻ ٿي گهريائين، پر مير علي مراد خان کي اها طمع پنهنجي لاءِ هئي. سرچارلس ڳجهي طرح هن کي همتايو ۽ خاطري ڏنائينس ته ادا پڳ توکي ملندي، تنهن ڪري مير علي مراد خان سارو انگريز سرڪار جي فائدي ۾ ٿي بيهي رهيو. هوڏانهن وري ساڳي طرح سرچارلس نيپئر حيدرآباد ۾ مير صوبدار خان کي پنهنجو ڪيو ۽ ٻين ميرن کي اوترو رخ نه ٿي ڏنائين، جنهن ڪري هن جي به ناسازي رهي. خيرپور وارا ننڍا مير نصير خان ۽ محمد حسن خان حيدرآباد ۾ مير رستم خان جي لاءِ مدد وٺڻ واسطي آيا. 1843ع ۾ مير رستم خان به اتي آيو. سڀني ميرن، سواءِ مير صوبدار جي، هن جي آڌر ڀاءُ ڪئي. پوءِ پاڻ ۾ صلاح ڪري ميرن مرزا خسرو بيگ ۽ يوسف خدمتگار ۽ غلام علي نظاماڻي کي وڪيل ڪري سرچارلس ڏي موڪليو جيڪو ان وقت سيوهڻ جي ويجهو هو ۽ اڳتي حيدرآباد ۽ خيرپور جي ميرن وٽ نئون عهد نامو پيش ڪرايو هئائين ۽ انهيءَ تي سندن منظوري جي صحيح گهري هئائين. جنهن جو مطلب هو ته ڪراچي، ٺٽو، سکر، بکر ۽ روهڙي هميشه لاءِ انگريز سرڪار کي ڏنا وڃن ۽ روهڙيءَ جي اتر وارو وڏو پرڳڻو جو ميرن اڳي بهاولپور جي نواب کان کسي ورتو هو. سو انهيءَ کي موٽائي ڏين، ميرن انهيءَ عهد نامي تي صحيح ڪرڻ کان دارمدار پئي ڪيو پر سرچارلس ان جي تعميل لاءِ زور رکيو. مير رستم خان چوائي موڪليو ته آئون انگريز سرڪار کي سامهون ٿيڻ نٿو گهران، اچي صاحب وٽ پيش ٿو پوان. سرچارلس جواب موڪليس ته مون وٽ نه اچ پنهنجي ڀاءُ مير علي مراد خان وٽ وڃ ۽ انهيءَ سان ٺاهه ڪر. ان موجب لاچار ٿي هو انهيءَ وٽ ڏيڃي جي ڪوٽ ۾ ويو ۽ مير علي مراد خان سرچارلس ڏي لکي موڪليو ته مير رستم خان قرآن تي لکي ڏنو آهي ۽ ملڪ توڙي پڳ مون کي ڏني اٿس. پر خود سرچارلس کي توڙي ٻين ماڻهن کي اهو شڪ هو ته مير رستم خان ائين ڪونه

ڪيو آهي، يا ته ڏاڍي زور هيٺ ائين ڪيو آهي. نتيجو اهو ٿيو جو مير رستم خان پڇي ٿر ڏي ويو ۽ اچي حيدرآباد کان نڪتو جيئن مٿي ذڪر ڪيو ويو. هن جي غير حاضريءَ ۾ خيرپور ۾ گڙهڙ ۽ پاڇ اچي پئي. مير علي مراد خان اچي خيرپور تي قبضو ڪيو. بلوچ سڀ انهيءَ ڳالهه جي خلاف ٿيا. بلڪه حيدرآباد جي ميرن به پنهنجن وڪيلن جي هٿ سر چارلس کي چوائي موڪليو ته جيسين مير رستم خان کي وري پنهنجي گادي ۽ پنهنجو ملڪ نه ملندو. تيسين اسين انهيءَ پئي عهدنامي تي صحيح نه ڪنداسين، پر سر چارلس اها پوئين ڳالهه قبول نه ڪئي ۽ زور رکيائين ته مير رستم خان جي بدران مير علي مراد رئيس شمار ۾ اچي ۽ حيات خان مريءَ کي ناحق ڪڍي قيد ڪيائين ۽ مير رستم جي ٿر ڏي وڃڻ ڪري سر چارلس پاڻ به هن جي پٺيان امام ڳڙهه جي قلعي تي ڪاهي ويو ۽ اهو خالي ڏسي انهيءَ کي توڻ سان ڊاهي ڇڏيائين. تنهن کان پوءِ سر چارلس حيدرآباد ڏي رخ رکيو. ميجر آئوٿرام کي وري به حيدرآباد جي ميرن ڏي موڪليائين ته عهد نامو قبول ڪن، نه ته جنگ ٿيندي. ميجر وڃي مٿو هنيو. ميرن مير رستم خان جي ڳالهه وڃ ۾ آندي. ميجر چيو ته انهيءَ ۾ اوهان کي هٿ وجهڻو ناهي. آخر ڏاڍن هيلن سان فيبروريءَ جي 12 تاريخ حيدرآباد توڙي خيرپور جي ميرن عهد نامي تي صحيح ڪئي. اها ڳالهه ٻڌي بلوچن کي باهه وٺي ويئي ۽ ڏاڍا ڪاوڙيا. اگرچہ مير توڙي عام بلوچ ميجر آئوٿرام سان تمام ٺهيل هئا ۽ هن کي ڏاڍو مان ڏيندا هئا ته به هينئر هن کي جنيون ڪرڻ لڳا ۽ اهڙو تنگ ڪيائونس جو هو حيدرآباد جو قلعو ڇڏي هليو ويو ۽ انهيءَ رات سڀ بلوچ گڏ ٿيا ۽ قرآن تي هٿ رکي قسم ڪيائون ته جيسين مير رستم خان جو داد نه ٿيندو. تيسين اسين تراريون ڪپ ۾ نه وجهنداسين. 13 تاريخ صبح جواڻ هزار بلوچ ڪاهي نوآباد ۾ درياھ جي ڪپ تي ريزيڊنٽ جي بنگلي تي ويا ۽ ڇهه توڻون به نياڻون. چار ڪلاڪ انگريزي سپاهي جيڪي اتي موجود هئا، تن ريزيڊنٽ کي بچايو ۽ پوءِ تجويز سان سڀ سامان ۽ ماڻهو اڳوٽ ۾ وجهي سرچارلس جي منزل ڏي روانا ٿيا، ۽ پئي ڏينهن مير بلوچن کي وٺي مياڻي ۾ آيا ۽ اچي اُتي منزل ڪيائون.

سر چارلس هالن ۽ مٿيارين مان تاريخ 17 فيبروري جي مياڻي ۾ آيو ۽ سخت جنگ لڳي. انگريزي لشڪر ۾ ٽي هزار ماڻهو مس هئا، پر بلوچن جو لشڪر ٽيهن هزارن کان به مٿي هو. بلوچن شڪست کاڌي ۽ سڀ مير خيرپور جي ميرن سميت اچي حيدرآباد کان نڪتا. انهيءَ جنگ ۾ پنج هزار بلوچ ماري ۽ انگريزي لشڪر جا فقط 257 ماڻهو هئا، جن مان 19 آفيسر هئا. بلوچن جو سڀ سامان توپون وغيره انگريزن کي هٿ اچي ويو. ٻئي ڏينهن مير سڀ وڃي سر چارلس وٽ پيش پيا ۽ نظربند ڪيا ويا ۽ تاريخ 19 فيبروريءَ جي سر چارلس حيدرآباد ۾ اچي قلعو ورتو ۽ خزانو هٿ ڪيائين. مير صوبدار انگريزن جو طرف وٺي جنگ ۾ شامل نه ٿيو هو. پر تنهن کي به وٺي ويا. مير پور وارو مير شير محمد خان وقت تي پهچي نه سگهيو هو. جو سر چارلس اوچتو ڪاهي آيو هو. سو هاڻ لشڪر گڏ ڪري ڪاهي آيو. سر چارلس پنج هزار لشڪر وٺي 22 تاريخ فيبروري جي اوڏانهن ويو ۽ دٻي جي ڳوٺ وٽ پهتو. مير شير محمد سان ويهه هزار لشڪر هو. سخت جنگ لڳي. مير شڪست کاڌي ۽ پڇي نڪري ويو. مير علي مراد خان به سر چارلس جي چوڻ پٺيان، مير شير محمد کي جهلڻ جي ڪوشش ڪئي پر هو نڪري ويو. ڪن ڏينهن کان پوءِ هو به اچي پيش پيو ۽ انهيءَ کي سنڌ ۾ رهڻ جي اجازت ڏني ويئي ۽ ٻين ميرن کي قيد ڪري پوني ڏي ڏياري موڪليائون ۽ پوءِ ڪلڪتي ڏي روانو ڪيائون. ٻڌو مير رستم خان ۽ سندس ڀائٽي نصير خان پوني ۾ وفات ڪئي ۽ ٻيا ڪلڪتي ۾ رهيا، جتي سن 1854ع ۾ جيڪي بچيا سي موٽي آيا ۽ حيدرآباد ۾ پينشنون ملين. سنڌ انگريز سرڪار جي ملڪ سان شامل ڪئي ويئي ۽ سر چارلس نيپئر جي حوالي ڪئي وئي، جو سنڌ جو گورنر مقرر ٿيو.

باب نائون

انگريز سرڪار جي حڪومت جي شروعات ۽ رياست خيرپور

جي حدن جي ڦير گهير

سر چارلس نيپئر هڪڙي دربار ڪوٺائي، جنهن ۾ تقريباً پنجاه هزارن جاگيردارن ۽ سردران ۽ ٻين سکر ماڻهن جون جاگيرون ۽ ٻيا حق قائم ڪيا ۽ جدا جدا ضلعن لاءِ ڪليڪٽر مقرر ڪيائين، جي ملڪ هلائڻ جو ڪم ڪرڻ لڳا. پنجن ورهين کان پوءِ جڏهن نيپئر صاحب ويو تڏهن سرڪار سنڌ بمبئي کاتي سان لڳائي ۽ بمبئي جي گورنر صاحب هيٺ ڀرنگل صاحب سنڌ جو پهريون ڪمشنر مقرر ٿيو. تن ورهين کان پوءِ وري سربارٽل فرينئر صاحب ڪمشنر ٿي آيو. جواڻ ورهيه سنڌ ۾ رهيو. انهيءَ کان پوءِ جيڪي ڪمشنر صاحب آيا سي وقت بوقت گشت جي ڏينهن ۾ يا ٻين خاص وقتن تي رياست خيرپور ۾ ايندا رهندا هئا ۽ مير صاحبن سان ملاقات ڪندا هئا.

سربارٽل فرينئر صاحب جي حڪومت ۾ خيرپور جي نسبت ۾ هڪڙي ڳالهه ٿي جنهن جو بيان ڪرڻ ضروري آهي. مياڻيءَ جي جنگ کان پوءِ ميرن جون سڀ زمينون ضبط ڪيون ويون، رڳو مير علي مراد خان کي خيرپور جو رئيس ٺهرائي جيڪو ملڪ کي ورثي ۾ ملي ٿي سگهيو ۽ جيڪو خلاصو مير رستم خان جو هو ۽ سندس ڀڳ جو هو سو سڀ مير علي مراد خان کي ڏنو ويو. اهو ملڪ نونهار واري عهد نامي ۾ مفصل ڏيکاريو ويو هو، جنهن جو مٿي ذڪر ڪيو ويو آهي ته ڏيڄي جي ڪوٽ ۾ مير رستم خان سر چارلس جي ڊپ کان وڃي مير علي مراد خان کي قرآن تي لکي ڏنو. اگرچہ انهيءَ بابت پوءِ مير رستم خان پاڻ انڪاري هو ۽ ظاهر ڪيائين ته سندس مهر زوريءَ ڪٽائي انهيءَ تي هنئي ويئي هئي ۽ انهيءَ لاءِ هو ثابتي ڏيڻ واسطي تيار هو. پر سر چارلس اها ڳالهه نه مڃي ۽ انهيءَ عهد نامي کي سڄو سمجهي انهيءَ تي تعميل ڪرايائين، انهيءَ ڳالهه تي حيدرآباد وارن ميرن به زور رکيو ۽ سر چارلس جي نه مڃڻ ڪري مياڻي واري جنگ لڳي.

پر سر چارلس جي سنڌ مان رواني ٿيڻ کان ٿورو اڳي کيس مخفي طرح معلوم ٿيو ته قرآن جي جنهن ورق تي نونهار وارو عهد نامو لکيو ويو هو تنهن ۾ مير علي مراد خان مجلساڙي ڪري وڌيڪ ملڪ داخل ڪيو آهي. جنهن تي سندس ڪوبه حق ڪونه هو. 1830ع ۾ هڪڙي خاص ڪميشن انهيءَ ڳالهه جي پڇا ۽ تحقيق ڪرڻ لاءِ مقرر ڪئي ويئي. ان وقت پرنګال صاحب ڪمشنر هو. انهيءَ جاچ ۾ مير علي مراد خان جو ڏوهه پوري طرح ثابت ٿيو ۽ رپورٽ ڊائريڪٽرن ڏي موڪلي ويئي. 1851ع ۾ انهن هي فيصلو ڪري موڪليو ته مير علي مراد خان کي رئيسي جي درجي تان لاهي ڇڏجي ۽ پيءُ جي زمينن ۾ جيڪو سندس موروثي حق هجي فقط اهو ڏجي ۽ ٻيو سڀ ملڪ کسي و-جيس. اهو ملڪ جو هاڻي ڪائس ڪسيو ٿي ويو سو ڪل 5412 چورس ميل هو ۽ ان ۾ ڪنڊياري ۽ نوشهري جا پرڳڻا ۽ بڙدڪو ملڪ ۽ شاد پيلو چڪ، سعيد آباد، اباڙو، ميرپور ۽ هوڏانهن الور بکر ۽ ڀنڀرڪو پرڳڻو جنهن ۾ شڪارپور ضلعو به اچي ٿي ويو. اهو سڀ ملڪ اچي ويو. انهيءَ وقت جيڪي يورپي آفيسر سنڌ ۾ هئا ۽ جن سان مير علي مراد خان ڏاڍي رهائي هئي، تن سڀني انهيءَ فيصلي کي سخت سزا شمار ڪئي ۽ مير سان همدردي ڪرڻ لڳا ۽ کيس اپيل ڪرڻ لاءِ صلاح ڏنائون، مير صاحب پاڻ انهيءَ ڪم لاءِ ولايت ويو ۽ هڪڙي اثرش پارليامينٽ جي ميمبر جي به مدد هٿ ڪيائين، پر آخر سندس مطلب حاصل نه ٿيو. ايترو ٿيو جو ٿوري وقت کان پوءِ پندرهن توڙي سلاهي جون کيس مليون. جي پوءِ وڏي وڃي اڻويهه ٿيون آهن ۽ انهيءَ کي سواءِ پنهنجي رعيت تي هن کي ڪلي اختيار مليو. هن بابت وڌيڪ احوال هيٺ ڏبو.

انهيءَ کان پوءِ جيڪو خيرپور رياست جو ملڪ مير صاحب کي مليو انهيءَ تي حڪم هلائيندو رهيو ۽ اها هڪڙي خود مختيار حڪومت انگريز سرڪار جي پناهه هيٺ آهي. سن 1866ع ۾ مير صاحب کي هڪڙي نئين سند ملي، جنهن موجب انگريز سرڪار قبول ڪيو ته ڪائس پوءِ شريعت موجب جيڪو وارث ٿيندو سو رياست جو رئيس ڪيو ويندو.

باب ڏهون

مير سهراب خان ۽ مير رستم خان جي حڪومت

ڀاڱو پهريون - نونهار جي عهدنامي تائين

مٿي ڏنل تاريخ مان معلوم ٿيندو ته جيئن ٽالپرن مان مير فتح علي خان سنڌ فتح ڪئي ۽ انهيءَ جو پهريون حاڪم ۽ رئيس ٿيو. تيئن سنڌ جي خيرپور واري ڀاڱي جو پهريون والي ۽ رئيس مير سهراب خان هو. جو سنڌ فتح ڪرڻ ۾ به ساڻس شامل هو. سن 1793ع ۾ مير فتح علي خان، ملڪ ورهايو ۽ مير سهراب خان کي اهو خيرپور وارو ڀاڱو ورهائي ڏنائين. انهيءَ وقت کان وٺي سن 1830ع تائين مير سهراب خان جي حڪومت هلي، جو انهيءَ پوئين سال ۾ هن وفات ڪئي. تنهن ڪري سندس حڪومت ستاويهه ورهيه هلي. اگرچہ انهيءَ کان اڳي پنهنجي جيئري ٽي پاڻ گوشه نشين هو ۽ سندس پٽ مير رستم خان سندس پاران حڪومت ڪندو هو. انهيءَ عرصي ۾ مير سهراب خان پنهنجو ملڪ خودمختيار ٿي هلايو ۽ جيڪا سالياني ڍل مير فتح علي خان کي بادشاهه کي پهچائي ڏيڻي هئي، تنهنجو حصو به ڌار پنهنجي منهن پهچائي پيو ڏيندو هو ۽ لکپڙهه به انهيءَ سان ڌار پيو ڪندو هو. جڏهن سن 1803ع ۾ مير غلام علي خان جي حڪومت ۾ شاهه شجاع الملڪ سنڌ ۾ آيو ته شڪارپور ۾ ساڻس ٽالپرن مقابلو ٿي ڪيو تڏهن به مير سهراب خان يا سندس مير طرفان مير رستم خان پنهنجو لشڪر وٺي لاڙڪاڻي وٽ اچي حيدرآباد وارن ميرن جي لشڪر سان گڏيو. آخر شاهه شجاع سان صلح ٿيو ۽ سالياني ڍل پنج لک رپيا ميرن ڏيڻا ڪيا. وري سن 1814ع ۾ جڏهن شاهه شجاع ڀڄي سنڌ ۾ آيو تڏهن مير سهراب خان به حيدرآباد جي ميرن سان گڏجي هن کي لشڪر جي مدد ڏني ۽ شڪارپور ۾ ايوب شاهه سان جنگ ڪئي. پر پوءِ صلح ٿيو.

وري سن 1817ع ۾ به جڏهن سنڌ جي مير پنجاپ جي راجا رنجيت سنگهه جي ڪاهه جو ٻڌي شڪارپور ڏي ٿي آيا، تڏهن به مير سهراب خان يا سندس طرفان مير رستم خان پنهنجو لشڪر خيرپور مان وٺي انهن سان گڏجي آيو. پر پوءِ انگريز سرڪار جي معرفت طرفين جي وچ ۾ صلح ٿيو ۽ انهيءَ کان اڳي جيڪا جنگ داؤد پوٽن جي حاڪم محمد

صادق خان سان ٿي ۽ جنهن ۾ سبزل ڳڙھ وارو پرڳڻو هٿ آيو. تنهن ۾ به مير سهراب خان لشڪر سميت حيدرآباد وارن ميرن سان شامل هو.

اهڙيءَ طرح مير سهراب خان پهرين پاڻ پوءِ پنهنجي پٽ مير رستم خان جي معرفت پنهنجي ڀاڱي تي حڪومت ڪندو رهيو ۽ نيٺ سن 1803ع ۾ نوي ورهين جي ڄمار ۾ وفات ڪيائين، جو ماڙي تان ڪري پيو هو.

مير سهراب خان کي هڪڙي ڏيري مان هي چار پٽ هئا. مير رستم خان مير غلام حيدر خان، مير مبارڪ خان ۽ مير چاڪر خان، ۽ ٻئي ڏيري مان هڪڙو پٽ مير علي مراد خان هو جو سڀني کان ننڍو هو ۽ سن 1815ع ۾ ڄائو هو. مرڻ کان تيهه چاليهه ورهيه اڳي يعني 1811ع ڌاري مير سهراب خان پنهنجي پڳ ۽ پنهنجي سڀ ملڪيت پنهنجي وڏي پٽ مير رستم خان کي ڏئي ڇڏي، جو پاڻ تمام پير مرد ۽ ضعيف هو. [1] ۽ وڃي گوشه نشين ٿي ڪوٽڏيجي ۾ ويهي رهيو، جنهن کي احمد آباد سڏيندا هئا ۽ خيرپور جنهن کي تڏهن سهراب پور چوندا هئا. مير رستم خان جي حوالي رهي.

سن 1833ع ۾ شاهه شجاع الملڪ جو پهرين مهمان ٿي شڪارپور ۾ اچي رهيو. سو انهيءَ پاسي وارو ملڪ پنهنجي قبضي ۾ آڻڻ لڳو. تنهن ڪري حيدرآباد جي مير صاحبن هڪڙو وڏو لشڪر آندو ۽ خيرپور جو لشڪر به انهن سان گڏيو. شڪارپور جي ويجهو جنگ لڳي. بلوچن شڪست کاڌي ۽ افغان فتحمند ٿيا. ليڪن نيٺ ٺهراءُ ٿيو، جنهن موجب شاهه شجاع اٺ لک رپيا وٺي هليو ويو. انهيءَ جو مفصل احوال مٿي ڏنو ويو آهي.

انهيءَ سال ۾ حيدرآباد واري مير مراد علي خان وفات ڪئي ۽ انهيءَ کان پوءِ بلوچن گڏ ٿي ملڪ ورهايو ۽ ساڳي طرح خيرپور ۾ به مير رستم خان پنهنجي پيءُ مير سهراب خان [2] جي جيئري ٿي ملڪ ورهائي پنهنجي پٽن کي ڏنو ته متان تڪرار ٿئي. انهيءَ وقت رياست جون حدون ۽ انهن جا جدا جدا ڀاڱا هئا ۽ ملڪ جي سالياني پيدائش هيٺين تفصيل موجب ويهه لک اوڻيتاليهه هزار رپيا هئا. اتر ڏي سبزل ڪوٽ ۽ ڪشمور تائين، اڀرندي ڏي ٿر ۽ جيسلمير تائين، الهندي ڏي ڪڇي ۽ گندا واه تائين ۽ ڏکڻ ڏي نوشهري تائين. اتر ڏي گهڻو ملڪ حيدرآباد ۽ خيرپور وارن ميرن گڏجي رياست مان فتح ڪيو.

جنهن ڪري ٽيون حصو رياست خيرپور جو هو ۽ مير سهراب خان درياھ لنگهي افغانن جا ڪي پرڳڻا، جن کي موغلي سڏيندا هئا، سي هت ڪيا ۽ بلوچن جا به ڪي پرڳڻا هت ڪيائين، جن کي بڙديڪ چوندا هئا، سکر، نوشهرو ابڙو ۽ روپاه ۽ چڪ ۽ مزارچ ۽ محمدا باغ ۽ شاهه پيلواهي سڀ هت ڪيا ويا هئا، بکر جو پٽ مير رستم خان ترار جي زور سان ورتو. سهڪجي ۽ ڪلواڙي مير مبارڪ خان تجويز ۽ ڏاهپ سان هت ڪيا ۽ شڪارپور به حيدرآباد خيرپور وارن ميرن گڏجي سن 1823ع ۾ ورتي، جنهن ڪري ٽيون حصو رياست خيرپور جو ٿيو. مير سهراب خان جي وصيت نامي ۾ هيئن هو ته مون پنهنجو ملڪ پنهنجن پٽن کي هن طرح ورهائي ڏنو آهي ۽ هر هڪ کي سندس حصي جي سند ڏني اٿم. اهو ملڪ ان جي پيدائش سميت مون چئن حصن ۾ ورهايو آهي. انهيءَ مان ٻه حصا هيٺين تفصيل وارا مير رستم خان جا آهن. نوشهرو ڪنڊيارو سدا گاڱن، بڙديڪ، روپاد، اوباوڙو، ڀنگ يارد، سبزل ڪوٽ جو هڪ ڀاڱي تي حصو بکر جو قلعو ۽ ڪي ٻيا متفرقه هنڌ، انهن جي پيدائش جو اڌ، ڀڳ جي خرچ لاءِ آهي ۽ جنهن کي ڀڳ ملندي انهيءَ کي اهو ملندو. ٻيو اڌ خلاصو مير رستم خان جو آهي. ٻين ڀائرن جي حصي وانگي. ٽيون حصو يعني گهوٽڪي، سعيدپور، مهيسر، جمسيرا واسطو رکندڙ ديھن سميت ميرپور ماٿيلو مهرڪي، مغلي ۽ ڪي ٻيا هنڌ، اهو حصو مير مبارڪ خان کي ٿو ڏجي. چوٿون حصو يعني گاڱڙي، ڪميلا، احمد آباد جو قلعو خيرپور جو شهر تعلق رکندڙن ديھن سميت نارو ۽ ڪي ٻيا هنڌ مير علي مراد خان کي. هر هڪ حصي جو قبضو مون انهن کي ڏنو آهي ۽ هي وصيت انهيءَ لاءِ لکي اٿم ته پوءِ ڪو تڪرار نه ٿئي ۽ منهنجو خاندان ۾ صلح ۽ آرام رهي ۽ ٻين ميرن حاڪمن ۽ بلوچن کي خبر پوي ته اهو ملڪ منهنجي وصيت موجب منهنجي اولاد جي قبضي ۾ رهي ٿو. هي وصيت نامو مون پنهنجي پوري هوش حواس ۾ لکيو آهي. تاريخ 14 - ذوالقعد 1244 هجري مطابق 18 مئي 1829ع ”صحيح مهر سهراب ٽالپر“.

چوڻ ۾ اچي ٿو ته هي به وصيت ۾ لکيل هو ته ”منهنجي مرڻ تي ڀڳ ۽ گادي مير رستم خان کي ملندي. انهيءَ کان پوءِ مير مبارڪ خان کي ۽ انهيءَ کان پوءِ مير علي مراد خان

ڪي. “يعني جيئن حيدرآباد ۾ به پڳ ۽ گادي هڪڙي ڀاءُ کان پوءِ ٻئي ڀاءُ کي پي ملي، تيئن هتي به انهيءَ رسم تي هلڻو هو ۽ ڀاءُ کي ڇڏي فوتي ڀاءُ جي اولاد کي نه ملڻي هئي. مير علي مراد خان صغير هو تنهن ڪري پيءُ جي وصيت موجب پنهنجي ڀاءُ مير مبارڪ خان جي سنڀال هيٺ رهيو پر مير مبارڪ خان هن جي حصي ۾ بيجا تصرف ڪرڻ لڳو تنهن ڪري جڏهن مير علي مراد خان وڏو ٿيو، تڏهن تڪرار ڪرڻ لڳو تنهن کان سواءِ مير سهراب خان جي مرڻ کان پوءِ پيا وڏا ڀاءُ انهيءَ ورهاڱي ۽ وصيت نامي تي اعتراض اٿارڻ لڳا.

مير رستم خان پنهنجي پيءُ جي جيئري ٿي پنهنجي ٻين باقي ڀائرن مير غلام حيدر ۽ مير چاڪر کي به ڪي جاگيرون ڏنيون هيون، انهن مان مير غلام حيدر جي مرڻ ڪري اهي ساڳيون جاگيرون سندس ٽن پٽن مير محمد خان، مير احمد خان ۽ مير غلام مصطفيٰ خان کي ورهائي ڏنيون ويون.

سن 1838ع ۾ انگريز سرڪار ۽ حيدرآباد توڙي خيرپور وارن ميرن سان عهدنامو ٿيو جنهن موجب ميرن قبول ڪيو ته سندن جيڪو تڪرار راجا رنجيت سنگھ ۽ شاهه شجاع الملڪ يا سرڪار جي ٻين ڪن دوستن سان ملندو، ان جو سرڪار فيصلو ڪندي ۽ انهيءَ تي هو راضي رهندا، ۽ انهيءَ جي عيوض حيدرآباد ۽ خيرپور ۾ ريزيڊنٽ ورهاڻو ڪيائون. شڪارپور ۽ بکر سرڪار جي هٿ ۾ رهڻ به انهيءَ عهد نامي جي زور تي ٿيو.

سن 1839ع ۾ مير مبارڪ خان وفات ڪئي، کيس پنج پٽ هئا. مير نصير خان، مير محمد علي خان، مير فضل محمد خان، مير علي محمد ۽ مير ولي محمد جي سڀ منگهن والي ۾ رهندا هئا. وڏو پٽ مير نصير خان، پيءُ جي سڀني جاگيرن جو وارث ۽ مالڪ ٿيو. تنهن ڪري هيئنر مير علي مراد خان پنهنجي حصي جي لاءِ مير نصير خان سان تڪرار ڪرڻ لڳو. مير رستم خان مير نصير خان جو طرف ورتو ڇا لاءِ جو مير علي مراد خان سندس وزير فتح محمد غوري جي برخلاف هو ۽ انهيءَ کي بي آبرو ڪيو هئائين. انهيءَ جي چورت تي مير رستم خان به سندس برخلاف ٿيو. ٻئي سال 1840ع ۾ اتي جي پوليتيڪل ايجنٽ راس بيل صاحب جاچ ڪري اهو تڪرار مير علي مراد خان جي فائدي ۾ ڪيو پر طرفين جي

صلح ڪرڻ کان اڳي راس بيل صاحب کي ڪوئيٽا ڏي وڃڻو ٿيو. جتي سگهو ئي هو فوت ٿي ويو ۽ سندس جاءِ تي ميجر اوٽرام مقرر ٿي ويو. انهيءَ صاحب به چاچ ڪري راس بيل صاحب واري فيصلې جي فائدي ۾ مٿي رپورٽ ڪئي ۽ گورنر جنرل صاحب بهادر اهو فيصلو منظور ڪيو. مگر ڌرين کي انهيءَ جو اطلاع نه مليو. تنهن ڪري اهي لشڪر گڏ ڪري وڙهڻ لاءِ نڪتا. 15 تاريخ سيپٽمبر سن 1842ع [3] جي نونهار وٽ جنگ لڳي، جنهن ۾ مير علي مراد خان فتحياب ٿيو ۽ هنن ميرن نو ديهون ڏيئي صلح اختيار ڪيو. انهن مان ست ديهون مير رستم خان جون هيون ۽ ٻه مير نصير خان ۽ مير محمد علي جون اهي ٻه ديهون ماڻيلو ۽ دادلو ۽ هيون. مير رستم خان ست ديهون ڏيئي صلح ڪيو سو هن ڪري جو سندس پٽ مير غلام محمد خان قيد ٿي پيو هو. انهيءَ کي آزاد ڪرائڻ جي لاءِ اها چٽي لاچار ٿي پريائين. ڪي مهينا اڳي مير رستم خان جي وزير فتح محمد غوري انهن جي وچ ۾ صلح ڪرايو هو. جو هيستائين مير علي مراد خان جو جاني دشمن هو. هو مير علي مراد خان وٽ ڏيڃي جي ڪوٽ ۾ وڃي پيش پيو ۽ پنهنجي لاءِ به معافي گهريائين ۽ پنهنجي ڌڻي مير رستم خان جي لاءِ پرچاءُ جو عرض ڪيائين. نيٺ مير علي مراد خان سندس منٿ قبول ڪري ساڻس گڏجي خيرپور آيو. پر انهيءَ هوندي به پاڻ ۾ ڪونسيا به پي. مير رستم خان پاڻ ۾ هنن جي تڪرار فيصل ڪرڻ جي ڪوشش ڪئي پر ڪري نه سگهيو ۽ مير علي مراد خان جو وڪيل شيخ علي حسين به ڪپتان برائون صاحب وٽ انهيءَ لاءِ پي ويو ته تڪرار فيصل ڪري نئين حد مقرر ڪري، پر انهيءَ صاحب هٿ نه ٿي وڌو ۽ چيائين پئي ته اهو ڪم رئيس جويعني مير رستم خان جو آهي.

تڪرار جا ٻيا به سبب اچي گڏ ٿيا. مير رستم خان پنهنجي نياڻي مير علي مراد خان جي وڏي پٽ مير سهراب خان کي مڱائي هئي. اهو مير سهراب خان انهيءَ سال جي آگسٽ واري مهيني ۾ مري ويو. مير علي مراد خان جي مرضي هئي ته اهو سڱ سندس پٽ مير شاهنواز خان کي ملي، پر مير رستم خان انهيءَ کان انڪار ٿي ڪيو.

انهيءَ کان سواءِ مير رستم خان هاڻي ارادو ڪيو ته پنهنجي وڏي پٽ مير محمد حسين کي ولي عهد مقرر ڪري. انهيءَ ڳالهه ۾ ٻيا بلوچ سردار سڀ راضي هئا، مگر مير علي مراد خان ۽

مير رستم خان جا پيا ڪي پٽ راضي نه هئا. مير رستم خان کي اٺ پٽ هئا، جي تن ديرن مان هئا. مير محمد حسين خان، مير علي اڪبر خان ۽ مير مريد حيدر هڪڙي دير مان. مير علي مراد خان، مير شير محمد خان، مير علي بخش خان ۽ مير غلام محمد خان ٻئي دير مان، ۽ مير دوست محمد خان ٽي دير مان، اهي مهرباب پور ۾ رهندا هئا.

اهي ئي تڪرار هئا جن جي ڪري نيٺ نونهار واري جنگ ٿي، جو هنڌ خيرپور کي ويجهو آهي ۽ جنهن جو مٿي ذڪر ڪيو ويو آهي. انهيءَ جنگ ۾ مير علي مراد خان جا 12 ماڻهو هئا ۽ مير رستم خان ۽ مير نصير خان جي طرف جا 60 ماڻهو. مير نصير خان جو پيءُ مير محمد علي زخمي ٿي پيو جنهن پهرين ڪاه شروع ڪئي. پيا مير به هن سان شامل هئا. آخر هنن شڪست کاڌي ۽ مير محمد علي خان زخمي ٿي چاليهه پنجاهه ماڻهن سميت نونرن جي ڪونرن ۾ وڃي پناهه ورتي. اتي مير علي مراد خان جو لشڪر هنن کي وڪوڙي ويو. بک ۽ اڃ ڪري هوقيد ٿي پيا. مير رستم خان اهو حال معلوم ڪري پنهنجي پٽ مير علي مراد، هٿان پنهنجي مهر مير علي مراد خان ڏي موڪلي ڏني ۽ چوائي موڪليائينس ته جيڪي شرط ڪرين سي مون کي قبول آهن. مير علي مراد خان جواب ڏنو ته مون جنگ انهيءَ لاءِ ٿي ڪئي ته منهنجي صغيريءَ ۾ جيڪي زمينون مير رستم خان ۽ مير مبارڪ خان ڪسيون آهن سي مون کي موٽي ملن، جڏهن مير علي مراد خان موٽي آيو تڏهن مير رستم خان ۽ سيد علي گوهر شاهه پاڻ سان قرآن کڻي مير علي مراد خان جي لشڪر گاهه ۾ ويا. آخر ٽوڊيهون مير علي مراد خان کي ڏنائون ۽ صلح ٿيو، مگر سندن دل ۾ ڪينورهيجي ويو.

سگهو ئي پوءِ مير رستم خان ۽ نصير خان وري لشڪر گڏ ڪرڻ لڳا ۽ توبن جي مرمت ڪرائڻ لڳا، انهيءَ لاءِ ته وجهه وٺي مير علي مراد خان سان وڙهن. مير رستم خان پنهنجي وڏي پٽ مير محمد حسين خان کي به پاڻ وٽ گهرايو ۽ چوائي موڪليائينس ته جي تون ڊپ کان يا ڪنهن ٻئي سبب کان نه ايندين ته آئون مير نصير خان کي ولي عهد ۽ ٽالپرن جو رئيس ڪندس. ساڳئي وقت ۾ گذري ويل جنگ ۾ جي جاگيردار ۽ بلوچ سردار مير علي مراد خان جا طرفدار ٿيا هئا، تن جون جاگيرون ضبط ڪري انهن کان ڪسي ورتائين.

هي حال ڏسي مير علي مراد خان ڪپتان برائون صاحب وٽ آيو ۽ جيڪو قبضو مير رستم خان گذريل جنگ کان پوءِ قرآن تي کيس لکي ڏنو هو سو ڏيکاريا ٿينس ۽ چيئڻس ته جيڪو ملڪ انهيءَ انجام نامي موجب مير رستم خان ڏيڻو ڪيو هو سو نه ٿو ڏئي ۽ مون پنهنجي والده ۽ پٽيءَ به مير ڏي ڏياري موڪلي ته به هو انجام نامي جي شرطن موجب نٿو هلي. پر انهيءَ صاحب هٿ نه وڌو.

اها هئي نونهار جي جنگ ۽ اهو هو نونهار جو عهد نامو. جنهن جو مٿي ذڪر ڪيو ويو ۽ جنهن جو هيٺ به وري ذڪر ايندو جو انهيءَ مان گهڻا گل ڪرڻا آهن. اهو دستاويز قرآن جي مهڙ وارن خالي صفحن مان چئن صفحن تي لکيل هو. ٻاهريون صفحو ڇڏي اندرئين صفحي کان شروع ڪيل هو. فارسيءَ ۾ لکيل هو. اهو جنسي صفحي وار هتي ڏجي ٿو ۽ پوءِ انهيءَ جو سنڌي ترجمو ڏجي ٿو.

پهريون صفحو

بسم الله الرحمن الرحيم

الحمد لله رب العالمين۔ انجام ڪرد و عهد بست مير صاحب مير رستم خان ٽالپر با مير عليمراد خان ٽالپر بر اينمعي آنڪ چون فيما بين مير علي مراد خان و مير نصير خان بر مقدم دنگ سندر بيلي خرخشه بوقوع آمده و زيادتي بطرف مير نصير خان بابت شده بعد آن مير علي مراد خان مبالغ لکها خرچ سپاه کرده مشعد جنگ با مير نصير خان شده آمده در حال اينجانب بنا بردفعيه فساد طرفين و بمد نظر اخراجات مبالغ نقد و جاگيرات مير مذکور که در تصرف سپاه جود داده ديهاات خانواهن و ايانی و بچه و دري و عرقمون رانيه و بليجه بمرضي خود و ديه دادلو و پرکنه ماتيله بمرضي خود و مير شير خان.

ٻيو صفحو

در درست مير علي مراد خان دادم که آنرا از ابتدائي فصل خريف 1253 بتصرف خود آرد و بران انجام و کيل خود دادم دستخط صاحبان انگريز هم اختاده خولهم داد و گاهي مزاهم ديهاات مذکور نحو هم شد و پسران من خواه مير نصير خان و چه برادرانش دعوا داري اين ملڪ نخواهند کرد و اگر کرديد کاذب خواهند بردو آنچه ديهاات پير لوي واري شاه بيلد

ٽيون صفحو

و محمدا باغ و مهلاني حق و ملڪ مير عليمراد خان در تصرف مير مبارڪ خان بود و مير علي مراد خان حالا بمعرفت صاحبان انگريز گرفته متصرف شده مير نصير خان خواه اولاد اوگاهي دعوا دار ديهاات صدر بسر خود يا معرفت صاحبان انگريز هر گز نخواهد شد و اگر شد كاذب ست و اينجانب بمع پسران.

چوٿون صفحو

خود طرف دار مير علي مراد خان خواهر بود كه حق بجانب اوست و دنگ سندر بيلي موجب امانت امينان بدست مير علي مراد خان خواهر داد در اين انجاهم تفا وت نيست و نخواهند شد كفي بالله شهيدا.

تحرير تاريخ نهم ماه شعبان 1258

صحيح مير نصير خان تالپر صحيح رستم فقير تالپر

مهر مير علي اكبر

سنڌي ترجمو

شروع ٿو ڪجي خدا جي نالي سان جو رحمان ۽ رحيم آهي. تعريف آهي انهيءَ خدا جي جو عالمن جو پروردگار آهي. مير صاحب مير رستم خان تالپر مير علي مراد خان سان انجام ڪيو ۽ عهد ٻڌو هن ڳالهه تي ته جڏهن مير علي مراد خان ۽ مير نصير خان جي وچ ۾ سندر بيلي جي دنگ جي ڳالهه تي تڪرار ٿي پيو ۽ زيادتي مير نصير خان جي طرف ثابت ٿي ۽ انهيءَ کان پوءِ مير علي مراد خان لکين رپيا لشڪر تي خرچ ڪري مير نصير خان سان جنگ ڪرڻ لاءِ تيار ٿيو. تڏهن هاڻي مون طرفين جي فساد دفع ڪرڻ لاءِ جيڪي پيسا نقد توڙي جاگيرون مير مٿئين لشڪر جي بلي خرچيا آهن، تنهنجي نظر تي ديهون خانواهن ۽ ابياني ۽ بچ ۽ ڌڙي ۽ غرقطوران ۽ پليجا پنهنجي مرضيءَ سان ۽ ديهه داد لاءِ ۽ پرڳڻو ماٿيلو پنهنجي مرضيءَ ۽ مير نصير خان جي مرضيءَ سان مير علي مراد خان جي هٿ ۾ ڏنا، جي هو فصل خريف 1253 کان پنهنجي قبضي ۾ آڻي ۽ انهيءَ انجام تي پنهنجو وڪيل ڏنم ۽ انگريز صاحبن جا هٿ اکر به ڪرائي ڏيندس ۽ ڪڏهن به مٿين ديهن ۾ دست اندازي ڪانه

ڪندس ۽ منهنجا پٽ خواه مير نصير خان توڙي سندس ڀائر، انهيءَ ملڪ تي دعويٰ ڪا نه رکندا ۽ جي ڪيائون ته ڪوڙا ٿيندا ۽ ديهون ٻيرلوءَ ۽ ابري ۽ شاهه ٻيلو ۽ محمدا باغ ۽ مهلاني، جي حق ۽ ملڪيت مير علي مراد خان جون هيون ۽ مير مبارڪ خان جي قبضي ۾ هيون ۽ جي هاڻي مير علي مراد خان انگريز صاحبن جي معرفت وٺي پنهنجي قبضي ۾ آنديون آهن، انهن تي مير نصير خان پاڻ يا سندس اولاد پنهنجي سر يا انگريز صاحبن جي معرفت ڪڏهن به دعويٰ داري نه ڪندو ته ڪوڙو آهي ۽ آئون پنهنجن پٽن سميت مير علي مراد خان جي پاسي ٿيندس ڇا لاءِ جو حق انهيءَ جي طرف آهي ۽ سندر ٻيلي جو دنگ امينن جي امانت موجب مير علي مراد خان جي هٿ ۾ ڏيندس. هن انجام ۾ تفاوت نه آهي نه ڪو ٿيندو انهيءَ جي لاءِ خدا شاهد بس آهي. لکيل تاريخ 9 شعبان 1258.

صحيح رستم فقير ٽالپر صحيح مير نصير خان.

مهر مير علي اڪبر جي

باب يارهون

مير سهراب خان جي حڪومت

پاڻو پيو: مير رستم خان جي نظربند ٿيڻ تائين

انهيءَ وقت ڌاري ميجر اوٿرام سنڌ جو ريزيڊنٽ مقرر ٿيو ۽ سر چارلس نيپئر به سنڌ ۾ آيو. ڪراچي ۾ لهي، حيدرآباد مان ٿيندو سکر ۾ آيو. ويا جي بيماري ۽ ڏڪار به انهيءَ سال سنڌ ۾ پيو. جنرل انهيءَ وقت 54 ورهين جي عمر جو هو ڪراچي جي قلعي ۾ آزمائش جي لاءِ هڪڙي جنگي هوائي ڪولياڻين، جاڦاڻي پئي ۽ تنگ جي بڪيءَ ۾ زخم ٿي پيس ڏهه ڏينهن ته بيمار پيو هو. پوءِ اٿيو پر منڊڪائيندو رهيو. جڏهن حيدرآباد ۾ ميرن جي ملاقات تي آيو تڏهن به منڊڪائيندو وڌيو. ساڳي وقت ڌاري افغانستان ۾ گڙهڙ هئي. راجا رنجيت سنگهه سان انگريز سرڪار صلح ڪيو. رشيا جي افغانستان ۾ دست اندازي ڪرڻ جو ڊپ هو. انگريز سرڪار کي شاهه شجاع کي تخت تي ويهاريو ٿيو ۽ انهيءَ ڪم لاءِ درياھ جي رستي لشڪر بمبئي کان ڪراچي جي رستي موڪليو ٿيو. انهيءَ ڪم جي سهولت لاءِ سنڌ جي ميرن سان از سرنو عهد نامو ڪرڻو پيو. پهرين پهرين اهو عهد نامو ڌار مير رستم خان سان ڪرڻو پيو. جنهن سکر بکر سرڪار کي لشڪر جي وهارڻ لاءِ ڏنا ۽ درياھ سان ويڇڻ جي به اجازت ڏني ۽ ٻيڙين تي ڪوبه محصول نه وٺڻو ڪيو. مير رستم خان انهيءَ عهد نامي موجب اهو به انجام ڪيو ته انگلينڊ کان سواءِ ٻئي ڪنهن ملڪ سان دوستي نه رکندو ۽ تڪرارن جي صورت ۾ انگريز سرڪار جي صلاح وٺندو رهندو. درياھ تي واپار جي ڪم ۾ مدد ڪندو رهندو ۽ پاڻ وٽ ريزيڊنٽ وهڻ ڏيندو ۽ افغانن جي جنگ ۾ انگريز سرڪار کي مدد ڪندو. انهن سڀني شرطن جي عيوض ۾ سرڪار هن

جي ملڪ کي اصل هٿ نه لائيندي ۽ پاڻ خود مختيار حاڪم رهندو.

اهڙو عهد نامو حيدرآباد وارن ميرن سان ڌار ڪيو ويو جن سنڌ ۾

لشڪر رکڻ لاءِ هڪ لک ڏيڻو ڪيو. مگر اهو عهد نامو هنن لاچار ڪيو خوشيءَ مان نه ڪيو.

جڏهن افغانستان ۾ گڙهڙ هٽڻ ۽ انگريز سرڪار کي نقصان پهچڻ جون ڳالهيون ميرن جي ڪنن تي پيون تڏهن هنن سرڪار جي بر خلاف سازشون ڪيون. انگريز سرڪار کي اهڙيون لکپڙهون هٿ آيون جن ۾ حيدرآباد واري مير نصير خان ملتان جي سڪ سردار سان لکپڙهه ڪئي ۽ مير رستم خان پنجاب جي مهاراجا شير سنگهه سان، انهيءَ وقت ڌاري لارڊ آڪلنڊ وائسراءِ وينڊو رهيو ۽ لارڊ ايلمبرو وائسراءِ ٿيو. جو زبردست ۽ بيدار مغز هو تنهن سر چارلس نيپئر ڏي سخت تاڪيد لکيو ته سنڌ جي ميرن تي سخت نظر رکي ۽ جيڪو سرڪار سان بيوفائيءَ يا دغا ڪري انهن کي سخت سزا ڏئي بلڪه اهڙو خط ميرن ڏي به لکي موڪليائين.

جڏهن سر چارلس نيپئر سکر ۾ آيو تڏهن وائسراءِ جي حڪم جي تعميل جي ڪوشش ڪرڻ لڳو. سن 1842ع جو سيپٽمبر مهينو هو. درياھ مان ايندي آس پاس جو ملڪ ڏسي ۽ ماڻهن جو اهو حال معلوم ڪري سندس وات پاڻي ڪرڻ لڳو ۽ ارادو ڪيائين ته جنگ کان سواءِ هي ملڪ سرڪار جي هٿ هيٺ هجي ته ڏاڍو سڌري پوي ۽ ٻاهريان خوف خطرا به لهي پون، آڪٽوبر مهيني ۾ پهريون عذر مليس جو پڪارون پهتيس ته مير درياھ تان عهدنامي جي برخلاف بيڙين تان محصول ٿا وٺن. انهن بابت ميرن ڏي لکيائين. هنن جواب ڏنو ته اسين پنهنجي رعيت کان ٿا وٺون. اوهان کان ته نٿا وٺون، انهيءَ هوندي به سر چارلس لکين ته عهدنامي جي اها شڪست آهي ۽ غريبن سان ظلم ٿو ٿئي.

سگهو ئي ٻيو عذر به مليو. انگريز سرڪار کي ڪابل ۾ جا شڪست پهتي هئي، جنهن ڪري سندن لشڪر انگلينڊ صاحب هيٺ بولان دري مان نڪري موٽي آيو. تنهنڪي روڪڻ ۽ انهيءَ سان وڙهڻ جي لاءِ بگٽي بلوچن جي سردار بيبړڪ کي توڙي ٻين بلوچن کي ميرن، خاص مير رستم خان، چوريو ۽ حيدرآباد واري مير نصير خان به مير پور واري مير شير محمد خان سان وڙهڻ جي بهاني تي لشڪر به گڏ ڪيو. اهو حال معلوم ڪري جنرل نيپئر وائسراءِ ڏي رپورٽ لکي ۽ ايترو نه لکيائين ته سنڌ جا ماڻهو ميرن جي ظلمن کان تنگ آهن ۽ انگريز سرڪار ڏي سندن رغبت گهڻي آهي، تنهن ڪري بهتر آهي ته ڪراچي، سکر،

بکر، شڪارپور ۽ سبزلڪوٽ سرڪار پنهنجي هٿ ڪري ۽ درياهه جي ٻنهي پاسي آڳوٺن جي ڪاٺين لاءِ جاءِ وٺجي اهڙو نئون عهد نامو ٻنهي هنڌن جي ميرن کان وٺجي. وائسراءِ صاحب بهادر ڪاغذ موٽائي موڪليا ۽ چيائين ته پهرين پڪي ثابتي گهرجي ته سڪ مهاراج ۽ بڙدين جي سردار سان سازش جي لکپڙهه ڪئي آهي يا نه. جنرل نيپئر هٿ آيلن خطن جي ثابتي هٿ ڪري مٿي اهڙي رپورٽ ڪئي.

انهيءَ وچ ۾ مير علي مراد خان اچي جنرل نيپئر سان ملاقات ڪئي جو اهو سرڪار جو خير خواه شمار ڪيل هو. هن جنرل کي عرض ڪيو ته پڳ ۽ گادي مون کي ملي. جنرل ورندي ڏنيس ته هيئنر پڳ تنهنجي وڏي پاءُ مير رستم خان کي آهي، انهيءَ جي جيئري ڪي به ڪري نٿو سگهي. باقي انهيءَ کان پوءِ عهد نامي موجب موروثي دستور تي هلبو ۽ پوءِ توکي مدد ڏني ويندي. سگهو ئي مير رستم خان به جنرل سان ملاقات ڪرڻ جو ڏينهن ٺهرايو پر انهيءَ تي نه آيو. نومبر مهيني ۾ جنرل شڪارپور ۾ آيو. اتي جو چلتو ڏسي وري به وات پاڻي ڪرڻ لڳس ۽ ماڻهن کي انگريز سرڪار ڏي مائل ڏنائين. ٿورو وقت اتي رهي وري سکر آيو ته پڪار مليس ته مير رستم خان بهاولپور جي هڪڙي شاهوڪار جي پيڙيءَ تان محصول ورتو آهي. جنرل سخت ڪاغذ لکيس ۽ چيائينس ته ورتل محصول هڪدم انهن کي موٽائي ڏجي ۽ ٻيو ته جيڪو نقصان انهن کي ٿيو آهي اهو پري ڏجيس نه ته سرڪار اوهان کي دشمن سمجهندي. مير رستم لاچار ٿي انهيءَ حڪم جي تعميل ڪئي، مگر جاسوسن جي معرفت جنرل کي خبر پئي ته هن مخفي طرح هڪڙي درٻار ڪئي جنهن ۾ اهو ٺهراءُ ٿيو ته انگريز سرڪار جيڪي پيسا گهري سي انهيءَ کي ڏجن، بلڪه زالن جا جواهر به ڏئي ڇڏجن، پر هنن کي سنڌ مان ڪڍجي ۽ جي نه نڪرن ته زور سان ڪڍجڻ، ٻئي پاسي کان وري خبر آئي ته سڀ بلوچي سردار ڊسمبر جي 7 تاريخ گڏ ٿيڻا آهن. جنرل انهن خبرن جي انتظار ۾ هو ته نومبر جي 30 تاريخ لارڊ ايلمر جو حڪم آيو ته جنرل وارين رٿين ڳالهين بابت نئون عهد نامو ميرن سان ڪجي.

جڏهن اهو عهد نامو پيش ڪيو ويو، تڏن ميرن اعتراض اٿاريا. جنرل کي افواهه ٻڌڻ ۾ آيا ته سکر ۾ مٿس ڪاهه ٿيڻي آهي، تنهن ڪري دڙڪي جو خط مير رستم خان ڏي لکيائين ته

جي ڪو اهڙو ڪم ٿيو ته آئون هڪدم خيرپور تي ڪاهه ڪري سڄو شهر ناس ڪري ڇڏيندس. تنهن تي مير رستم خان توڙي حيدرآباد وارن ميرن عهد نامي بحال رکڻ جو دلاسو ڏنو، مگر جنرل ڏٺو ته جيسين ميرن جا اعتراض لارڊ ايلمبرو ڏي وڃن ۽ انهن تي ويچار ٿئي ۽ جواب اچي ۽ فيصلو ٿئي، تيسين سياري جي موسم گذري ويندي ته پوءِ سخت گرمي ۾ ڪجهه ڪري ڪين سگهيو. ڊسمبر جي 15 تاريخ حڪم ڪيائين ته جن شهرن جو ذڪر عهد نامي ۾ آهي في الحال ته وڃي والارجن، ڇهه هزار ماڻهو وٽس سکر ۾ موجود هئا ۽ ٻه هزار ڪراچي ۾ هئا. ميرن جو لشڪر جاسوسن جي معرفت معلوم ٿيس ته ويهه ٽيهه هزار آهي، بلڪ سٺ هزار به پئي چيائون، جو هيڏي هوڏي پئي چريو پريو. جنرل هڪدم حڪم ڏنو ته لشڪر درياهه لنگهي روهڙي ۾ اچي، جتي منزلگاهه ڪيائين ۽ بنگال وارو لشڪر جو ساڻس هو تنهن کي موڪليائين ته وڃي سبزل ڪوٽ ۽ پنگ بارا جو قبضو وٺي. سکر ۾ ايترو لشڪر ڇڏيائين جو جيڪڏهن لاڙڪاڻي مان ميرن جو لشڪر ڪاهي اچي ته شهر بچائي سگهن. الور وٽ جنرل جي منزل گاهه هئي.

هوڏانهن مير رستم خان جي پٽن جي ساڻس گڏوڳ هئي ۽ هيڏانهن انگريزي سرڪار جو ڊپ پاٽ تمام ضعيف ۽ پير مرد، فڪر ۽ انتظار جو بار سهي نه سگهيو ارادو ڪيائين ته پڳ ۽ گادي جي پچر ڇڏي وڃي پوئين عمر ۾ ڪي ڏينهن آرام وٺان. خود سندس پٽن ۾ به تڪرار هو. هر ڪوپائي تي ته مون کي پڳ ۽ گادي ملي. سڀني جي مرضي هئي ته مير علي مراد خان کي نه ملي، جنهن جو حق زياده سمجهڻ ۾ ٿي آيو. جنرل ڏي لڪ چوري پيغام موڪليائين ته آئون تووٽ اچي پناهه وٺڻ تو گهران، متان پٽن مان ۽ ٻين مائتن مان مون کي نقصان پهچي، جنرل جواب موڪليس ته منهنجي منزلگاهه جي پناهه لاڃاري جي وقت حاضر آهي، مگر بهتر ائين آهي ته تون پنهنجي پيءُ جي پناهه وٺين، يعني مير علي مراد جي، اگرچہ اهو پيغام ڳجهو موڪليائينس ته به ظاهري طرح سندس پٽن کي ڊيچارڻ جي لاءِ سرڪاري طرح حڪم لکيائين ته سرڪاري ٽپال پهچڻ ۾ حرڪت ٿي ٿئي، تنهن ڪري اوهين لشڪر گڏ ڪرڻ بند ڪريو ۽ ڪي به هٿيارن وارا ماڻهو گهمڻ نه ڏيو.

جنرل جي صلاح وٺي مير رستم خان عيال اطفال سميت پنهنجي ڀاءُ مير علي مراد خان ڏي ڪوٽ ڏيڃي ڏي ويو. انهيءَ ڪري مير علي مراد خان زور وٺي ويو ۽ انگريز سرڪار وٽ اڳتي برڪ هو. تنهن ڪري سنڌ جي انهيءَ اتر واري ڀاڱي جي خاطري ٿي. مگر مير رستم خان جا پٽ ڊپ کان ٿر ڏي پڇي ويا هئا ۽ لشڪر به حڪم موجب ڪڍي ڪين ڇڏيائون، تنهن ڪري جنرل ارادو ڪيو ته ٿر وارو قلعو امام ڳڙهه جتي هو گڏ ٿيا آهن، جيڪو سئو ميلن تي آهي، انهيءَ کي وٺي.

انهيءَ وچ ۾ مير رستم خان پهرين مير علي مراد خان کي سمجهايو ته انگريزن جو پاسو نه وٺي جو هو ملڪ ڦريو ٿا وڃن ۽ ائين ڪرڻ ڪري کيس پڳ ڏيڻ جي لاءِ تيار آهي ۽ حيدرآباد وارن ميرن به صلاح ڏنين ته ٻار پڇا ڪڍي ٿر ڏي موڪلين جو اتي انگريزن کي اچڻ مشڪل ٿيندو ۽ پوءِ پاڻ ملڪ جي لاءِ وڙهن، پير علي گوهر شاهه جو مير علي مراد خان وٽ برڪ هو سو به مير نصير خان ۽ مير محمد حسين کي ڌتاري ڪوٽ ڏيڃي ۾ وٺي آيو. انهيءَ لاءِ ته مير علي مراد خان وٽ پيش پون ۽ انهيءَ جي صلاح تي هلن. پهرين افواهه آهي هئا ته مير علي مراد خان ائين ڪندو ۽ ٻين ميرن سان شامل ٿيندو جيئن مير رستم خان جي فسادِي وزير فتح محمد غوريءَ جي رٿ هئي. آخر مير رستم خان قرآن تي پڳ مير علي مراد خان کي لکي ڏني. مير علي مراد خان خانگي طرح انهيءَ جو اطلاع جنرل نيپئر کي ڏنو جنرل جواب ۾ لکيو ته انهيءَ هوندي به منهنجي مرضي آهي ته مير رستم خان کي ملان ۽ روبرو خاطري به ڪريان ۽ هن کي به خاطري ڏيان ۽ انهيءَ لاءِ مير رستم خان ڏي لکيائين به، پر مير رستم خان کي ڊپ ٿيو ۽ شڪ پيو ته شايد هن کي قيد ڪرڻ تو گهري يا نه ته مير علي مراد خان جي مرضي نه هئي ته هن جي ملاقات ٿئي، تنهن ڪري مير رستم خان کي اهو ڊپ ۽ شڪ ڏنائين تنهن ڪري مير رستم خان جيئن خيرپور ڇڏي هئي، تيئن ڪوٽ ڏيڃي به ڇڏي عيال اطفال سوڌو ٿر ڏي ويو.

ميرن جي نڪرڻ ڪري خيرپور ۾ اچي پاڇ پئي، شهر خالي ٿيو. مير علي مراد خان پنهنجو وزير شيخ علي حسين موڪليو جنهن وڃي خيرپور جو قبضو ورتو ۽ مال خزانو جيڪو

هت آيو سو قابو ڪيائين ۽ ميرن جا ديرا سڀ ٿر جي رستي حيدرآباد روانا ٿيا، انهيءَ لاءِ ته اتي حفاظت ۾ رهن.

مير محمد حسين ۽ ٻيا ڪي مير لشڪر گڏ ڪرڻ لڳا. ولي محمد چانڊيو جو ڀائٽيو جلي به ساڻن شامل ٿيو. علي مراد ابڙو ترائي وارو جنهن جو حڪم لاڙڪاڻي تائين ٿي هليو. سو به ساڻن شامل ٿيو. اٺن ڏهن هزارن ماڻهن جي گڏ ٿيڻ جو امڪان هو. ارادو هو ته انگريزن سان وڙهن ۽ پوءِ مير علي مراد سان، نه ته به ملڪ ڦري ناس ڪري ڇڏين، ڪي مير شاهه ڳڙهه ۾ وڃي گڏ ٿيا ۽ ڪي امام ڳڙهه ۾.

هوڏانهن مير علي مراد خان جو وزير شيخ علي حسين، جيڪو انگريز سرڪار جي فائدي ۾ هو تنهن وجهه وٺي مير رستم خان جي وزير فتح محمد غوري کي ڪٽي قيد ڪيو. جو انگريز سرڪار جي برخلاف هو ۽ ميرن توڙي ٻين بلوچن کي پيو چوريندو هو.

جنرل نيپئر جنوري جي شروع ۾ روهڙي مان ڪوٽ ڏيجي آيو ۽ ٻئي ڏينهن امام ڳڙهه ڏي روانو ٿيو. اهو تمام مضبوط قلعو شمار ۾ آيل هو. مير علي مراد خان به جنرل سان هو ۽ جنرل کي چيائين ته آئون پاڻ اهو قلعو وڃي ٽو وٺان. پر جنرل چيس ته ڀلي آئون وٺان ته سڀني ميرن کي خبر پوي ته اسين ٿر کان به نٿا ڊڄون.

جنرل کي معلوم ٿيو ته ميرن جو وڏو لشڪر ڊنگي ۾ آهي ۽ لارڪاڻي کان به پندرهن هزار ماڻهو اتي مدد لاءِ آيا آهن، انهيءَ لاءِ ته سکر تي ڪاه ڪن ۽ ٻه هزار ماڻهو ٿر واري قلعي امام ڳڙهه ۽ جيسلمير جي حد واري شاهه ڳڙهه ۾ آهن. پندرهن سواٺ هت ڪري ٻن توپن سان جنرل نيپئر ٿر ڏي امام ڳڙهه ڏانهن روانو ٿيو. پنج سئو ماڻهو ساڻ هئس. پندرهن ڏينهن جو کاڌو ۽ چئن ڏينهن جو پاڻي ڪنيائون. 5 تاريخ جنوري 1843ع جي روانا ٿيا ۽ اٺن ڏينهن ۾ اتي وڃي پهتا. رستي ۾ ڏاڍيون تڪليفون ڏنائون، ويجهو وڃي توپن سان قلعو ڀڳائون ۽ باهه ڏئي ساڙي ڇڏيائون. ميرن جو گهڻو لشڪر اڳي نڪري ويو هو باقي جيڪو هو سو به ڀڄي ويو. حالانڪه امام ڳڙهه ڀڳ واري جي ملڪيت هئي ۽ مير علي مراد خان ساڻ هو تنهن هوندي به جنرل جي خيال ۾ آيو ته متان اهو قلعو سلامت رهي، يا وري خود مير علي مراد خان جو پوءِ خيال بدلجي يا پس پيش وري ڪم اچي، بهتر آهي ته تنهن کان انهيءَ کي ڊاهي

پت ڪري ڇڏڻ گهرجي. قلعو ڊاهي جنرل نيپئر اڳتي ڏنگيءَ ڏي هليو. پر اتي جو لشڪر به اڳي ئي پڄي ويو تنهن ڪري جنرل وري پٺ تي موٽيو ۽ اوٿرام صاحب کي اڳي ئي خيرپور موڪليائين ته اشتهار ڪرائي ته 25 تاريخ جنوري جي سڀ مير پنهنجي سر يا وڪيلن جي مرفت اچي حاضر ٿين ۽ عهد نامو پورو ڪن. رستي ۾ اوٿرام صاحب کي مير رستم خان گڏيو جو ستن ماڻهن سان پنهنجن پائتين جي مدد لاءِ ڊگيءَ جي پاسي تي ويو. شايد امام ڳڙهه جي ناس ٿيڻ جي خبر ڪا نه هيس. اوٿرام صاحب صلاح ڏنيس ته هلي خيرپور جنرل سان گڏج. انهيءَ مهل انجام ڪيائين، پر اوٿرام صاحب جي رواني ٿيڻ تي پاڻ حيدرآباد جي پاسي ڏي رخ رکيائين.

[1] هجري سن 1246 ع سندس وفات جي تاريخ ايجد جي حساب سان هن طرح ٿي نڪري. طشت ازبام افتاد ۽ هن مصرع مان به زبام فلڪ شد فرود آفتاب ۽ هن مان محب خاص پنجتن.

[2] شاهنامي ۾ سهراب رستم پهلوان جو پٽ هو. پر هتي رستم سهراب جو پٽ هو.

[3] نونهار اصل لفظ نونار آهي، يعني لوڻ ٺاهڻ جي جاءِ تي اهو نونري يا نونار خيرپور جي نزديڪي ۾ هئا.

خيرپور ۾ ٺهرايل تاريخ تي اشتهار جي پٺيان ڪو به مير ڪو نه آيو. تڏهن جنرل تاريخ هتائي 25 جنوري کان پهرين فيبروريءَ جي ڪئي ۽ پوءِ وري 6 فيبروري جي ڪئي، جنهن جي اندر ميرن کي نئي عهد نامي تي صحيح ڪرڻي هئي ۽ انهيءَ ڪم لاءِ جنرل نيپئر صاحب، اوٿرام صاحب کي حيدرآباد ڏي روانو ڪيو. پٺيان جنرل پاڻ به روانو ٿيو ۽ 30 تاريخ جنوري جي نوشهري ۾ پهتو.

نوشهري کان پوءِ جو احوال مٿي آيل آهي جو حيدرآباد جي ميرن عهد نامي تي صحيح ڪرڻ ۾ دير ڪئي ۽ 17 فيبروريءَ جي مياڻي واري جنگ ٿي، جنهن ۾ ميرن شڪست کاڌي ۽ قيد ٿي پيا. انهيءَ جو مفصل بيان ڏيڻ ضروري نه آهي جو خيرپور سان انهيءَ جو واسطو ڪونهي. هيترو چوڻ بس آهي ته حيدرآباد جي ميرن عهد نامي تي صحيح ڪرڻ کان اهو اعتراض ٿي آندو ته پهرين مير رستم خان کي پنهنجو حق ملي ته پوءِ اسين صحيح ڪريون، پر اوٿرام صاحب چيو ته ائين ڪين ٿيندو ۽ مياڻي واري جنگ ۾ مير رستم خان ۽ سندس ٻيا ننڍا مير شامل هئا. انهيءَ جنگ ۾ ڇهه هزار ماڻهو ميرن جا مئا ۽ ڦٽيا ۽ انگريزن

جا ويهه آفيسر ۽ اڏائي سئو سپاهي مارجي ويا. حيدرآباد وارن ميرن سان گڏ مير رستم خان، مير نصير خان ۽ مير ولي محمد خان خيرپور وارا به وڃي پيش پيا ۽ نظربند ٿيا ۽ پوني ڏي موڪليا ويا. مير رستم خان پوني ۾ سن 1262ھ مطابق سن 1846ع ۾ وفات ڪئي، ۽ سندس لاش هت آندا ويا.

مير رستم خان جي طبيعت ۽ هلت چلت بابت ڪپتان پوستنس صاحب هيئن لکي ٿو. ”مير رستم خان کي اٺ پٽ آهن ۽ انهيءَ جي پاڻ ۾ ۽ ساڻس ناسازي ڪري سندس پڇاڙيءَ جا ڏينهن تمام خراب گذريا. ساري سنڌ ۾ هن جهڙو چڱي طبيعت وارو ۽ ڪم آزار ماڻهو ڪو ٿورو هوندو. هن جي شڪل تمام چڱي ۽ هن جي هلت چلت نهايت عمدي هئي، جيڪو ڏسندو هوس تنهن تي هن جو چڱو اثر ٿيندو هو. هميشه انگريز سرڪار کي پنهنجي ملڪ سان واسطي رکڻ ۾ سهوليت ڏنائين. پر پيري ۽ بيماري ۽ خانگي فسادن ۽ خراب صلاحڪارن هئڻ ڪري هن پاڻ کي مشڪلات ۾ وڌو. مير رستم خان کي پنهنجي رعيت ۽ پنهنجا عزيز گهڻو پيار ڪندا هئا ۽ مان ڏيندا هئا، پر اهڙن فسادن کي روڪڻ لاءِ زياده چالاڪ ماڻهو درڪار هو. هڪڙو تمام ضعيف پير مرد هو، پيو پنگ، آفيم ۽ ٻين نشن جي عادت هيس، تنهن ڪري هو پنهنجن فسادي دربارين ۽ ملازمن کي پهچي نه سگهندو هو. اهو ئي سبب هو جنهن ڪري سندس خاندان ۾ فساد پئجي ويا ۽ پوئين عمر ۾ تڪليف پهتس.

حقيقت هي آهي ته مير رستم خان جو پيءُ سهراب خان بلڪل سياڻو ۽ همت ۽ جرئت وارو ماڻهو هو ۽ هن کي زياده ملڪ هت ڪرڻ جو شوق هو انهيءَ خيال سان هو پاڻ وٽ پٺاڻن ۽ ٻين ٻاهرين قومن جو لشڪر رکندو هو ۽ آس پاس وارن حاڪمن سان وڙهي ملڪ وڌايائين. انهيءَ پٺاڻن جي لشڪر کي زر طلب چوندا هئا، جو هنن کي گهڻا پيسا ڏئي پاڻ وٽ رکڻو پوندو هوس. مگر مير رستم خان پنهنجي پيءُ وانگر همت ۽ جرات ڀريو نه هو ۽ نه هنن وانگي ملڪ وڌائڻ جو شوق هوس. اهي خاصيتون پيءُ واريون سندس ڀاءُ مير علي مراد خان ۾ هيون، جو نيٺ ڪائونس گوڙ ڪئي ويو ۽ انگريز سرڪار وٽ برڪ ٿيو. اگرچہ سرڪار سنڌ ورتي ته به هن کي خيرپور جو ملڪ حوالي ڪيائون ۽ انهيءَ جو رئيس ڪري مڃيائونس.

باب ٻارهون

سر مير علي مراد خان جي حڪومت

ڀاڱو پهريون: سندس ملڪ جي پاڻي کسجڻ تائين

سن 1843ع ۾ جڏهن کان وٺي مير رستم خان مير علي مراد خان کي قرآن تي لکي پڳ ۽ گادي ڏني ۽ اها ڳالهه انگريز سرڪار سڄي ۽ قاعدي موجب ڄاڻي بحال ۽ منظور ڪئي، تڏهن کان وٺي مير علي مراد خان خيرپور جو رئيس ۽ والي شمار ۾ اچڻ لڳو ۽ انگريز سرڪار کي هر طرح مدد ڏيڻ لڳو. انهيءَ وقت رياست جي ايراضي اٽڪل ساڍا پنج هزار چورس ميل هئي ۽ آدمشماري اٽڪل ٻه لک هئي ۽ صافي پيدائش جاگيرن ۽ ٻئي خرچ لٽي نو يا ڏهه لک رپيا هوندي هئي. اگرچہ رياست جو پاڱو شڪار گاهن ۽ جهنگلن هيٺ هو. سکر جي آس پاس بچائڻ ۾ ۽ سرحد سنڌ جي بلوچن کي روڪڻ ۾ هن گهڻي قدر مدد ڪئي. ولي چانڊيو جو وڏو لشڪر سان حيدرآباد وارن ميرن سان گڏجڻ لاءِ ٿي ويو. پر جنرل نيپئر جي تررت حيدرآباد ڏي ويڃڻ ڪري هو پهچي نه ٿي سگهيو. تنهن کي مير علي مراد خان ٺڳيءَ سان ڦاسايو. پاڻ ۾ صلاح ڪرڻ جي عذر تي هن سان جاءِ وقت مقرر ڪيائين، هو پنهنجن ماڻهن سان انجام موجب آيو ته مير علي مراد کڻي قيد ڪيس ۽ پوءِ جنرل وٽ آڻي پيش ڪيائين، پر جنرل هن کي ڇڏي ڏنو انهيءَ لاءِ ته هو احسانمند رهي ۽ ٻيا به انهيءَ مان سبق سکن. انهيءَ وقت کان وٺي ولي چانڊيو هميشه سرڪار جو خير خواه رهيو ۽ ٿورن ڏينهن ۾ چئن سون کان مٿي سردار ۽ جاگيردار اچي پيش پيا ۽ تراريون لاهي اڳيان رکيائون، جي کين موتاڻي ڏنيون ويون.

مير علي مراد خان خاص ولي چانڊئي سان دغا ڪئي، تنهن ڪري جنرل نيپئر کي انگريز سرڪار جي نسبت ۾ پنهنجي شڪ لاهڻ ۽ آزمودي وٺڻ جو خيال دل ۾ رهيو. شيخ علي حسين جو سندس وزير هو ۽ انگريز سرڪار سان ٺهيل هو. تنهن کان مير علي مراد خان رنج ٿي پيو هو ۽ انهيءَ کي ڪڍي ڇڏيائين. سرڪار ڪوشش ڪئي ته هن کي وري وٽس ساڳيو عهدو ملي جنرل نيپئر انهيءَ جي سفارش ڪيس، پر اها ڪارگر نه ٿي. وري جڏهن

سخت لفظن ۾ لکيائينس تڏهن مير علي مراد خان هڪڙو نه ٻيو عذر ڪري جنرل جو چيو
مجي هن کي وري پاڻ وٽ ساڳي جاءِ تي رکيو.

سن 1844ع ۾ سر چارلس نيپيئر سنڌ جي حڪومت جو بندوبست ڪيو. ڪراچي،
حيدرآباد ۾ سڀ بلوچ سردار سڌرايائين ويهه هزار ماڻهو اچي گڏ ٿيا. سڀني سلام ڪيو ۽
آئينده نمڪ حلال وفادار رهڻ ۽ جنگ ۾ مدد ڏيڻ جو انجام ڪيائون. سنڌ مان ڏيڍ سؤ کن
سردار آيا، سڀني کي پنهنجون جاگيرون موٽي مليون ۽ سڀ خوش ٿي ويا.

سرحد وارن بلوچن مان ڪچي جي ٽڪرن ۾ مري، جڪراڻي، مزاری، بگٽي، ڊومڪي ۽ ٻيا
هئا، جن جو گذر ڦر مار تي ٿيندو هو. قلات جي خان ۽ ملتان جي راجا سان هنن جو واسطو
هوندو هو. انهن سڀني مان ڊومڪين جو سردار بيجا خان ڏاڍو زبردست ۽ خوفناڪ هو. انهيءَ
کي ملتان جي حاڪم ۽ مير شير محمد جي چورت هئي، جو ڊيبي جي جنگ کان پوءِ
پڇي پنجاب جي پاسي ويو هو. اهو ڊومڪي سردار انگريز سرڪار جي حد ۾ اچي ڦرمار
ڪري ويندو هو. هڪڙي ڀيري ته چاليهه ماڻهو ماري ماڻهن جا ڳهه ڳٽا ڦري هليو ويو. سندس
قلعو يورولا جي ۾ هو. انگريزي ٿورو لشڪر مٿس موڪليو ويو، پر اهو گهڻا سپاهي مارائي
موٽي آيو. سر چارلس نيپيئر پهرين پاڻ وڃڻ جو ارادو ڪيو پر پوءِ ولي چانڊئي کي انهيءَ کي
روڪڻ جي لاءِ موڪليائين، مهيني ٻن کان پوءِ بيجا خان ڪاهي آيو ۽ ٻه سئو ماڻهو ماري ۽
پنجاهه ماڻهو زخمي ڪري هليو ويو. انهيءَ ڪري آس پاس ڦڙڦوٽ پئجي ويئي ۽ بيجا جو
نالو مشهور ٿي ويو. ولي چانڊئي هڪڙي سردار نوبت خان نالي کي جهليو انهيءَ جي ترار
کيس انعام ۾ ڏني ويئي، ۽ نوبت خان کي قاسمي ڏني ويئي.

سن 1845ع ۾ سر چارلس نيپيئر بيجا خان سان وڙهڻ لاءِ لشڪر سنڀرايو. جنهن ۾ ٻه هزار
پيادا ۽ ٻارهن سو سوار ۽ 23 توپون ۽ ٻه هاٿي هئا. مير علي مراد خان کي به سندس لشڪر
سميت ساڻ ڪنيائين، ته مدد به ڪري ۽ سندس نظر هيٺ به هجي جو اڃا به شڪ هوس ته
متان ٻيا بلوچ سرڪار جي برخلاف ٿين.

13 تاريخ جنوري جي سر چارلس سکر مان شڪارپور آيو. ولي چانڊئي جو لشڪر
لاڙڪاڻي کان آيو ۽ انهيءَ سان جان جيڪب ۽ ٻيو هڪ آفيسر هو. مير علي مراد خان کي

حڪم هو ته پنهنجو لشڪر پوءِ پرو آئي. جنرل شڪارپور مان خانگڙهه، پوءِ روجهال ۽ پوءِ شاهپور آيو جتي دشمن لٿل هو ۽ جنهن جو پيو لشڪر اڃ ۾ لٿل هو. جنرل جي لشڪر تي هزار ڏور پڪڙي وڌا. سگهو ئي پوءِ پولاجي ۽ شاهپور ۽ اڄ ورتائون، ۽ دشمن کي پڄائي ڪڍيائون ۽ ڪيترا هزار ڏور ۽ قيدي هٿ ڪيائون، انهيءَ وچ ۾ مير علي مراد خان به لشڪر وٺي آيو. تن چئن سردارن پيش پوڻ جي آڇ ڪئي، پر جنرل جواب ۾ چيو ته جيسين بيجا پاڻ اچي پيش نه پوندو ۽ سرڪار جي پاسي نه ٿيندو. تيسين جيڪي سئو کن قيدي آهن سي سڀ مارائي ڇڏيندس. پر بيجا وڃي ترڪي جبل وٽ قابو ٿيو هو. ساڻس ئي هزار ماڻهو هئا. اتي چوڌاري ڦري آيس لاچار ٿي مارچ مهيني ۾ بيجا خان ڊومڪي، اسلام خان بگتي، دريا خان جڪراڻي ۽ ڪي ٻيا قرآن مٿن تي ڪٽي جنرل وٽ اندر تنبوءَ ۾ لنگهي آيا، جنرل اهو شرط رکيو ته هو درياهه جي هن ڀر لڏي وڃي ويهن. انهيءَ لاءِ هو پنهنجي راڄ ۾ پڇا ڪرڻ ويا. ٻئي ڏينهن ٻيا موتي آيا پر بيجا ۽ ڪي ٻيا پڇي ويا، پر سگهو ئي پوءِ هو گرفتار ٿي پيا. ڪي ڏينهن بيجا قيد ۾ هو. پوءِ دريا جي اڀرندي پاسي ڏي هن کي رهڻ جي لاءِ زمين ڏنائون ۽ مير علي مراد خان کي مٿس نظر داري لاءِ چيائون.

مياڻي جي جنگ ۾ توڙي انهيءَ کان پوءِ سرحد جي بلوچن سان وڙهڻ ۾ مير علي مراد خان جيڪا مدد ڏني، تنهن مان سرچارلس نيپئر توڙي گورنر جنرل صاحب بهادر ڏاڍا خوش ٿيا ۽ سرڪاري طرح سندس تعريف ڪيائون ۽ انهيءَ جي عيوض ۾ کيس انعام ڏيڻ ۽ ٻي مهرباني ڪرڻ جي ڪوشش ۾ رهيا. مياڻي جي جنگ کان اڳيرو به سرڪار جي مرضي مير علي مراد خان ۽ بهاولپور جي خان ۽ جيسلمير جي راول سان دوستي قائم رکڻ لاءِ مروت ڪرڻي هئي، مير علي مراد خان کي مير رستم خان جي هلت ڪري روهڙي جي اتر وارو ملڪ جيڪو سرڪار ضبط ڪري پنهنجي هٿ ڪيو هو، تنهن جو گهڻو ڀاڱو ڏئي ڇڏيائون، جو مير صاحب جي موروثي حق کان ٻاهر هو ۽ مير رستم خان کي پڳ جي ڪري مليل هو. بهاولپور جي خان کي سبز ڪوٽ ۽ پنگ پارا وارا پرڳڻا ڏنائون ۽ جي پڻ مير رستم خان جي ملڪ ۾ هئا، اگرچہ اصل ۾ خان جا هئا ۽ وڏن ميرن فتح ڪري ورتا هئا ۽ جيسلمير جي راول کي شاهگڙهه گنسيه ۽ ٻيا ڪي ٿر وارا قلعن ڏئي ڇڏيائون.

جڏهن مير رستم خان قرآن تي دستاويز لکي مير علي مراد خان کي ملڪ ڏنو. تڏهن روهڙي جي اتر وارن ضبط ڪيل پرڳڻن مان گهڻا انهيءَ دستاويز ۾ لکيل هئا، تنهن ڪري مير علي مراد خان ڏنل انعام تي راضي نه ٿيو. سندس مرضي هئي ته قرآن تي لکيل سارو ملڪ کيس ملي، ۽ انهيءَ لاءِ گجھي طرح وائسراءِ ڏي وڪيل موڪليائين. سر چارلس نيپئر کي مياڻي جي جنگ پيش هئي ۽ اهو ضبط ٿيل ملڪ ڪاردارن تي ڦريو ۽ انهن جي سنڀال پوري نه هئي، تنهن ڪري مير علي مراد خان کي في الحال انهيءَ جي سنڀال جي اجازت ڏني ويئي.

مير علي مراد خان اهو ملڪ ته هٿ ڪيو. پر پاڻ سيوهڻ وارن سرڪار جي ضلعن ۾ به اجازت کان سواءِ دست اندازي ڪرڻ لڳو ۽ فصلن جي بٽئي ڪرڻ يا ڍل اوڳاڙڻ لڳو آخر جنگ کان ٻه چار ورهيه پوءِ يعني 1845ع جي مئي مهيني ۾ سر چارلس نيپئر جي سفارش تي ايسٽ انڊيا ڪمپني ۽ مير علي مراد خان جي وچ ۾ ملڪ جي دنگن جي صفائي وغيره لاءِ عهد نامي جو مسودو تيار ڪري موڪليو. انهيءَ ۾ مير علي مراد خان مير رستم خان جي جاءِ تي رئيس شمار ڪيو ويو ۽ انهيءَ ۾ جيڪو ملڪ مياڻيءَ جي جنگ وقت سندس هٿ ۾ هو ۽ ٻيو جيڪو مير رستم خان لکي ڏنو هوس سو سڀ داخل ڪيو ويو هو.

انهيءَ ملڪ جو تفصيل هي آهي. مير رستم خان وارو ملڪ (1) ڪوهيرا چورا ٿريجا (2) نوشهرو (3) ڪنڊيارو (4) لڏو گاگن (5) خيرپور جو شهر (6) روهڙي (7) رڻ يا ٿر (8) نارو (9) شاه ڳڙهه، سردار ڳڙهه ۽ ٻيا قلعا (10) اٻاوڙو (11) خيرپور ڏهرڪي (12) امام واهه (13) شڪارپور مان 6/28 پاڻو (14) موغلي (15) چچ ۽ مزرڪا (16) روپاهه (17) بڙدڪا ۽ مير نصير خان وارو ملڪ (18) ميرپور (19) ماٿيلو (20) مهرڪي ۽ دادلوءِ جي ديهه انهن مان اڳي جيڪو ملڪ سرڪار ضبط ڪيو هو سو هو (6) (10) (11) (12) (18) (19) ۽ (20) نمبر وار اهو پويون مير علي مراد خان کي سر چارلس انعام طور ڏيڻو ڪيو. ٻيا به ڪي رواجي شرط هئا جن جي هتي ڏيڻ جو ڪو ضرور ڪونهي.

اها سفارش گورنر جنرل صاحب بهادر وٽ وئي پر ڪن سببن ڪري انهيءَ جي منظوري اچڻ ۾ دير ٿي، مير علي مراد خان کي شڪ پيو ته شايد سر چارلس کي اعتراض اٿاريا آهن، مگر سر چارلس هن کي خاطري ڏني ته ائين ناهي. حقيقت ڪري انهيءَ وچ ۾ بمبئي ۽

ڪي ٻين پاسي سر چارلس جي برخلاف سرڪار جي ڌيان تي ڳالهائون آيون. اوٽرام صاحب ۽ ڪي ٻيا سندس برخلاف ٿيا هئا. انهن جي خيال موجب سر چارلس زور ڪري ميرن سان جنگ ڪئي ۽ سنڌ ورتي نه ته مير عهد نامي قبول ڪرڻ لاءِ تيار هئا، فقط ٻن ٽن ڏينهن جي دير گهرجي هين، جنهن ۾ هو بلوچن سان صلاح مصلحت ڪري انهن کي راضي ڪن ها ۽ پيو ته سر چارلس مير علي مراد خان جي بيجا خان طرفداري ٿي ڪئي ۽ هن تي زياده مهرباني ٿي ڪئي جنهن جو هو لائق نه هو. انهن ڪري سرڪار سر چارلس جي سفارش ڪيل شرطن تي زياده پڇا ڳاڇا ۽ ويچار ۽ دير پئي ڪئي. نيٺ 1850ع ۾ لارڊ ڊلها ٽوڙي صاحب بهادر گورنر جنرل سنڌ ۾ آيو ۽ مير علي مراد خان سان اچي ملاقات ڪيائين. انهيءَ وقت بمبئي جو گورنر صاحب بهادر سر جارج ڪلارڪ هو ۽ پرننگل صاحب ٽن چئن ورهين کان سنڌ جو ڪمشنر هو ۽ کيس گورنر واريون اختيارون سنڌ جي لاءِ هيون.

انهيءَ وچ ۾ سرڪار کي مخفي طرح معلوم ٿيو ته مير علي مراد خان مير رستم خان واري قرآن تي لکيل نونهار واري عهد نامي ۾ جعلسازي ڪئي آهي ۽ ديهه لفظ ڪڍي انهيءَ جي بدران پرڳڻو لکيو آهي، جنهن ڪري ٺڳي ڪري انگريز سرڪار کان ملڪ وٺي ويو آهي. گورنر جنرل صاحب توڙي ڪمشنر صاحب انهيءَ مٿئين سال ۾ ان ڳالهه جي پنهنجي منهن تحقيقات ڪرڻ لڳا. ٻن ٽن ورهين کان اڳي اهڙي تهمت مير صاحب جي برخلاف مخفي طرح هيٺين ماڻهن ڪمشنر صاحب جي ڌيان تي آندي، پهرين شيخ علي حسين، جو اڳي مير علي مراد خان جو خاص نوڪر ۽ وزير هو ۽ سرڪار جو مٿس گهڻو راز هو پر ڪنهن خيانت ۽ ڪپت ڪرڻ ڪري مير صاحب وٽان پڇي هليو ويو هو ته متان کيس سزا ڏني ۽ هن جي ملڪيت مير صاحب ضبط ڪري ڇڏي. ٻيو منشي ذوقيرام هو، جو پڻ ڪنهن ڏوهه جي ڪري انگريز سرڪار جي جيل ۾ هو. ٽيون پير علي گوهر شاهه هو، جو اڳي مير علي مراد خان جي نوڪري ۾ هو ۽ جنهن الزام جي ڪري شيخ علي حسين نوڪري ويو هو انهيءَ ۾ شامل هو، چوٿون هو ٽوٽرمل، جو پڻ ڪنهن ڏوهه جي ڪري جيل ۾ هو. انهن سڀني پاڻ ۾

سازش ڪري مير صاحب جي بر خلاف معاهدي ڏيڻ جي رٿ ڪئي انهيءَ انجام تي نه رڳو گذريل ڏوهن جي معافي ملندڙ پر چڱو انعام به ملندڙ.

اها خبر شيخ علي حسين پهرين سر چارلس نيپئر کي ڏني هئي، جنهن انهيءَ بابت پي پڇا ڪئي ۽ سيپٽمبر 1847ع ۾ جڏهن سر چارلس ويو ۽ سندن جاءِ تي پرنگل صاحب ڪمشنر ٿي آيو تڏهن انهيءَ بابت هن کي سر چارلس ٻڌايو ۽ ڪاغذ ڏنائينس ۽ صلاح به ڏنائينس ته اهو ملڪ جو وڌيڪ ڏنو ويو آهي سو موٽائي وٺو پوندو ۽ انهيءَ لاءِ لشڪر موجود رکجي، اگرچہ مير صاحب جي تڪرار ڪرڻ جو ڊپ ڪونهي. پرنگل صاحب مٿي گورنر صاحب کي رپورٽ ڪئي، جنهن جو ارادو هو ته سنڌ ۾ اچي جانچ ڪري پر ڪن ضروري سببن ڪري اچي نه سگهيو. ٻئي سال 1848ع ۾ آڪٽوبر مهيني ۾ ڪمشنر صاحب کي حڪم آيو ته تون پاڻ انهيءَ بابت جانچ ڪر. انهيءَ سال هن کي جانچ ڪرڻي هئي پر پنجاب ۾ گڙبڙ هڻڻ ڪري هن اهڙي جانچ انهيءَ وقت ڪرڻ مناسب نه ڄاتي ۽ سر چارلس نيپئر، جو سنڌ مان ويڃڻ کان پوءِ هندستان جو ڪمانڊر چيف ٿيو هو، تنهن جي سنڌ ۾ اچڻ جو امڪان هو. تيستائين جانچ مهمل رکي ويئي هئي، پر سر چارلس به نه اچي سگهيو تنهن ڪري ٻئي سال 1850ع ۾ جڏهن گورنر جنرل صاحب بهادر سکر ۾ آيو تڏهن ڪمشنر صاحب اچي اُتي گڏيس ۽ پوءِ جانچ ٿي.

انهيءَ جانچ لاءِ هڪ ڪميشن مقرر ٿي، جنهن ۾ ٽي ميمبر هئا، هڪڙو پرنگل صاحب ڪمشنر جو پريزيڊنٽ هو ۽ ٻيو ميجر جيڪب سرحد وارو ۽ ٽيون ميجر لئنگ، جو ڪاٺياواڙ جو پوليتيڪل ايجنٽ هو. انهن جي اڳيان ڪورٽ وانگي مقدمو هليو، جنهن ۾ پهرين فرياد جي طرف شاهدي ورتي وئي ۽ پوءِ جوابدار جو بچاءُ ۽ پوءِ سندس بچاءُ جا شاهد ورتا ويا ۽ پوءِ هنن جو فيصلو ٿيو يا راءِ ڏني ويئي، اها ڪميشن 20 اپريل سن 1850ع جي سکر ۾ ويٺي.

انهي مقدمي جي ڪارگذاريءَ جو مختصر ذڪر هيٺ ڏجي ٿو. پهريون شاهد جو مير علي مراد خان صاحب جي بر خلاف هو سو شيخ علي حسين هو، جو شيخ امام بخش ويٺل انبهٽا ضلع سهار نپور جي جو پٽ هو ۽ جونيئر صاحب جو خاص نوڪر، رازدار عام مختيار ۽

معتبر وزير هو. 1843ع کان وٺي 1846ع تائين انهيءَ عهدي تي هو. پوءِ وچ ۾ نڪري ويو هو. پر وري سر چارلس جي سفارش سان 1848ع ۾ انهيءَ ساڳئي عهدي تي آيو. سگهو ئي پوءِ مير صاحب مٿس رنج ٿيو ۽ هونوڪري ڇڏي پڇي ويو. اهو پهريون شخص هو جنهن سر چارلس کي اها خبر ڏني، پائنجي ٿو ته انهيءَ ڪم ۾ شامل ٿيڻ يا مدد ڪرڻ ڪري يا لڪائڻ ڪري جيڪو انعام مير صاحب ڏنو هوس سو پورو نه هو ۽ وڌيڪ ٿي گهريائين جو مير نه ڏنس، تنهن ڪري هو سندس برخلاف ٿيو. هن جي شاهدي مان معلوم ٿيو ته اها جعلسازي سندس روبرو ٿي ۽ قرآن تي لکيل عهد نامي جي پهرئين صفحي ۾ ديهه جو اکر ڪرڙي ماڻيلي جي اڳيان پرڳڻو لکيو ويو ۽ پنيانس ميرپور ۽ مهرڪي جو پرڳڻو به لکيو ويو ۽ لفظ بمرضي کي پڇي مهرڪي ڪيو ويو. پر جڏهن اهو اکر معلوم ٿيڻ جهڙو هو تڏهن اهڙو ٻيو صفحو لکي انهيءَ جاءِ تي اٽڪايو ويو ۽ اهو ٺاهيل اکر وارو نڪتل صفحو وٽس موجود هو ۽ اصل عهد نامو قرآن ۾ پير علي گوهر جو لکيل هو ۽ شيخ علي حسين انهيءَ وقت حاضر هو. ٻيو ورق به وري پير علي گوهر لکيو هو ۽ اصلوڪي عهد نامي جو نقل بروقت ڪمشنر صاحب جي سيڪريٽري برائون صاحب ڏي موڪليو ويو هو. جو دفتر ۾ هو جنهن جي منشي کي پوءِ مير صاحب ڏهه هزار رپيا رشوت ڏئي اهو ڪڍائي ورتو هو ۽ اصل واري عهد نامي جو نقل صاحب جي منشي ٽؤنرمل وٽ به موجود هو. جو شيخ علي حسين بروقت ڪري ڏنو هوس، پير علي گوهر ولد پير صبغت الله ويٺل پير جي ڳوٺ واري انهيءَ ڳالهه جي تصديق ڪئي ۽ مير علي مراد خان جو لکيل ڪاغذ به هن پيش ڪيو جنهن ۾ لکي ڏنل هئائينس ته جي پس پيش اها ڳالهه جي ظاهر ٿي ته کيس ڪي نقصان پري ڏيندو. منشي ٽؤنرمل ولد ٿهلام ويٺل سکر جي به تصديق ڪئي. اصلوڪو قرآن به مير صاحب پيش ڪيو. جنهن مان اصلوڪو ورق نڪتل ڏسڻ ۾ آيو. منشي زوقيرام جو پڻ منشي ٽؤنرمل وانگي صاحب جي دفتر ۾ منشي هو. تنهن به اهڙي ئي ڳالهه ڪئي، مگر اهو انهيءَ وقت ڪپت جي ڏوهه ۾ شڪارپور جي جيل ۾ هو.

انهيءَ کان سواءِ ٻيا به ڪي خط دفتر مان نڪتا جي انهن تڪراري ديهن جي نسبت ۾ هئا. ڪي خود مير صاحب جا ۽ ٻين ميرن جا لکيل هئا ۽ ڪي آفيسرن جا، پر انهن سڀني ۾

ڏيکاريل ديھن جو ذڪر ھونہ پرڳڻن جو. انھيءَ مان بہ ثابت ھو تہ اصل دستاويز ۾ ديھ لفظ ھو پوءِ پرڳڻو ٿيو آھي ۽ ميرپور ۽ مھرڪي جو نالو ٿي ڪونہ ھو.

مير علي مراد خان پنھنجي بچاءَ ۾ پھرين تہ شيخ علي حسين ۽ پير علي گوھر جي دشمني ڏيکاري، جن کي سر چارلس نيپئر جي منشي مرزا علي اڪبر جي چورت ھئي ۽ جنھن کي مير صاحب ڪيترن لکن رپين جي ڪپت ڪري ڪڍي ڇڏيو ھو. اھي اڳي معتبر ھئا جو مھر وٽن رھندي ھئي ۽ ھر طرح جو ڪين اختيار ھو. ٽؤنرمل جي برخلاف فقط ڏيکاريائين تہ ھو ڪپتو ۽ قيدي آھي. عھد نامي جي نسبت ۾ چيائين تہ جيڪو موجود آھي سو برابر آھي، انھيءَ جو ڪوبہ لفظ بدليل ناھي. بچاءَ ۾ ست شاھد بہ پيش ڪيائين. ھڪڙو پنھنجو چاچو مير زندگي خان، ٻيو سندس نوڪر محمد خان جلباڻي جو اڳي مير رستم خان جو نوڪر ھو. سليمان آبدار جو پٽ مير رستم خان جو نوڪر ھو ۽ جو انھيءَ وقت نوڪري ۾ نہ ھو چوٿون، مير نصير خان جو نوڪر فضل محمد خان جيڪو ان وقت سندس نوڪر ھو. علي گوھر جو ھڪڙو فوتي نوڪر حسين شاھ، ڇھون شڪارپور جو قاضي محمد ۽ ستون فتح محمد ولد حاجي توشڪي، جو ڪھڙن جو زميندار ھو. جنھن جي نالي پير علي گوھر چيو تہ مون مير علي مراد خان ڏي موڪليو تہ سندس بچاءَ وارو ڪاغذ کيس لکي ڏئي، پر ان ڳالھ کان انڪار ڪيو. پھرين ٽن شاھدن جي شاھدي ھئي تہ مير رستم خان ماڻيلي ۽ ميرپور ۽ مھرڪي جا پرڳڻا لکي ڏنا ھئا. ٻين پير علي گوھر وٽ مھر رھڻ جي ڳالھ ڪئي جا ڪورن ڪاغذن کي لڳائيندو ھو جيڪي ٻيا خط فريادي جي طرفان پيش ٿيا ھئا، تن کان بہ مير صاحب انڪار ڪيو ۽ چيائين تہ اھي شيخ علي حسين جا لکيل ھوندا.

مطلب تہ ڪميشن کي فرياد جي طرف جي شاھدن تي زيادہ اعتبار آيو ۽ بچاءَ جي شاھدن تي ڪوبہ اعتبار ڪونہ آيو ۽ انھن کي ڪيل جعلسازي پوري طرح ثابت ٿيڻ ڏسڻ ۾ آئي.

انھيءَ مقدمي جا ڪاغذ ۽ انھيءَ تي لکپڙھ ھلندي 1851ع گذري ويو. آخر وائسراءِ جي حڪم موجب 21 جنوري 1852ع جي ڪمشنر صاحب سربارتل فريئر، جو انھيءَ وقت ڌاري پرنگل صاحب کان پوءِ ڪمشنر ٿي آيو ھو تنھن اشتھار جاري ڪيو جنھن ۾ ڏيکاريو ويو تہ ھندستان جي سرڪار کي وسھڻ جو سبب آھي تہ ھز ھائينس مير

علي مراد خان خيرپور وارو ڪن جعلسازي ۽ ٺڳي جي ڪمن ڪرڻ سان انگريز سرڪار جي ملڪ سنڌ جي مان ڪجهه ملڪ ڪٽي ويو آهي. انهيءَ ڪري جانچ ڪئي ويئي جنهن ڪري هز هائينس پاڻ تان اها تهمت لاهي نه سگهيو ۽ صاف طرح ثابت ٿيو ته جنهن قرآن ۾ نونهار جو عهد نامو لکيل هو تنهن مان هڪڙو ورق ڪڍي پيو انهيءَ جي جاءِ تي وڌائين، جنهن ڪري ڪپت ڪري انگريز سرڪار جا ڪي پرڳڻا ڪٽي ويو. اهڙي ثابت ٿيل ڏوهه تان سرڪار گذر ڪرڻ نٿي گهري ۽ حڪم ٿي ڪري ته مير علي مراد خان رئيسي جي درجي تان لاهيو وڃي ۽ جيڪو ملڪ سندس پيءُ مير سهراب خان کيس ورثي ۾ ڏنو هو فقط اهو سندس قبضي ۾ رهي ۽ ٻيو سڀ کانئس وٺجي ۽ انگريز سرڪار جي شمار ۾ اچي. انهيءَ ملڪ جي ماڻهن کي حڪم ٿو ڏجي ته اڳتي اهي انگريز سرڪار جي رعيت ٿي سگهجن ۽ آرام ۾ گذارين ته سرڪار انهن کي سندن دشمنن کان توڙي ٻئي نقصان ۽ ايڏاڻ کان بچائي.

انهيءَ ملڪ جو تفصيل به ڏنو ويو ته اصل مير سهراب خان جو ملڪ ويهه لک اُوڻيتاليهه هزار رپيا پيدا ڪندو هو. اهو 1828ع ۾ هن وصيت ڪرڻ سان پنهنجن ٽن پٽن کي ورهائي ڏنو ۽ سڀ چار حصا ڪيائين. هر هڪ پٽ کي هڪ حصو ڏنائين يعني مير رستم خان ۽ مير مبارڪ خان ۽ مير علي مراد خان کي، باقي چوٿون حصو مير رستم خان کي پڳ ۽ گاديءَ جو زياده ڏنو ويو. مير رستم خان جي ٻن حصن ۾ نوشهرو ڪنڊيارو، لڏو گاڳن، بڙديڪا، روپاه، اوباوڙو، پوري، ڪهڙا، سبزل ڪوٽ، بکر ۽ ڪي ٻيون جايون ۽ ساري ملڪ جو محصول. انهيءَ جي تخميني موجب پيدائش يارهن لک ۽ سترهن هزار هئي. مير مبارڪ خان جي حصي ۾ گهوٽڪي، سعيدپور، ميهري، جمسيرا، ماٿيلو، ميرپور، مهرڪي، نيا خالي ۽ ڪي ٻيون جايون. پيدائش چار لک چاهتر هزار ۽ پنج سئو رپيا، ۽ مير علي مراد خان جو حصو گاگري، خم بيلا، احمد آباد يا ڏيجي جو ڪوٽ، خيرپور، نارو ۽ ڪي ٻيون جايون. پيدائش ٻه لک پنجاڻوي هزار ۽ پنج سئو رپيا (ڏسو نقشو ضمو (2))

انهيءَ اشتهار موجب تعميل ڪئي ويئي. سگهو ئي پوءِ شيخ علي حسين، جو مير صاحب جي برخلاف مڪ شاهد هو سو بمبئي ۾ اچي گذاري ويو. مرڻ کان ٿورو اڳي هن سر چارلس نيپئر جي منشي مرزا علي اڪبر کي پاڻ وٽ گهرايو اهو ئي شخص هو جنهن پهرين مير

صاحب جي برخلاف رپورٽ ڪئي هئي ۽ انهيءَ جي اڳيان ۽ پوليس واري صاحب جي روبرو هن هيٺيون اظهار ڏنو جنهن ۾ پنهنجو ڪوڙ قبول ڪيائين ۽ هن کي ڀارت ڪيائين ته ”مون وٽ خرچ تمام ٿورو آهي، منهنجي مرڻ کان پوءِ منهنجي ڪفن دفن جو بندوبست ڪجائين. سرڪار جيڪا پن سون رپين جي پينشن مون کي ڏيئي ڪئي آهي سا منهنجي پٽ ۽ عيال کي ملي. مون مير صاحب سان جيڪا نمڪ حرامي ڪئي آهي، تنهن جو آئون هاڻي خدا جي اڳيان ڪهڙو جواب ڏيندس. ڪمشنر جي اڳيان مون ۽ پير علي گوهر ڪوڙي شاهدي ڏني، جو اسان جي مير صاحب سان دشمني هئي.“

باب تيرهون

سر مير علي مراد خان جي حڪومت

پاڻو پيو: سندس وفات تائين

مير علي مراد خان سرڪار جي ڪيل فيصلي جي برخلاف ڪمشنر صاحب کان وٺي وائسراءِ صاحب تائين گهڻيون ئي عرضيون ڪيون، پر انهن جو ڪوبه اثر ڪونه ٿيو. آخر ارادو ڪيئن ته ولايت ۾ وڃي مڪه معظمه ۽ پارليامينٽ جي اڳيان اپيل ڪريان، جڏهن سرڪار کي انهيءَ جي خبر پئي تڏهن هن جي اوڏانهن وڃڻ تي اعتراض اٿاريائون. انهيءَ هوندي به جڏهن مير صاحب آخر هتان ولايت ويو تڏهن ڪورٽ آف ڊائريڪٽرس ملڪه معظمه جي سلام ڪرڻ جي هن کي منظوري نه ڏني.

سن 1856ع ۾ سربرارٽل فريئر ڪمشنر صاحب سنڌ جو ارڙهن مهينن جي موڪل تي ولايت ويو ۽ سندس جاءِ تي جنرل جيڪب، جو سرحد سنڌ جو پوليتيڪل ايجنٽ هو، سو مقرر ٿيو. انهيءَ سال جي اپريل مهيني ۾ مير صاحب به داد خواهي جي لاءِ ولايت روانو ٿيو. پنهنجي جاءِ تي پنهنجو وڏو پٽ مير شاهنواز کي مير منشي ڪشنداس سميت ملڪ هلائڻ لاءِ ڇڏي ويو هو. ٻئي سال 1857ع ۾ جڏهن هندستان ۾ مشهور فساد ٿيو، تڏهن سرڪار مير صاحب کي موٽي پنهنجي ملڪ ۾ وڃي بندوبست ڪرڻ لاءِ زور ڪيو پر مير صاحب اتي سرڪار کي پنهنجي ۽ پنهنجي رعيت جي ايمانداري ۽ وفاداري جي خاطري ڏني ۽ پنهنجي پٽ کي تاڪيد لکيائين ته سرڪار کي پيادن ۽ سوارن جي لشڪر موجود ڪري ڏيڻ ۽ فساد بند ڪرڻ ۾ مدد ڏئي. ان موجب هو پٺاڻ ۽ پنجابي ۽ سنڌي ماڻهن جو لشڪر جنرل حافظ حڪومت خان هيٺ وٺي شڪارپور ۾ وڃي حاضر ٿيو ۽ سرڪار کي ڏاڍي چڱي مدد ڏنائين ۽ همت ۽ بهادري ڏيکاريائين ۽ 25 فساد پڪڙيائين هن جي خدمتگذاري جي ڪري سرڪار ڏاڍي خوش ٿي ۽ انعام ۾ ٻه هزار رپيا ماهيانو پيشن مقرر ڪري ڏنائونس، مگر هن توڙي سندس والد قبول نه ڪئي. انهيءَ ڪانسواءِ به ٻيو حڪومت جو ڪم مير شاهنواز خان برابر ڪندو رهيو. ڏيڍ ورهيه کان پوءِ جڏهن مير علي مراد خان موٽي آيو تڏهن وري اچي پنهنجي گادي تي ويٺو.

جڏهن مير صاحب ولايت ڏي ٿي ويو تڏهن پاڻ سان پنهنجو پٽ مير فيض محمد خان وٺي ويو. مير فيض محمد خان بيمار هئڻ ڪري پيءُ کان ٻه مهينا اڳي موتي سنڌ ۾ آيو هو ۽ مسٽر ايڊورڊ ڪافي ڪي پنهنجو سيڪريٽري ڪري وٺي ويو ۽ حڪيم امام الدين خان به ساڻ ڪنيائين. اهو صاحب اصل آئرلينڊ جو ماڻهو ۽ پهرين هندستان ۾ سپاهي ٿي آيو هو پوءِ سرچارلس نيپئر هن کي ڪراچي ۾ پوسٽ ماسٽر مقرر ڪري رکيو ۽ پوءِ وڏي وڃي پوسٽ ماسٽر جنرل ٿيو. مير صاحب جي گهڻن ورهين کان ساڻس سڃاڻپ هئي ۽ وزير صاحب به هن جي سفارش ڪئي هئي. شرط اهو هو ته مير صاحب هن کي ٽي هزار پاڻونڊ ڏيندو جنهن مان هڪ هزار پاڻونڊ هتي ۽ باقي پوءِ ولايت ۾ قسطن سان ۽ جيڪڏهن مير صاحب فتحياب ٿيو ته حياتي تائين هڪ هزار پاڻونڊ ساليانو ڏيندو رهندو ۽ ڪا جاگير به عطا ڪندس.

جڏهن ولايت ۾ وبا تڏهن ڪافي صاحب سيڪريٽري ٿي گهڻيون ئي درخواستون ڪيون ۽ مٿاهيان، آخر پارليامينٽ جو هڪڙو ميمبر، جو بئرسٽر يا ڪئبنس ڪونسل به هو تنهن سان معرفت پيدا ڪيائين ۽ انهيءَ سان اهو بندوبست ڪيائين هو ته هو بورڊ آف ڊائريڪٽرس وٽ توڙي پارليامينٽ ۾ پڪارون ڪري ايسٽ انڊيا ڪمپني ۽ انگريز سرڪار جيڪو موروثي ملڪ ۽ پڳ وارو ملڪ ڪانئس ڪسيو آهي سو موتي وٺي ڏئي. انهيءَ صاحب جو نالو مسٽر آئزڪ بت هو جو آئرلينڊ جو ماڻهو هو. شرط اهو هو ته جي مير فتحياب ٿيو ته هن کي پنج هزار پاڻونڊ ملندا ۽ جي انهيءَ ڪم لاءِ هن کي هندستان ڏي وڃڻو ۽ ان جي حاڪمن کي ڪي چوڻو چوانو پيو ته ٻيا پنج هزار به وٺندو. ٽي سؤ پاڻونڊ علي الحساب هن کي ڏنا ويا. هن بورڊ آف ڊائريڪٽرس ۽ ڪن ٻين وٽ آمدرفت ڪئي ۽ پارليامينٽ ۾ به سوال پيش ڪرايائين، ليڪن انهيءَ وقت ڌاري هندستان ۾ فساد جوڊپ هو تنهن ڪري پارليامينٽ انهيءَ تي بحث ڪري نه سگهي. بت صاحب مير صاحب کي ٻڌايو ته بورڊ هڪڙو خط هندستان ڏي موڪليو آهي ته کيس پنهنجو حق موٽائي ڏين. اهڙو ڪاغذ مير صاحب کي ڏيکارين پڙ مير صاحب کي خاطري نه ٿي، تنهن ڪري شرط موجب جيڪي پيسا ڏهه هزار گهريائينس انهيءَ لاءِ کيس به هندستان ۾ هلڻو ٿيندو سي مير

صاحب هن کي نه ڏنا، فقط ٻه هزار پاڻونڊ في الحال ڏنائينس، آخر مير صاحب وڌيڪ ترسٺ مناسب نه ڄاڻي ڏنل دلاسي تي ڀروسو رکي ولايت مان روانو ٿيو ۽ پهرين پئرس ۾ پوءِ ويٺا ۽ پوءِ ٿريست ۾ آيو. انهيءَ وچ ۾ بت صاحب کي ڪافي صاحب ۾ ٻن هزار پاڻونڊن جي ڪپت جو شڪ گذريو سو ٿريست ۾ آيو. ڳالهين ڪلڻ تي مير صاحب ڪافي صاحب کي پنهنجي نوڪريءَ مان ڪڍي ڇڏيو ۽ ڪپتان لئنگلي، جو اڳي مدراس ۾ انگريزي رجمنٽ جو آفيسر هو ۽ مسٽر ولسن کي پنهنجو سيڪريٽري ڪيائين. مير صاحب، بت صاحب کي هندستان ۾ هلڻ لاءِ چيو پر آخر ٺهراءُ اهو ٿيو ته مير صاحب پنهنجي پٽ ۽ ٻين دوستن سان صلاح ڪري پوءِ لکنڊو ته هو ويندو، مگر ٻه هزار پاڻونڊ ڏنائينس، پوءِ هندستان ڏي روانو ٿيو.

پويان ڪافي صاحب، بت صاحب تي فرياد ڪئي ۽ پيسن جي دعويٰ ڪئي، انهيءَ جي جاچ لاءِ پارليامينٽ ڪميٽي مقرر ڪئي جنهن ۾ نَو ميمبر هئا ۽ سر جيمس گريهام پريزيڊنٽ هو. انهن سارو ڪيس هلايو. سوال اهو ته بت صاحب کي پارليامينٽ جو ميمبر ٿيڻ جو حق نه هو. مير صاحب کان پيسا وٺڻ ۽ فيصلي جو شرط ڪرڻ، آخر مارچ سن 1858ع ۾ فيصلو ٿيو ته ڪافي صاحب ڪپت ڪئي پر نه بت صاحب، جنهن هندستان ۾ هلڻ جو انجام ڪيو هو. ڏهن هزارن وٺڻ سان پر پنهنجي هن وڃڻ جو ضرور نه ٿيو فقط ولايت جي ڪم لاءِ ٻه هزار پاڻونڊ هڪڙا ۽ ٽي سئو پاڻونڊ ٻيا ورتائين ۽ لکپڙهه ڪيائين ۽ بورڊ کي ڏنائين، پر پارليامينٽ جي نسبت ۾ بت صاحب کي به ڪين ڪيو ۽ انجام ۾ ڪيو هئائين.

جيڪو عرصو ڏيڍ ورهيه کن مير صاحب ولايت ۾ رهيو تنهن ۾ تمام چڱي هلت رکيائين ۽ ماڻهن کي احسانن سان خوش ڪيائين ۽ هلڻ مهل لنڊن جي لارڊ ميئر کي هڪ سئو پاڻونڊ خيراتي ڪم لاءِ ڏنائين، جنهن ڪري اتان جي اخبارن ۾ سندس گهڻي تعريف ٿي. نومبر جي شروعات ۾ بمبئي پهتا. آڳوٺ ۾ هئا ته مير شاهنواز خان ۽ ٻين جا خط هڪڙي منشي آڻي ڏنا پوءِ ايلچي واري بنگلي ۾ وڃي لٿا اتي شهر جا گهڻا معزز ماڻهو مير صاحب جي ملاقات لاءِ آيا. خصوصاً آغا خان، جنهن مير علي مراد خان وانگي انگريز سرڪار کي سنڌ ۾ گهڻي مدد ڏني هئي ۽ ساڻس وفادار ٿي رهيو هو. مير صاحب سان حڪيم الدين

هڪڙو معتبر ڏيهي ماڻهو هو جو سندس گهڻي ڪم ايندو هو. انهن ڏينهن ۾ ايلفنسٽن صاحب بمبئي جو گورنر هو. تنهن سان ملاقات ٿي. سگهو ئي پوءِ مير علي بخش خان، جو مير علي مراد خان جو ڀائٽيو هو ۽ ساڻس ٺهيل هو ۽ سندس نياڻو ٿيڻ وارو هو سو بمبئي ۾ آيو ۽ اچي مير صاحب سان گڏيو. مير صاحب بمبئي ۾ گهڻا عمدا قيمتي عربي گهوڙا خريد ڪيا ۽ ولايت ۾ گهڻيون ئي عمديون بندوقون خريد ڪيون هئائين، جو انهن ٻنهي شين جو هو قدردان ۽ خريدار هو. گورنر صاحب مير صاحب سان چڱي طرح پيش آيو ۽ گهڻو دلاسو ڏنائينس ۽ سندس سفارش ڪمشنر صاحب سنڌ جي ڪيائين، تنهن ڪري مير صاحب گهڻو خوش ٿيو ۽ سرڪاري طرح سندس لاءِ هڪڙي آڳوٺ جو به بندوبست ٿيو. تنهن ۾ پنهنجي عملي سميت چڙهي روانو ٿيو ۽ اچي ڪراچي پهتو.

ڪمشنر صاحب ڪراچي ۾ ڪين هئا، گشت تي هئا ۽ سکر ۾ منزل هين. مير شاهنواز خان ۽ ٻه ٻيا ننڍا مير ڪراچي ۾ آيا ۽ مير صاحب سان گڏيا. سو ڪن سوارن سان خيرپور مان منزلون ڪري آيا هئا. آخر 21 ڊسمبر جي آڳوٺ ۾ چڙهي پهرين سمنڊ ۾ ۽ پوءِ درياھ جي منهن حجامڙي وٽان درياھ مان هليا. جهاز جو نالو فريئر هو. 3 جنوري سن 1859ع جي سکر ۾ پهتا. جتان ٻيڙين جي رستي سامان وغيره ٺاڇن کان خيرپور موڪليو ويو. مير صاحب ڌار سڌو خيرپور جي ويجهو اچي لٿو ۽ سندس عملو به پوءِ خيرپور ۾ آيو.

ولايت مان خير سان موٽي اچڻ ڪري خيرپور ۾ خوشيون ٿي ويون. شهر ۾ داخل ٿيڻ وقت سلامي جون توبون چٽيون ۽ سڀ ماڻهو اچي کيس گڏيا. انهيءَ وقت سندس وڪيل حافظ حڪومت خان هو. دوباغو جتي اڳي ريزيڊنٽ جو بنگلو هوندو هو اتي خوشيءَ ۽ مانيءَ جي مجلس ڪئي ويئي ۽ سکر ڪي دعوت ڏني ويئي ۽ اتي ناچ ۽ راڳ به ٿيا ۽ بازن جي شڪار ۽ ٻين قسمن جو تماشو به ٿيو. ٻئي ڏينهن صبح جو مير صاحب ڪوچ ڪري هميشه واري گشت تي نڪتو. جو اڪثر شهر ۾ نه رهندو هو. انهيءَ وقت سندس مختيارڪار مراد خان هو ۽ هو تنگ ۽ ڪشنداس سندس مير منشي هئا. چئن ڏينهن کان پوءِ سکر ۾ ڪمشنر صاحب سان ملاقات ٿي، جنهن ۾ مير صاحب پنهنجي ملڪ جي سڌاري لاءِ هن سان گهڻيون ئي صلاحون ۽ مشوره ڪيا. جيئن ته تعليم جي لاءِ اسڪول کولڻ ۽

ڪتابن ۽ ماسترن جي لاءِ ميجر گولڊ سمنڊ صاحب کان مدد وٺڻ، بمبئي جي ميڊيڪل ڪاليج مان ڪو ڊاڪٽر گهراڻي ۽ انگريزي دوائن جو بندوبست ڪرڻ، يورپين ۽ ڏيهي ماڻهن ۽ مسافرن لاءِ بنگلا ۽ مسافر خانا ٺهرائڻ، مصر، بمبئي ۽ يورپ مان چڱا چڱا وڻ ۽ ٻج گهراڻي، مدراس مان نير جي ڪارخاني لاءِ ماڻهو گهراڻي، اهي سڀ بندوبست نيٺ آهستي آهستي ٿيڻ لڳا ۽ ملڪ سڌري ويو ۽ مير صاحب انگريزي تعليم پکيڙڻ جو اهڙو شائق هو جو پنهنجن منشين جي اولاد سان منشي مولراج بي، اي کي پنهنجي خرچ تي ولايت موڪليائين، تعليم وٺڻ لاءِ ۽ هو بئرسٽر ٿي آيو، جو پوءِ انگريز سرڪار جي نوڪريءَ ۾ داخل ٿيو ۽ اڃا تائين نوڪري ۾ آهي.

ولايت مان موٽي اچڻ کان پوءِ سرڪار وري به مير صاحب کي سندس ولي عهد مير شاهنواز خان جي حسن خدمتيءَ جي ڪري ٻارهن هزار رپيا درماهي پيشن جي آڇ ڪئي پر مير صاحب وري به قبول نه ڪئي ۽ انهيءَ جي بدران زياده ملڪ جو ٽڪر گهريائين جا ڳالهه انگريز سرڪار قبول نه ڪئي. انهيءَ کان پوءِ به وقت به وقت وائسراءِ يا گورنر صاحبن جي ملاقات وقت ساڳيو عرض اشارتا يا ٻي طرح ڪندو رهيو، مثلاً جڏهن وائسراءِ لارڊ ڊفرن صاحب سان روهڙيءَ ۾ سندس ملاقات ٿي، تڏهن مير صاحب کي نفرس جي بيماري هئي، يعني پيرن جي سنڌن ۾ سور هو. لارڊ ڊفرن صاحب پارسي تمام چڱي ڳالهائيندو هو جو اڳي روم ۽ ايران جي طرف سفير ٿي رهي آيو هو. مير صاحب سئين ٿي نه بيهڻ ڪري انهيءَ بيماريءَ جو عذر ڪيو تڏهن لارڊ صاحب پارسي ۾ چيس ته بمبئي ۾ پهچڻ شرط اوهاڻ جي پير جي علاج جو بندوبست ڪندس. مير صاحب ورنديءَ ۾ چيس ته آئون صاحب جو شڪر گذار آهيان مگر مون کي پير جي سور جو علاج نٿو گهري، پيٽ جي سور جو علاج ٿو گهرجي، يعني وڌيڪ ملڪ ڪشادي گذران لاءِ، انهيءَ طرح وقت بوقت موقعي ملڻ تي شڪايت به ڪندو رهيو ۽ عرض احوال به ڪندو رهيو، ساڳئي وقت ۾ سرڪار جي مدد لاءِ هر طرح ڪوشش ڪندو به رهيو ۽ جيڪي وڏا صاحب ايندا هئا، توڙي ڪمشنر صاحبن جي خدمت چاڪري به ڪندو رهيو، جنهن ڪري هو منجهانئس گهڻو خوش ٿيندا هئا ۽ ٿورو ٿورو ڪري سندس عزت افزائي ڪندا رهيا، اگرچہ ڪسيل ملڪ وري نه ڏنائونس.

سال 1865ع ۾ جڏهن مانسفيلڊ صاحب سنڌ جو پنجون ڪمشنر هو تڏهن مير علي مراد خان جي سلامي واريون 15 تبون، جي وچ ۾ بند ڪيون ويون هيون، سي وري بحال ٿيون. سال 1875ع ۾ جڏهن پرنس آف ويلس صاحب هندستان آيو هو تڏهن مير صاحب مختصر عملي سان بمبئي ڏي سندس ملاقات جي لاءِ ويو، جيئن بيا راجائون ۽ نواب آيا هئا. 1876ع جي پڇاڙي ڌاري درياھ جي اٿل ڪري خيرپور جو شهر ٻڏڻ تي هو. گهڻي خرچ سان شهر جي چوڌاري بند ٻڌايو ويو. مير صاحب جو پٽ مير جان محمد خان خاص انهيءَ بند جي حفاظت لاءِ مقرر هو. مگر درياھ ۽ برسات جي زور ڪري اوچتو رات جي وقت ڪوڪرن وٽان بند ڀڄي پيو ۽ شهر ۾ پاڻي ڪاهي پيو. زلزلو مچي ويو. ماڻهن کي پنهنجا سر بچائي ڪڍڻ محال هو. وچين پاڻي کان سواءِ ٻيو شهر سڄو ٻڏي ويو ۽ جايون ڪري پيون. پوءِ وري مير صاحب جي مهرباني سان شهر آباد ٿي ويو. انهيءَ وقت مير صاحب جي حڪم موجب مون پارسي شعر ۾ ڪي تاريخون لکيون هيون جي هيٺ ڏجن ٿيون.

دوش، شنيدم خبر دردناڪ خيرپورست اندر غم مبتلا

غرق بدريا شده ديھات و شهر، خلق براز خوف برون شديپا

مال غريبان همگي دزد برد باز بهر سودر جور و جفا

اين خبر آرام دلم را ببرد محو بتاريخ نموده مرا

فکر همي کردم ازان غم که دل نعره زد و گفت غم کربلا

(ايضا) امسال از حڪم قضا درريا فراوان امده تڪثير جريان يڪطرف تڪرير باران يڪطرف شد خيرپور عرق اندران ديده خرابي بيڪران نقص اميران يڪطرف رنج فقيران يڪطرف بيرون شد نداز خام ها، باناله و افسانه ها فرياد و افغان يڪطرف، اسباب و سامان يڪطرف دزدان بغارت تاختين آن و اين پردا ختنند مال غريبان يڪطرف حال پريشان يڪطرف تاريخ مي جستم که دل ناگه بيانگ نرم گفت اوبار طوفان يڪطرف پيکار دزدان بڪطرف (ايضا) هي هي غريبان (ايضا) ملڪ شه خيرپور ز آب پراز باک شد - مده تاريخ آن آب غضبناک شد.

1877ع ۾ جڏهن سر وليم ميرپوبدر صاحب سنڌ جو ڪمشنر هو. تڏهن دهلي ۾ جيڪا نوابن ۽ راجائن ۽ اميرن جي دربار ٿي هئي، تنهن ۾ مير صاحب جو وڃڻ ٿيو. اتي سونهري جهنڊو ۽ ٻيو سامان سرڪار کيس عطا ڪيو. ۽ اتي سندس ٻين راجائن ۽ نوابن سان معرفت ٿي ۽ دوستي جو رستو جاري ٿيو. انهن مير صاحب کي پنهنجي ملڪ ۾ اچي شڪار ڪرڻ جون دعوتون ڏنيون. مير صاحب فقط ڪپورٽلا جي راجا وٽ وڃي شڪار ڪيو ۽ ڏاڍو خوش ٿيو ۽ پٽيالي جي مهاراجا جي شادي ۽ تاج پوشي جي دعوت تي پنهنجو وزير منشي اتم چند وڏي اتالي سان موڪليائين.

1882ع ۾ هڪڙي ڏينهن مير صاحب پکين جو شڪار ٿي ڪيو. گهڻو لشڪر پکين جي پٺيان هو ته هڪڙو حر وجهه وٺي، مير صاحب جوو اُٿ تي سوار هو. تنهن تي تپاچي جا ٻه فائر ڪيا پر نه لڳا، ٽئين سان مير صاحب کي زخمي ڪري وڌائين. مير صاحب جي نوڪرن انهن کي اڻت ماري وڌو. پنهنجن ماڻهن کي مير صاحب پاڻ حڪم ڏنو ته جيئرو مونکي منزل تي وٺي هلن. منزل تي پهچڻ کان پوءِ به مير صاحب ٻه مهينا ڪن بيمار پيو هو. سکر جو ڊاڪٽر پيڪاڪ علاج ڪندو هو. گولي اندر گهڙي ويئي جا وٺي ڪڍڻي پئي. نيٺ جڏهن مير صاحب شفاياب ٿي خيرپور ۾ آيو تڏهن ڏاڍيون خوشيون ۽ خيراتيون ٿيون. چوڻ ۾ اچي ٿو انهيءَ حر کي پير علي گوهر شاهه ۽ شيخ علي حسين جي دوستن جي چورت هئي، جواهي مير صاحب سان ناراض ۽ ناساز هئا ۽ حر انهيءَ ڪنگريءَ واري پير جا مريد هئا.

1887ع ۾ لارڊ رئي گورنر صاحب بمبئي جو شڪارپور ۾ گهوڙن جي ميلو تي تشريف فرما ٿيو هو. مير صاحب به اتي ويو هو ۽ ملاقات ڪيائين. اهو پهريون ئي دفعو هو جو تندرستي کان پوءِ اهڙي جلسي ۾ ويو هو. وري 1889ع ۾ لارڊ رئي سان گڏجي سکر جي لئنسڊائون برج يا پل ڪولڻ لاءِ تشريف فرما ٿيا هئا.

سن 1891ع ۾ جڏهن جيمس صاحب بهادر سنڌ جو ڪمشنر هو. تڏهن مير صاحب کي جي سي آءِ (يعني نائيت گرائونڊ ڪراس آف دي انڊين امپائر) جو خطاب مليو ۽ انهيءَ سان گڏ ٻه هزار رپيا لوازمو به عطا ٿيو. جو مير صاحب قبول نه ڪيو. انهيءَ لاءِ بمبئي جو گورنر

صاحب بهادر لارڊ هئرس ڪراچي آيو ۽ پوءِ شڪارپور ۾ آيو جتي دربار ٿي. مير صاحب به اتري آيو. شڪارپور جو ڪليڪٽر ۽ خيرپور جو پوليتيڪل ايجنٽ ڪرنل ميهو هو تڏهن دستوري جو مير صاحب کي ڏيکاريو ويو ۽ 19 توپون سلامي ۽ جون چوڙيون ويون. انهيءَ ڏينهن ۽ انهيءَ رات شهر ۾ ڏاڍي خوشي ظاهر ڪئي وئي هئي ۽ آتشبازي ۽ چراغبندي ڪئي ويئي هئي.

سن 1893ع ۾ جيمس صاحب بهادر سکر ۾ خيرپور جي خاندان مان جيڪي ننڍا وڏا مير صاحب هئا ۽ ڪي رياست ۾ ڪي انگريز سرڪار جي حد ۾ رهندا هئا تن سڀني کي سڏائي روبرو احوال وٺي يادداشتون تيار ڪرائي مٿي سرڪار ۾ سفارش ڪيائين، جنهن موجب انهن جي قرض جي جاچ ۽ ادائي جو به بندوبست ٿيو ۽ انهن جي گذران لاءِ جيڪي حڪمرانن جي قطار ۾ هئا، تن کي پشت به پشت جاگيرون ڏياريا، ڪن کي فقط حياتي تائين ڏياريا ۽ ڪن کي پينشنون ڏيارين ۽ ڪن کي آبادي جون زمينون ڏئي زميندار ڪيائين ۽ جيڪي ننڍا هئا تن کي مدرسته الاسلام ڪراچي ۾ پڙهڻ لاءِ ويهاريائين ۽ انهيءَ مدرسي ۾ مير صاحب والي رياست جي ڪان پيسن جي گهڻي مدد ورتائين، جنهن مان انهن ننڍن ميرن جي رهائش ۽ ڪارائت پيارڻ واري جاءِ جو بندوبست ڪيائين ۽ انهيءَ تي مير صاحب جو نالو رکيائون، ۽ انهيءَ کان سواءِ سنڌ جي غريب مسلمان ٻارن لاءِ ڪيتريون ئي اسڪالرشپون مير صاحب جي نالي سان مقرر ڪيائون، ۽ انهن جي ڏيڻ بابت قانون ٺهرايائون جي اڃا تائين هلندا اچن، ۽ جن مان گهڻن غريب مسلمانن کي فائدو پهتو آهي ۽ پيو پهچي.

سن 1311ھ مطابق سن 1894ع ۾ مير علي مراد خان وفات ڪئي. جنوري مهيني ۾ دڙي جي منزل تي سخت بيمار ٿيو. سڀ امير امراءِ ڪمشنر صاحب ۽ ڪليڪٽر صاحب ۽ ٻيا ماڻهو اتي آيا ۽ تنهن ۾ لهي پيا. ڊاڪٽر ۽ طبيب اچي گڏ ٿيا مگر ڪو به علاج نه هليو. هزارين رپيا خير خيرات ۽ صدقي ۾ خرچ ڪيا ويا ۽ ٻه لک رپيا مدينه منوره ۽ ڪربلا معليٰ ۽ نجف اشرف ڏي ۽ ٻين خيراتي ڪمن جي لاءِ نذر ڪري رکيا ويا. آخر 2 تاريخ اپريل جي يعني 25 رمضان مهيني جي 81 ورهين جي عمر ۾ 65 ورهين جي حڪومت کان پوءِ

وستڙن جي منزل تي هن جهان مان لاڏاڻو ڪيائين. سندس وفات جو سال گدا شاعر جي
چيل تاريخ جي هيٺين شعر مان ٿو نڪري

سلا نقش گدا بروي، بهشت

گفت هاتف بهشت يافت مڪان

۽ حياتيءَ ۾ سندس سجع جا مهر تي هوندي هئي سا هي هئي. علي مراد مرا دادو بخت ياري
ڪرد، اگر چه صحيح ۾ پاڻ علي مراد فقير لکندو هو. پوءِ سندس لاش ڪربلا ڏي نيٺ جي
لاءِ وڏي تجمل سان ڪڍي ڪراچي ۾ آيا ۽ اتان اڳوٺ ۾ چاڙهي روانو ڪيائون ۽ اتي خاص
جاءِ هٿ ڪري دفن ڪيائون.

پهريائين مير صاحب مرحوم جو جنازو خيرپور مان سکر آندائون. اتي اسپتال ۾ سول سرجن
جي صلاح ۽ مشوره سان ضروري دوائون ۽ خوشبوئن سان خاص صندوق ۾ بند ڪيائون ۽
اسپيشل گاڏي تي چاڙهي ڪراچي روانو ڪيائون ۽ مير محمد مراد خان، مير امام بخش
خان، مير علي مدد خان، مير گل حسن خان ۽ ڪيترا ٻيا معزز ماڻهو اٽڪل هڪ سؤ جنازي
جي صندوق ساڙ ٿيا. ٻئي ڏينهن تاريخ 13 اپريل 1894ع مطابق 27 رمضان 1311ھ جي
صبح جو ڪراچي جي صدر اسٽيشن تي گاڏي پهتي. ڪشنر صاحب بهادر سر جيمس ۽
اسسٽنٽ ڪمشنر لوڪس صاحب ۽ ڪمانڊنگ آفيسر صاحب ۽ ڪيترائي ٻيا يورپي
آفيسر، هندو ۽ مسلمان معزز ماڻهو ماتم جي پوشاڪ ۾ حاضر هئا. فوج، توبخانو ۽ باجو
وغيره به حاضر هئا. پهرين مير محمد مراد خان سان دستوري معذرت ڪري، جنازي جي
صندوق تي ڪيمخواب ۽ گل وجهي چئن گهوڙن وارن ڪاري گاڏيءَ تي رکيائون ۽ سلامي
جون 19 توبون چوڙيون ويون ۽ لشڪر به بندوقن سان سلامي ڏني ۽ ماتم جو باجو وڇڻ لڳو.
جنازي جي پٺيان درجي وار گاڏيون قطار ٻڌي هلڻ لڳيون، سرڪار گزٽ ڪارن ڪنارن
سان انهيءَ تاريخ خاص طرح ڪڍيو ويو. جنهن ۾ مير صاحب مرحوم جي وفات جي خبر
چاپي ويئي ۽ سرڪار جي طرفان افسوس ظاهر ڪيو ويو. جيڪي ماڻهو آيا هئا تن کي
دستور موجب عمدو طعام ڪارايو ويو. ٽي ڏينهن جنازواتي رهيو ۽ انهيءَ وچ ۾ حافظ جنازي
تي ڪلام الله پي پڙهيو ۽ غريبن ۽ مسڪينن کي خيرات پي ملي. اهي ٽيئي ڏينهن

ڪمشنر صاحب بهادر اچي جنازي تي تازا گل وجهي ويندو هو. تاريخ 6 اپريل رمضان جي عيد هئي. عيد جي نماز پڙهڻ کان پوءِ جنازي جي صندوق ڪٿائي ڪياماڙي تي آيا، رستي ۾ جنازي جي مٿان وقت به وقت رپيا گهوريندا اڇلائيندا آيا. هڪڙو خاص اگهوت جو ٻه هزار رپيا ڏيئي ڪرائي تي ڪيو ويو هو. تنهن ۾ صندوق رکيائون، جيڪي مير صاحب خيرپور مان جنازي سان آيا هئا سي به لاش سان ڪربلا روانا ٿيا. هڙ هائينس حاجي نور محمد خان به اگهوت تائين آيو هو. ڪربلا ۾ جنازي جي دفن ڪرڻ لاءِ خاص حجرو هت ڪيو ويو هو. جيڪي ماڻهو جنازي سان ڪربلا ويا هئا سي جون مهيني ۾ موٽي آيا.

مٿي جن خيرات وارن ٻن لکن جو ذڪر ڪيو ويو تن مان پنجاهه هزار ڪربلا معلي ڏي خيرات لاءِ موڪليا ويا. باقي ڏيڍ لک رپيا مير فيض محمد خان والي رياست ۽ جيمس صاحب ڪمشنر جي صلاح سان سنڌ ۾ خيراتي ڪمن ۾ خرچ ڪيا ويا. جيئن ته مسجدون وغيره جي مرمت لاءِ مدرسته الاسلام ۾ شاگردن جي مدد لاءِ ۽ مدرسه ۾ شيعن شاگردن جي لاءِ مسجد جوڙائي ويئي ۽ اسڪالرشپن ۽ ٻين خير جي ڪمن ۾ لڳايا ويا.

مرحوم مير علي مراد خان کي ڏاڏي پوٽي واري پهرئين ڏيري مان يعني مري بلوچ خاندان جي اهليه مان ٻه پٽ هئا، هڪڙو مير شاهنواز خان، جو سندس ولايت وڃڻ وقت سندس جاءِ تي حڪومت ڪندو هو. جنهن جو مٿي ذڪر آيو آهي، ٻيو مير فيض محمد خان، اڳتي گهر مان ٽي نياڻيون به هيس، اڃا به وڏو پٽ مير سهراب خان نالي هئس جو ننڍي هوندي مري ويو هو. ٻئي ڏيري مان ٻه پٽ هئس، هڪڙو مير جان محمد خان ۽ ٻيو مير خان محمد خان، ٽئي گهر مان هڪڙو پٽ مير غلام مهدي خان هوس. چوٿون ڏيرو جو بهاولپور جي نواب صبح صادق جي خاندان مان هو. تنهن مان اولاد ڪونه هئس.

مير شاهنواز خان 43 ورهين جي عمر ۾ آڪٽوبر سن 1874ع ۾ وفات ڪئي ۽ کيس مير محمد مراد خان پٽ هو. مير فيض محمد خان انهيءَ کان پوءِ ولي عهد ٿي رياست جو والي ٿيو ۽ انهيءَ جو بيان هيٺ ڪيو ويندو. مير خان محمد خان 35 ورهين جي عمر ۾ مارچ سن 1888ع ۾ وفات ڪئي ۽ لاولد هو. مير جان محمد خان ساڳئي سن 1880ع ۾ وفات ڪئي ۽ انهيءَ جو پٽ مير غلام حسين هو ۽ مير غلام مهدي خان 27 ورهين جي عمر ۾ وفات

ڪئي. انهيءَ طرح مير علي مراد خان جي ٻين سڀني پٽن سندس حياتي ۾ وفات ڪئي. سواءِ مير فيض محمد خان جي جو ڪانئس پوءِ گادي تي ويٺو. مير علي مراد خان مرحوم جي طبيعت ۽ هلت چلت بابت ساڳئي صاحب ڪپتان پوسٽنس، جنهن مير رستم خان بابت مٿي لکيو، تنهن مير صاحب مرحوم بابت به هيئن لکيو آهي.

”مير علي مراد خان خيرپور جي مير صاحبن مان تمام مشهور ماڻهو آهي. هو نهايت گهڻي طبع، تجويزن، تميز ۽ سمجهه وارو آهي. عالي دماغ ۽ مستقل مزاج ۽ پڪي ارادي ۽ خودمختيار طبيعت وارو ماڻهو آهي. شڪل ۾ تمام سهڻو آهي. اگرچہ سانورو آهي جو سندس نانائڻا مري بلوچ آهن. هو اهڙو خوش خلق ۽ خوش طبع ۽ مروت وارو آهي جو جيڪو ڏسندس سو پسند ڪندس. جوانيءَ ۾ شرابخوري جي عادت ۽ زالن جي صحبت گهڻي هوندي هيس. اگرچہ پوءِ انهن کي گهڻو روڪيائين، جنهن ڪري سندس تندرستي کي نقصان ڪو نه رسيو. اهڙو بهادر ۽ همت وارو ۽ سالم طبع هوندو آيو جو ملڪ جي مشڪل مسئلن کي حل ڪندو ۽ ملڪ هلائڻ جي ڪم ۾ هن کي ٻاهرين دست اندازي پسند نه هئي، تنهن ڪري ٻين بلوچن کان، بلڪ حيدرآباد وارن ميرن کان به پاڻ کي شروع کان وٺي ڌار رکيائين، پنهنجا ڪامورا خانگي خدمتگار اڪثر ٻاهر جا رکندو هو. لشڪر به اڪثر هندستاني ۽ پنجابي، پٺاڻ ۽ بهاولپوري رکندو هو. شڪ ناهي ته شروع ۾ هن جوارادو هو ته حيدرآباد توڙي خيرپور وارن ميرن کان ڌار ٿي ساري سنڌ جي حڪومت پنهنجي هٿ رکي. پر انگريز سرڪار جي اچڻ کان پوءِ انهيءَ سان واسطو رکيائين ۽ انهن جو طرف ورتائين.

مير صاحب تمام وڏي دل وارو ۽ سخي مرد، ڏاهو مهمان نواز ۽ مسافر پرور هو. سندس سخا ۽ بخشش سنڌ ۾ مشهور آهي. هو ڏاڍو خبدار ۽ تيز فهم ۽ قابل شخص هو. عربي، پارسي، سنڌي لکڻ، پڙهڻ ۾ ڏاڍو هوشيار هو. مسلماني مذهب مان چڱي طرح واقف هو. بلڪ هندو مذهب مان به واقف هو ۽ وٽس ايران، هندستان ۽ ٻين هنڌن جا عالم فاضل گهڻا ايندا هئا ۽ انعام اڪرام پائيندا هئا. شيعي مذهب رکڻ ڪري ساداتن کي گهڻو مان ڏيندو هو ۽ انهن

ڪي گهڻو ڏيندو وٺندو هو. راڳ ۽ ڳائڻ جو گهڻو شوق هوندو هوس، هندستاني ۽ پنجابي گویا، ڪٿڪ ۽ سنڌي راڳ ڳائڻ وارا هيشه ساڻس رهندا هئا. اهو هڪڙو پهاکو ٿي ويو هو ته جنهن گوئي مير علي مراد خان وٽ نه ڳايو هوندو سو گوئيو سڏجڻ جو لائق ناهي، مير صاحب کي راڳ جي چڱي ڄاڻ هوندي هئي ۽ شڪار جو شوق انهيءَ حد هئس جو هميشه جهنگ ۾ لانڍين منجهه گذاريندو هو ۽ هر قسم جو شڪار ڪندو هو ۽ بندوق چڱي طرح هڻڻ ۽ نشان چٽڻ ۾ ولايت تائين مشهور هو. هو فقيرن ۽ درويشن ڏي گهڻو صدق ۽ اعتقاد رکندو هو ۽ انهن کان هميشه دعا گهرندو هو. هيٺيون پارسي غزل سندس چيل آهي:

آه دل از فراق تو دامن من گرفت
 پروانه پيش شمع راه انجمن گرفت
 پروانه فراق تو تنها نه سوخت دل
 بس جان درين شرر گه پروانه تن گرفت
 در محفلي ڪه شخص غمت ميزبان بود
 مهمان چگونه روي ازان انجمن گرفت
 در دور حسن روي تو اسلام ڪفر گشت
 داد از برهمني ڪه صنم از ثمن گرفت.
 قاتار زلف پر شكست چين رخ گرفت
 مرغ دل از خطاره ملڪ ختن گرفت
 در هيچ دين شنيد ڪه از يڪ نگه گناه
 بر من گذشت و روزمن بوالخرن گرفت
 رفته بکوي دوست دهم شرح اشتياق
 شوقش بگشت آتش و دامن من گرفت
 جز هجر او نصيب نگشتم علي مراد
 آن هم زمان عمر بن يغما زمن گرفت
 ۽ هي بيت به مير صاحب جو آهي.

از خضام نبود هيچ دلم را مطلب

غرض آنست که آهو صفتان رم نکنند

سچل فقير درازن وارو مير صاحب جي وقت ۾ هو ۽ انهيءَ ڏي مير صاحب جو گهڻو اعتقاد هو. سچل فقير جو پارسي ديوان، ديوان آشڪار مير صاحب، خوشخط چاپائي پڌرو ڪيو جو اڃا موجود آهي.

مير صاحب جي وڏي پٽ مير شاهنواز خان جي نسبت ۾ ڪپتان لنگلي هئين لکي ٿو ته ”جڏهن مير شاهنواز خان ننڍو هو تڏهن سر چارلس نيپئر چوندو هو ته هن جي شڪل نيپولين بونا پارٽ جهڙي آهي ۽ هو ڪارو نيپولين آهي. هو خوبصورت ۽ تيز فهم ۽ جرئت وارو آهي. هو ٿوري گهڻي انگريزي لکي پڙهي سگهي ٿو. زياده تعليم جي لاءِ هن جي گهڻي خواهش آهي ۽ انهيءَ ڪم لاءِ انگلينڊ ڏي وڃڻ گهري ٿو. جڏهن فساد وقت هن شڪار پور ۾ مدد ڪئي تڏهن هن ڏاڍي همت ۽ بهادري ڏيکاري، جنهن ڪري ڪمشنر صاحب مٿي سرڪار ۾ سندس گهڻي تعريف ڪئي.“ [1]

باب چوڏهون

مير سهراب خان، مير رستم خان ۽ مير علي مراد خان جي حڪومت ۾ ملڪي انتظام ۽ ماڻهن جي حالت وغيره جو بيان

مير سهراب خان توڙي مير رستم خان جي حڪومت ٿوري وقت جي هئي ۽ اڳوڻي قسم جي هئي ۽ راجداري نموني جي هئي. مير علي مراد خان جي حڪومت گهڻي تائين هلي، جنهن عرصي ۾ هن گهڻا سڌارا ڪيا، اگرچہ نمونو اڳوڻو ڊول جو هو. انهيءَ حڪومت جي طرز ۽ ملڪ جي ٻي حالت جو هيٺ مختصر بيان ڏجي ٿو. انهيءَ لاءِ انهيءَ کان پوءِ جڏهن انگريز رياست جي لاءِ وزير مقرر ڪري ڏنا، تڏهن جيڪو سڌارو ٿيو ۽ ملڪ جي جيڪا حالت ٿي تنهن سان مقابلو ڪري سگهجي.

زمين جي ڍل ٻڌڻ ۽ اوڳاڙڻ جو بندوبست اڳوڻي نموني جو هو. يعني بتائي ڪرڻ سان. اهو رستو زميندارن ۽ آبادگارن کي زياده پسند هو. جو هنن کي سهولت وارو هو. سرڪاري حصو جو ڪاردار وٺندو هو. سو زمين جي لياقت آهر پيدائش جو چوٿون حصو يا پنجون حصو هو. مقاطيدار وري پنهنجو حصو وٺندو هو. ليڪن اهو غريب هارين کي ڏاڍو ستائيندو هو. هيٺين فصلن تي اڪثر بتائي جي بدران پيسا وٺڻ ۾ ايندا هئا. ان جي هميشه بتائي ٿيندي هئي ۽ نير جي به، ڪپهه ۽ ڪمند ۽ تماڪ ۽ پاڇين

[1] مون کي مرحوم مير علي مراد جي ملاقات جو شرف حاصل هو. به تي پيرا سرڪاري ڪم سان سندس ملڪ ۾ وڃڻ ٿيو. جڏهن آئون روهڙيءَ جو مختيارڪار هوس. گشت ۾ سندس منزل تي وڃڻ ٿيو هو ۽ پاڻ ملاقات جي وقت تمام گهڻي مهرباني ڪندو هو ۽ سندس حڪم موجب منهنجي آسائش جو نهايت چڱو بندوبست ٿيو هو. اگرچہ سخت گرمي جي ڏينهن ۾ وڃڻ ٿيو هو. ملاقات وقت جيڪا ساڻس صحبت ٿي اها لذت جهڙي هئي ۽ وسرڻ جي نه آهي.

۽ ميون جي لاءِ نقد پيسا وٺڻ ۾ ايندا هئا. ڪپهه جي لاءِ في بيگا يا جريب تي ڏيڍ رپئي کان اڍائي رپين تائين وٺبا هئا. ڪمند جي لاءِ چئن رپين کان ساڍن چهن رپين تائين تماڪ جي لاءِ هڪ رپئي کان سوا چئن رپين تائين. بعضي ڪاسگي جي رستي به ڍل وٺي هئي، يعني بيٺل پوک جو تخمينو ڪري في جريب تي انهيءَ تان بتائي جو حصو وٺبو هو. انهيءَ ڪم لاءِ

هوشيار ۽ آزمودگار ڪامورا رکيل هئا ۽ انهن کي چڱو پگهار ملندو هو. ڪاسگي بڻائي موجب مقرر ٿيندي هئي. سرڪار جي طرفان تقاوي ڏيڻ ۾ ايندي هئي. بعضي جنسي بچ ڏيڻ ۾ ايندو هو. تقاوي جا پيسا

واٽين کان وٺبا هئا. جي سؤ تي ساڍا ٽي يا چار رپيا درما هو وياج وٺندا هئا ۽ جي جنس ڏبي هئي ته خرار جي بدران ڏيڍ خرار وٺبو هو. مختيار ڪارن ۽ ڪاردارن کان پوءِ مک عملدار ارباب ۽ مڪي ۽ ڪوٽوار هوندا هئا. ارباب وڏيرا هئا جي موروثي نيڪ مرد هئا ۽ انهن کي فصل لهڻ وقت ڪي ملندو هو. مڪي هندن جي پنچات جو وڏو هو. ڪوٽار به موروثي هئا، جن کي پيدائش مان ڪجهه ان ملندو هو انهن کي ديهن جي حدن يا دنگن وغيره جي زياده خبر پوندي هئي.

پهرين خيرپور ۾ ڪورا رپيا ڪم ايندا هئا ۽ پوءِ ڪلدار ڪمپني جا رپيا ڪم ايندا هئا، جي ڪورن کان آڻو به وڌيڪ هوندا هئا. زمين جي آبادي لاءِ اڳي وڏو واھ ميرواهه هو. پوءِ مير علي مراد خان ابل واھ ۽ سنيو واھ ڪٽايا. وڏن وڏن شهرن ۾ هندن ۽ مسلمانن جو تعداد قريب هڪ جيترو هوندو هو. خود خيرپور شهر ۾ به مسلمان اڪثر سنڌي، سيد، پٺاڻ، بلوچ ۽ شيدي هوندا هئا. شيدي ۽ حبشي غلام مسقط ۽ ٻين عربستان جي بندرن مان سنڌ ۾ ايندا هئا. پوءِ غلامن جو اچڻ بند ٿيو. سنڌين ۽ سنڌياڻين سان انهن جي شادي ڪرڻ سان گڏا پيدا ٿيندا هئا. ٻولي سنڌي ڳالهائبي هئي، جا لاڙ ۽ وچولي ٻولي کان البتہ بي طرح جي هوندي هئي ۽ اڃا به آهي. مير صاحب اڪثر سرائڪي ڳالهائيندا هئا، جا ٻولي ڪلهوڙن جي هئي، جن جا ٽالپر مريد هئا ۽ جي سڀ سري کان آيا ۽ انهيءَ ڪري پاڻ سرائي ۽ سندن ٻولي سرائيڪي سڏبي هئي. اها پنجابي ٻوليءَ کي گهڻو ويجهو آهي.

مڪتب يا مدرسو ۾ آخوند ۽ ملا تعليم ڏيندا هئا ۽ اڪثر قرآن ۽ پارسي پڙهائيندا هئا. بلوچ اڪثر ڪين پڙهندا هئا. گهڻا مير به اڻ پڙهيل هوندا هئا. واپار جو ڪم هندن جي ڏمي هو، جن مان گهڻا شاهوڪار هوندا هئا. سرڪاري لکپڙهه سڀ پارسي ۾ هلندي هئي.

انصاف جو ڪم مير صاحب پاڻ هلائيندو هو. ضروري مقدا پاڻ

مير صاحب هلائيندو هو. ٻيا مقدا فيني صاحب هلائيندو هو جو مير صاحب جي عدالت جي مٿان هو ۽ سنڌي ۽ هندستاني ۾ هوشيار هوندو هو. ديواني ۽ فوجداري مقدا ساڳيا عملدار

هلائيندا هئا. ڪاردار ٻنهي قسمن جا معاملو هلائيندا هئا ۽ زمين جي ڍل وصول ڪرڻ جو به ڪم ڪندا هئا. موت جي سزا فقط مير صاحب پاڻ ڏيندو هو. مک سزا ڏنڊ ۽ قيد جي هوندي هئي. چور کان چور ايل مال جي ڀيٽي يا ٿيٽي ملهه جيترو ڏنڊ وٺيو هو ۽ پوءِ مختيار ڪاري ڪوٽوال انهيءَ کي ڇڏي ڏيندو هو. جي ڏنڊ نه ڏيندو هو ته زنجير وجهي قيد رکندا هئس، چور ايل شيءِ جو مالڪ انهيءَ جي ملهه جي چوٿين پتي ڏيندو هو. اهو ۽ جيڪي چور کان وٺيو هو سو سرڪاري يعني مير صاحب جو ٿيو. مير صاحبن جي حڪومت ۾ گهڻا جاگيردار پنهنجي جاگير ۾ چورن کي وهڻ ڏيندا هئا ۽ انهيءَ مان موچاري چڱي پيدائش ڪيندا هئا. چوٿائي يا چونگي جو محصول اوڳاڙڻ ۾ ايندو هو. ڏوهارين کي سڄي ڪرائڻ لاءِ ڏاڍي مارڪٽ ۽ ظلم زبردستي ڪرڻ ۾ ايندي هئي، جيئن ته لوهه تپائي ڏئي، رسن سان هٿ پير ابڻا ٻڌڻ ۽ انهن تي پاڻي وجهڻ، تنگن کان ابتو تنگڻ وغيره، مير صاحب جو وڏو پٽ ۽ ولي عهد مير فيض محمد خان خاص عدالت جي ڪم تي مقرر هو فوجداري ۽ ديواني مقدمات هلائيندو هو.

پوليس جو بندوبست ڪوٽوال جي هٿ هيٺ هوندو هو ۽ انهيءَ کي ويهه چوڪيدار ۽ ٻه منشي مليل هئا، پگهار ٿورو هوندو هون. ليڪن اُن ملندو هون ۽ گاهه به هر هڪ دڪان تان هڪ پيسو ماهيانو پگي يا پيرواڍو چورن هٿ ڪرڻ ۾ گهڻي مدد ڏيندا هئا ۽ اهي ڏاڍا هوشيار هوندا هئا. هڪ دفعي ڏنل پير مهينن کان پوءِ به سڃاڻي سگهندا هئا، جي ٻي ڪا ثابتي ڪا نه ملندي هئي ته باهه ۽ پاڻي جو امتحان وٺندا هئا، شڪي ماڻهو کي ڪوهه ۾ وجهندا هئا ۽ هو مٿو پاڻي ۾ وجهي بيهندو هو ۽ ساڳئي وقت ۾ هڪڙو ماڻهو ڪمان مان تير هڻندو هو ۽ ٻيو وڃي ڊوڙي ڪڍي ايندو هو ۽ تيستائين هو ماڻهو پٽيءَ ۾ رهي سگهيو ته ڄاڻبو هو ته هو بيگناهه آهي ۽ جي اڳي مٿو مٽي ڪيائين ته ڏوهاري ڄاڻبو هو. وري باهه جي آزمائش لاءِ ست هٿ ڊگهي ڪڏ ۾ باهه ٻاري تانڊا ڪري شڪي ماڻهو جي تنگن کي ساون ڪيوڙن جا پن ٻڌي انهن تان لنگهائيندا هئس. جي ايڏاڻ کان سواءِ لنگهي ويو ته بيگناهه، نه ته گنهگار. لوهه جي لٺ باهه ۾ ڳاڙهي ٿيل به آزمائش لاءِ ڪٽائيندا هئا. غير شرعي ڪم ڪرڻ جي سزا ڏاڙهي مٿو ڪوڙائي گڏهه تي پٺيو ويهاري شهر ۾ گهمائڻ ۾ ايندو هو. زالن جي ڪري خون ٿيندا هئا ته تڏهن زال توڙي مڙس ٻنهي کي گڏ ڏسي ماري سگهندا هئا. پر جي ڪو ڏوهاري پڄي ويندو هو يا خون بها ڏئي جند ڇڏائيندو هو يا ڪو

سڱ ڏئي. اها بلوچڪي رسم نه فقط مسلمانن ۾ هوندي هئي، پر هندن ۾ به. هندن مان به جيڪي عامل هوندا هئا، سي به ميرن وانگر سڻئون، پهراڻ ۽ توپيون وغيره پائيندا هئا. پر واڻيا ۽ شاهوڪار ڌوٽيون ٻڌندا هئا. بعضي بعضي ٿوري عذر تي هندن کي مسلمان ڪندا هئا، جيئن ته رسي چوڻ سان جو انهيءَ مان رسول جو لفظ سمجهي سگهجي ٿو. انهيءَ ڪري ويچارا هندو منشي سرڪاري لکپڙهن ۾ به رسول آباد شهر کي وزير آباد ڪري لکندا هئا.

تمام گهڻا هندو مير صاحب جي نوڪري ۾ هوندا هئا، بلڪه انهن کي وڏا وڏا عهدا هوندا هئا، پڇاڙيءَ ۾ مير صاحب جو وزير هندو هوندو هو، جنهن جو ذڪر هيٺ ايندو. انهيءَ کان اڳ منشي ڪشنداس، مير منشي هوندو ۽ انهيءَ جو پيءُ بشنداس ۽ انهيءَ جا پٽ ۽ ڀائٽيا به نوڪريءَ ۾ هوندا هئا.

مير رستم خان جي وقت کان وٺي خيرپور ۾ تمام عمدا ڪاريگر ۽ هنر وارا ماڻهو هوندا هئا. سونارا، لوهار، هٿيارن ۽ زرهن جوڙڻ وارا ۽ زينن جوڙڻ وارا وغيره سڀ اتي موجود هئا. انهن جي ڪمن تي لک خرچبا هئا، پر مير علي مراد خان جي ڏينهن ۾ اهو خرچ گهڻو گهٽ ٿي ويو تنهن ڪري ڪاريگر لڏي ٻين ملڪن ڏي هليا ويا. ميرن جي حڪومت ۾ عمدا هٿيار خاص تراريون ايران ۽ ترڪستان کان اينديون هيون. بعضي هڪڙي ترار جو ملهه اڌ لک رپيا به هوندو هو. خود سنڌ ۾ تمام عمديون تراريون ٺهنديون هيون ۽ بندوقون به سنڌي قسم جون پسند اينديون هيون ۽ ٺهنديون به هيون، مگر مير علي مراد خان هميشه انگريزي بندوقون پسند ڪندو هو ۽ هميشه ولايت کان گهرائيندو هو.

مهينا ۽ سال هجري ڪم ايندا هئا ۽ آبادي جي ڪم لاءِ فصلي سال ڪم ايندو هو. هندو ماڻهو سڀت ڪم آڻيندا هئا. وقت پهرن ۽ گهڙين سان شمار ٿيندو هو. سرڪاري وقت ڏيکارڻ لاءِ گهڙيال گهڙي گهڙيءَ تي وڄائيندا هئا. چئن چئن پهرن يا 32 گهڙين پوري ٿيڻ تي ڌچر وڄائيندا هئا. پر هه ڦٽي مهل توب چٽندي هئي ۽ سج لٿي کان پوءِ ئي گهڙي مهل ڪوتواليءَ ۾ نوبت وڃندي هئي، چار ڀيرا اهي نغارا وڄندا هئا، چوٿين دفعي وڃڻ کان پوءِ توب لڳندي هئي. انهيءَ کان پوءِ جي ڪو ماڻهو ٻاهر گهمندو ڏسڻ ۾ ايندو هو ته چور يا خرابي ڪندڙ

جاڻي روڪيو ويندو هو ۽ چوڪيدار انهن کي پڪڙي ويهاريندا هئا. ڏيڄي جو ڪوٽ، جو خيرپور کان اٺ ڪوھ پري آهي، انهيءَ ۾ توبون رکيل هيون، اڳي انهيءَ ۾ ڪنهن به يوروبي آفيسر کي وڃڻ نه ڏيندا هئا. انهيءَ جي دروت هڪڙو باغ هوندو هو جنهن جو نالو دروازو باغ هوندو هو. انهيءَ ۾ ملاقات ٿيندي هئي. ڪوٽ ۾ مير سهراب خان جون جوڙايل عظيم توبون، گولا ۽ بارود وغيره رکيل هئا. هڪڙي توب جو نالو صفن صفا ملڪ ميدان ۽ ٻي جو مريم، اهي تمام پري پنڌ تائين گولا اڇلائينديون هيون، سندن منهن ايڏو وڏو هو جو انهن ۾ ماڻهو ويهي سگهي. بلڪ جيستائين مير علي مراد خان حيات هو تيستائين مير صاحب پنهنجي ملڪ مان آگ گاڏي کي به لنگهڻ نه ٿي ڏنو ۽ نه ڪنهن ٻئي قسم جو داخل ڪرڻ تي ڏنائين. گاڏي يا سرڪاري وزير وغيره جو جيڪو بندوبست ٿيو اهو مير صاحب جي وفات کان پوءِ ٿيو. انهيءَ ڪوٽ ۾ خيرپور اچڻ کان اڳي مير علي مراد خان پنهنجو هندستاني ۽ پنجابي ۽ پناڻ ۽ ٻين ٻاهرين ماڻهن جو گهڻو لشڪر رکندو هو، جنهن تي گهڻو پيسو خرچ ڪندو هو. ايتري قدر جو بعضي انهن کي پگهار وقت تي نه ملندو هو ته هو فساد ڪندا هئا، بلڪ اهڙي هڪڙي فساد مهل هڪڙي انگريز آفيسر کي خيرپور ۾ اچي بندوبست ڪرڻو ۽ ضامن پوڻو ٿيو. اهو فساد سن 1882ع ۾ ٿيو، جيڪي بدمعاش ڏوهاري جنم قيد وارا ڪوٽ ۾ هئا سي هڪڙي جمعي جي ڏينهن وجهه وٺي اندران دربند ڪري پنهنجون بيٺيون پيچي توبون هڻڻ لڳا ۽ ميرن جي جاين کي نقصان پهچايائون ۽ گهڻا ماڻهو مئا ۽ ڦٽيا. آخر مير صاحب گهيرو ڪرائي ڪوٽ ورتو. ڪلڪٽر سنڪليئر صاحب ننگر مان جيڪب جو رسالو وٺي آيو، جنهن دست اندازي ڪرڻ ڪري مير صاحب گهڻو رنج ٿيو ۽ مٿي پڪاريائين به، مير صاحب اڪثر شڪار لاءِ ٻاهر رهندو هو ۽ سندس نوڪرن جو لشڪر گهوڙن سميت به ساڻس رهندو هو. سندس مختيارڪار به مير جڏهن ڪوٽ ۾ ايندو هو تڏهن اڪثر هيئن ڪندو هو جو صبح جو سوڀر شڪار تي ويندو هو. نائين ڏهين بجي موٽي اچي ناشتو کائيندو هو. پوءِ لائڊي ۾ ڪچهري ڪندو هو. عريضيون ملنديون هيون ته اهي پڙهي عرضدارن کي چونڊو هو ته اوهان جو جاچ بعد بندوبست ڪبو. پوءِ جيڪا ٽپال هوندي هئي، تنهن جو نيڪال ٿيندو هو. پوءِ راڳ، ڳائڻ ۽ وڃائڻ وارا ايندا هئا، پوءِ آرام ڪندو هو ۽ ماڻهو به

وڃي آرام ڪندا هئا، جڏهن وري پهرن کان پوءِ اٿندو هو. تڏهن وهنجي سهنجي بندوق سان نشان چٽيندو هو يا ڪتن ۽ بازن جو شڪار ڏسندو هو. اهو سندس هر روز جو ڪم هوندو هو. تپال جو بندوبست هي هوندو هو ته جيڪي خط ٻاهر وڃڻا هوندا هئا، سي هڪڙي پيتي ۾ پوندا هئا، جا ڪوٽواليءَ ۾ رکيل هوندي هئي، ۽ چوڪيدار انهيءَ تي نظر ڪندو هو. پوءِ ڪوٽواليءَ جو منشي اچي شام جي وقت سڀ خط ڪڍي گڏ ڪري رسيءَ سان ٻڌي، ڪڙهه ۾ نيندو هو. جتي ڏاک واري مقاطعدار جا گهوڙا هوندا هئا. سج لٿي جو ڏاک وارو رهڙيءَ ۾ وڃي سرڪاري پوست آفيس ۾ وجهندو هو. هڪڙي پيري سرڪاري تپال کاتي جو يورپي آفيسر خيرپور ۾ آيو هو ۽ گهڻي خواهش ڪيائين ته تپال جي بندوبست ۾ سڌارو ڪجي، پر مير صاحب انهيءَ کي به دست اندازي ڪرڻ نه ڏني، باقي ملڪ جي اندر قاصد تپال کڻي ويندا هئا.

مير صاحب کي شڪار جو شوق گهڻو هوندو هو. تنهن ڪري گهڻيون آباد زمينون به پيلا ۽ مهاڙيون ٿي ويون. شڪار گاهن تي هزارين رپيا خرچ ٿيندا هئا، انهن جي سنڀال لاءِ ۽ شڪار جي بدوبست لاءِ وڏو عملا هوندو هو رکيل هئا ۽ سخت بندش جا قانون هئا. انهيءَ لاءِ وڏا وڏا ڳوٺ ڦٽائي ڇڏيا هئا. جيڪڏهن ڪو پيو ماڻهو شڪار گاهن ۾ شڪار ڪندو هو ته ان کي سخت سزا ملندي هئي. اهڙن وقتن تي عزيزي خوشي ۽ ٻي مروت وسري ويندي هئي. شڪار رڳو ڏينهن جو نه ٿيندو هو پر رات جو ڪڏهن ۾ به ٿيندو هو. شڪارگاهه مان سوئر ۽ ٻيا جانور پاسي وارن ڳوٺن ۾ وڃي پوکون زبان ڪندا هئا ته انهن کي مارڻ ۽ تاهڻ جو ڪنهن کي حڪم نه هوندو هو. شڪارين جو ڪم گهڻن وڏن ڪامورن کان انهيءَ نسبت ۾ زياده هوندو هو. ڪڏهن انهن شڪارن ۾ مير صاحب سان گڏ عالي سرڪاريون يا سندس گشت تي هلڻ وارا ديرا به شامل ٿيندا هئا. شڪار ۾ تي ڏينهن هڪ هنڌ منزل مشڪل ٿيندي هئي. بعضي ته صبح جو هڪ هنڌ ۽ شام جو ٻئي هنڌ منزل ٿيندي هئي. شهرن ۾ رهڻ کان، خاص خيرپور ۾ رهڻ کان مير صاحب کي نفرت ايندي هئي. شايد انهيءَ سبب ڪري جو انهيءَ شهر ۾ هن ننڍي هوندي پنهنجي والد جي وفات کان پوءِ گهڻيون تڪليفون سنيون هيون. اهي پنهنجون عادتون ولايت ۾ به وٺيو آيو ۽ لنڊن جي ٻن تماشن ۽ وڏن ماڻهن جي ملاقاتن جو به خيال نه رهندو هوس.

شڪارگاهن جي مير صاحب کي ايتري ڳڻتي رهندي هئي، جو سن 1939ع واري عهد نامي ۾ اهڙو هڪڙو شرط وڌو ويو هو ته انهن ۾ ڪنهن به قسم جي دست اندازي نه ٿيندي هڪڙي پيري سرڪاري آفيسرن ڏي ائين به لکيائين ته شڪارگاهون اسان کي اهڙيون پياريون آهن جهڙا اسان جا آل ۽ عيال. مير فتح علي خان ته چار پنج لک رپيا سال ۾ شڪار جي پٺيان خرچندو هو. پر گهڻو ڪري سڀني ميرن کي اهو شڪار جو شوق نه پر مرض هوندو هو.

انهيءَ وقت ڌاري جيڪي مير صاحب سنڌ ۾ هئا، تن جي نسبت ۾ هيءُ چوڻي عام هئي، جنهن مان سندن طبيعت ۽ مشغولي جي خبر ٿي پوي. ”مير نصير خان رنگ ۾ (يعني عيش عشرت ۾) مير سهراب خان جنگ ۾ (يعني ملڪ هٿ ڪرڻ ۽ وڌائڻ ۾). مير رستم خان ڀنگ ۾ (يعني نشه خوري ۾) مير علي مراد خان جهنگ ۾ (يعني شڪار ۾).

ولايت مان موٽڻ کان پوءِ مير صاحب وٽ سندس مختيارڪار يا خزانچي هوت سنگ برک هوندو هو. انهيءَ ڪري ننڍا مير توڙي پيا وڏا ماڻهو مٿس حسد ڪندا هئا. پيسن جي ڏيتي لپتي سڄي انهيءَ جي معرفت ٿيندي هئي. گهريل پيسا هميشه اهو موجود ڪري ڏيندو هو. مير صاحب جو انهيءَ تي ۽ مير منشي ۽ ڪشنداس ۽ سندس ڀاءُ وشنڊاس تي گهڻو ويساهه هوندو هو. حڪيم امام الدين، جو پهرين مير صاحب وٽ وڏو مان لهندو هو ۽ ساڻس گڏ ولايت ۾ به هو. تنهن کي هوت سنگ ۽ سيد جعفر علي شاهه چوري ڪڍايو بلڪ قيد ۾ وجهرايو. انهيءَ سيد کي مير صاحب گهڻو مان ڏيندو هو.

مير صاحب پاڻ توڙي پيا مير صاحب، جهڙا خيرپور وارا تهڙا حيدرآباد وارا مذهب جا شيعا هوندا هئا، مگر سندن ڪن خدمتگارن کانسواءِ پيا ماڻهو سڀ سني هوندا هئا. محرم ۾ تعزيا، تابوت ۽ سيجون وغيره ڪڍندا هئا ۽ نغارا وڄرائيندا هئا ۽ عاشورن ۾ ڪارا ڪپڙا ڪندا هئا ۽ نذر نياز ڪندا هئا. انهيءَ ڪري خيرپور جا عاشورا سنڌ ۾ مشهور هوندا هئا ۽ انهيءَ کان پوءِ سيوهڻ جا، سيد جعفر علي شاهه ۽ امام علي شاهه ڪربلائي کي تمام گهڻي تعظيم ڏيندا هئا ۽ پيا سيد به انهيءَ ۾ شامل ٿيندا هئا، انهن کي خاص بخششون ملنديون هيون. انهن سيدن کي ساري رياست جي پيدائش مان چاليهون حصو ملندو هو جنهن مان محرم جو خرچ تمام گهڻو ڪندا هئا. سيد امام علي شاهه کانپوءِ سندس ٻه پٽ

علي رضا شاه ۽ علي حسين شاهه کي ساڳيو پيءُ وارو مان ۽ انعام اڪرام ملندو هو. سيد مهر دريا شاه هر سال عاشورن ۾ ايندو هو ۽ ماتم ڪندو ۽ ڪرائيندو هو ۽ وڏا انعام اڪرام پائيندو هو. مير صاحبن جي پيروي ڪري هندو ماڻهو به ماتم ڪرڻ ۽ نذر نياز ڪرڻ ۽ ٻئي اعتقاد رکڻ ۾ شامل ٿيندا هئا. عاشورن جي ڏينهن ۾ خود مير صاحب شڪار بند ڪري ڏيڄي جي ڪوٽ ۾ اچي رهندو هو ۽ ماتم ڪندو هو ۽ انهيءَ سبب ڪري مير صاحب جي وفات کان پوءِ سندس وصيت موجب سندس لاش ڪربلا ڏي موڪليو ويو ۽ اتي خاص حجري ۾ دفن ڪيو ويو ۽ گهڻو خرچ نذر نياز ۽ خيرات تي ڪيو ويو. جيئن مٿي ذڪر ڪيو ويو ته مير علي مراد خان جو مرشد يوسف فقير ڪوڪر هوندو هو. جو اڳڙن جي ويجهو رهندو هو. اهو يوسف فقير درازن واري سچل فقير جو مريد ۽ خليفو هو. انهيءَ ڪري مير صاحب درازن واري درگاهه کي گهڻي داد دهش ڪندو هو.

مير علي مراد خان مرحوم جي حڪومت جي شروع ۾ توڙي پڇاڙيءَ ۾ انگريز سرڪار وٽ ڪيتري عزت هئي سا مٿين لکڻي مان معلوم ٿيندي. هتي زياده ايترو لکڻ مناسب آهي ته سرڪاري اعليٰ آفيسر جيئن ته گورنر صاحب بهادر وغيره سان ملاقات ڪرڻ وقت جيڪا رسم ادا ٿيندي هئي سا بيان ڪجي. جو انهيءَ مان به زياده تعظيم معلوم ٿيندي ۽ اها گهڻو ڪري اڃا تائين اهڙن وقتن تي هلندي اچي ٿي.

جڏهن مير صاحب انگريز سرڪار جي حد ۾ ايندو هو تڏهن پهرين ٻه يوروپين آفيسر اسسٽنٽ ڪمشنر ۽ اسسٽنٽ ڪليڪٽر جي درجي وارا ڪمشنر صاحب جي مير منشي سميت مير صاحب جي استقبال لاءِ ويندا هئا ۽ گهڻي عزت سان کيس وٺي سندس ٺهرايل تنبوي يا بنگلي ۾ آڻيندا هئا. پوءِ جڏهن ٺهرايل وقت تي مير صاحب گورنر صاحب وغيره جي بنگلي يا تنبوءَ ۾ ملاقات لاءِ ايندو هو تڏهن انهيءَ صاحب جو سيڪريٽري ضلعي جو ڪليڪٽر صاحب ٻاهر اچي مير صاحب کي هٿ ڏئي اندر وٺي ويندا هئا ۽ اندر صاحب پنهنجي ڪرسيءَ تان اٿي ڪيترا قدم کڻي اچي ملندو هوس ۽ هٿ ۾ هٿ ڏئي اندر وٺي وڃي پنهنجي سڄي پاسي خاص ڪيمخواب جي پوش واري ڪرسيءَ تي ويهاريندو هو. انهيءَ وقت ٺهرايل تعداد توڻ جو چوڙيندا هئا، جتي توڻون نه هونديون هيون، اتي ٻه گولا چوڙيندا هئا. ڪلاڪ ڪن جي صحبت

ڪان پوءِ مير منشي گلاب پاڻي، عطر ڏيڻ ۽ پاڻ سوپاري يا چاءِ وغيره جي رسم پوري ڪندو هو. پوءِ جيڪي تحفا مير صاحب جي طرفان آندا ويا هوندا سي پيش ٿيندا هئا، جيئن ته ڪي قيمتي هٿيار، ڪيمخواب، لنگيون وغيره، پوءِ رخصت وٺي مير صاحب نڪرڻ لاءِ ساڳي طرح موٽندو هو ۽ ساڳي طرح توڻيون ڇٽنديون هيون، جيڪڏهن رات رهڻ جو اتفاق ٿيندو هو ته سرڪار جي طرفان مير صاحب ۽ سندس صاحبزادن ۽ عملي جي لاءِ مهمانيءَ جو بندوبست ٿيندو هو. جواڪثر مير منشي ڪندو هو.

ٻئي ڏينهن وري بازديد ملاقات ٿيندي هئي ۽ گورنر صاحب بهادر وغيره مير صاحب جي بنگلي يا تنبوءَ تي ايندو هو. ٻه صاحبزادا ڪن خاص اميرن سان گڏ يا سندس وزيرن سان گڏ صاحب جي استقبال لاءِ ٻاهر ويندا هئا ۽ صاحب کي وٺي اندر ايندا هئا ۽ اچڻ وڃڻ وقت توڻن جي سلامي ٿيندي هئي ۽ تحفا ڏيڻ ۾ ايندا هئا. جيئن ته تراريون، بندوقون ۽ پستول، وغيره، مير صاحب جي طرفان پڪل طعام مٺايون ۽ ميوا موجود ڪبا هئا، جي مير صاحب ۽ صاحبزادا، صاحب سان گڏ کائيندا هئا ۽ رات جي وقت آتشبازي ۽ چراغ بندي ٿيندي هئي. ڏينهن جوهر قسم جو شڪار جانورن ۽ پکين جو ٿيندو هو. جنهن ڪري مهمان صاحب گهڻو خوش ٿيندا هئا. صاحب جي عملي وارن مسلمانن کي رڌل طعام ملندو هو ۽ هندن کي ڪچو سڀڻو ملندو هو.

معلوم هجي ته مرحوم مير علي مراد خان جي حڪومت جي عرصي ۾ ڪمشنر صاحب بهادر جو منشي مرحوم خدا داد خان هو، جو هميشه اهڙين ملاقاتن وقت ڪم ايندو هو. اهو صاحب ترين افغاني خاندان جو هو ۽ سکر جو رهاڪو ۽ پارسي ۾ قابل هو ۽ ڪي ڪتاب به لکيا اٿس ۽ 1853ع کان وٺي ڪمشنر صاحب جي آفيس ۾ رهيو ۽ تمام گهڻن ڪمشنرن صاحبن سان گذاريائين جي سڀ مان ڏيندا هئس. پوءِ مختيارڪاري جي درجي تي اچي به اتي ڪم پئي ڪيائين، سندس حسن خدمتي جي ڪري خان بهادري جو لقب مليس ۽ جاگير ۽ زمين مليس، وقت بوقت انعام ملندا رهيس. آخر ۾ پينشن ورتائين ۽ وفات تائين سکر ۾ گوشه نشين ٿي رهيو. سنڌ جي مسلمانن جي لاءِ گهڻا چڱا ڪم ڪيائين، کيس ٻه پٽ آهن هڪڙو عبدالمجيد خان جو ڪمشنر صاحب جي آفيس ۾ نوڪر هو ۽ هاڻي ڊپوٽي مئنيجر انڪمبرڊسٽيس جو آهي ۽ ٻيو

عبدالحميد خان جو ولايت مان تعليم وٺي آيو آهي ۽ پنهنجي والد جي جاءِ تي جاگيردار ۽
زميندار آهي ۽ ميونسپل ڪمشنر به آهي.

باب پندرھون

سر مير فيض محمد خان جي حڪومت

مرحوم مير علي مراد خان جي وفات کان هڪ هفتو پوءِ يعني تاريخ 7 - اپريل سن 1894ع مطابق پهرين شوال سن 1211ھ يعني عيد جي ڏينهن سندس پٽ مير فيض محمد خان کي حڪومت جي گادي تي ويهاريو ويو ۽ مٿس پگ رکي ويئي. انهيءَ ڏينهن خيرپور ۾ هڪڙو وڏو جلسو ڪيو ويو. جنلس صاحب، سکر جو ڪليڪٽر، جو خيرپور جو پوليتيڪل ايجنٽ هو سو به آيو ۽ سڀ مير صاحب ۽ ٻيا وڏا ماڻهو اچي گڏ ٿيا. مير فيض محمد خان وڏي شان ۽ شوڪت سان آيو ۽ پوليتيڪل ايجنٽ صاحب هڪڙي تقرير ڪئي، جنهن ۾ مير صاحب کي مخاطب ٿي چيائين ته اوهان جي والد بزرگوار وانگي اوهان تي به انگريز سرڪار پورو پروسو ٿي رکي ۽ اميد ٿي رکي ته اوهين به ان وانگي پنهنجا سڀ حق بجا آڻيندؤ ۽ پنهنجي رعيت کي سکيو رکندؤ. مير صاحب مناسب لفظن ۾ سندس شڪر گذاري ڪئي. سن 1894ع جي اپريل مهيني ۾ مير صاحب جي منظوريءَ سان انگريز سرڪار کيس خان بهادر قادر داد خان ڊيپوٽي ڪليڪٽر کي وزير ڪري ڏنو، جنهن کي سن 1893ع ۾ سي آءِ اي جو خطاب مليو هو. جو انگريز سرڪار وٽ تمام هوشيار ۽ آزمودگار عملدار شمار ٿيل هو.

انهيءَ کان پوءِ مير فيض محمد خان رياست جي حڪومت جو ڪم شروع ڪيو ۽ پنهنجي وزير جي معرفت ۽ سندس صلاح سان ملڪ ۾ ٿورو ٿورو ڪري گهڻا سڌارا ڪيائين، پريندي پريندي انهيءَ وزير صاحب ديوان اتم چند ۽ ٻيا جيڪي ديوان مرحوم مير علي مراد خان وٽ برڪه هئا ۽ جن جي گهڻي هلندي هئي تن کي خيرپور مان ٻاهر ڪڍيو، جي وڃي روهڙي ۽ سکر ويٺا. پوءِ انگريز سرڪار جي انتظام ۽ حڪومت جي بندوبست جي نموني تي رياست ۾ بندوبست ڪرڻ لڳو. سڀني کاتن ۾ سڌارو ڪرڻ لڳو. انهيءَ ۾ ڪمشنر صاحب بهادر ۽ پوليتيڪل ايجنٽ صاحب جي صلاح سان هو ڪم ڪندو هو. تنهن ڪري کيس ڪا به دقت پيش نه آئي ۽ مير صاحب به انهيءَ نظر تي ساڻس شامل رهيو. اگرچہ ڪن ڳالهين ڪري مير صاحب کي روڪ ۽ بندش ٿي ٿي، پر هو ملڪ جي فائدي ۽

خلق جي سڌاري ۽ انگريز سرڪار جي مرضيءَ جي خلاف ڪجهه ڪري نٿي سگهيو. انهيءَ وزير صاحب جا گهڻا ئي اتي جا شاهوڪار ماڻهو ۽ ننڍا مير دشمن ٿي پيا، جيئن ته وزير صاحب جرات وارو ماڻهو پنهنجو خير ۽ سڌاري جو ڪم ڪندو رهيو. ان ڪري انگريز سرڪار به مٿس ڪيل دانهن تي خيال ڪونه ٿي ڏنو. انهيءَ ڪري رياست ۾ اهڙا سڌارا ٿي ويا، جي اڳي ڪڏهن نه ٿيا هئا ۽ سگهو ئي ماڻهو انهيءَ جو فائدو وٺڻ لڳا. مير فيض محمد خان به پنهنجي والد وانگي شڪار جو شوقين هوندو هو ۽ هميشه گشت ۾ رهندو هو. تنهن ڪري ملڪ جي سڌاري جو بار سڄو ئي وزير صاحب تي هو جنهن کي رڳو ڪانئس دستوري منظوري وٺڻي پوندي هئي.

انهيءَ بندوبست جو نتيجو اهو ٿيو ته رياست جي اندر ٿوري عرصي ۾ هڪ سؤ کان وڌيڪ اسڪول پئجي ويا ۽ خاص طرح خيرپور ۾ هنري ۽ ديني ۽ پيا، وڏا وڏا اسڪول جاري ٿي ويا ۽ سوين شاگرد تعليم وٺڻ لڳا. گهڻا پيلا وڃي ويا. آبادي زياده ٿيڻ لڳي. بٽائي، ڍل ۽ ٻي پيدائش جو بهتر بندوبست رکيو ويو. وڏا وڏا ڪوهه ڪوتيا ويا ۽ پليون ٻڌايون ويون ۽ پڪا رستا جوڙيا ويا. مطلب ته سگهو ئي ملڪ جي پيدائش اڳوڻن پنجن لکن جي بدران پندرهن لک ٿي ويئي. عمارتون به وڌيون ۽ عمديون جڙي ويون. هڪ لائبرري يا ڪتب خانو ۽ هڪ اسپتال ۽ چار ڊسپينسريون جاري ٿيون، هڪڙي ننڍي پيادل پلٽڻ رکي ويئي. اسڪول سان گڏ شاگردن جي رهائش ۽ ڪارائت پيارڻ لاءِ به بندوبست ڪيو ويو. ڪراچي مدرسته الاسلام ۾ سالياني ڇهن هزارن رپين ڏيڻ کان سواءِ ٻيا ڏهه هزار رپيا هوسٽل جي لاءِ ڏنا ويا. جيڪي سڌارا ٿيا تن جو مفصل بيان هيٺ ڏنو ويندو.

سن 1894ع ۾ جڏهن سر ايوان جيمس صاحب کان پوءِ سر چارلس آليونٽ صاحب سنڌ جو ڪمشنر ٿيو ۽ هڪ ايڪسپلنسي وائسراءِ صاحب ۽ بمبئي جو گورنر صاحب بهادر لارڊ سئينڊ هرست ڪراچي ۾ آيا، تڏهن سکر ۾ مير صاحب به اچي ساڻن ملاقات ڪئي ۽ وري مٿين صاحبن روبرو ملاقات پير صبريه وٽ ڪئي، جو ڳوٺ رياست جي حد ۾ آهي.

سن 1899ع ۾ وري به ساڳيو گورنر صاحب بهادر لارڊ سئند هرست جيڪب آباد ۾ آيو ۽ اتي دربار ڪيائين ۽ مير صاحب به اتي ويو ۽ اتي کيس سي. آءِ. اي جو خطاب مليو ۽ پنهنجي والد مرحوم وانگي نائيت ٿيو ۽ سر جولقب مليس.

سن 1900ع ۾ وري به هزاڪسيلينسي واسٽسراءِ صاحب سان ڪراچي ۾ ملاقات ٿي. هز اڪسيلينسي گورنر صاحب بمبئي جي سان ڪوٽ ڏيجي ۾ ملاقات ٿي.

سن 1903ع جي جنوري مهيني ۾ دهليءَ جي دربار ٿي، جنهن ۾ ٻين راجائن ۽ نوابن وانگر مير صاحب به اوڏانهن ويو هو. انهيءَ دربار جو مختصر احوال هي آهي. شهنشاهه جي طرفان هز اڪسيلينسي واسٽسراءِ لارڊ ڪرنل دربار جي تخت تي ويٺو ۽ سيني نوابن ۽ مهاراجائن ۽ راجائن ۽ ٻين دربارين صاحب موصوف جو سلام ڪيو. پوءِ دربار مان سڀئي نواب ۽ راجائون هاڻين جي سواري سان نڪتا، پهرين سڀ کان وڏي هاڻي تي لارڊ ۽ ليڊي ڪرنل سوار ٿيا، پوءِ هڪ پاسي ڊيوڪ آف ڪئنات ۽ ٻئي پاسي لارڊ ڪچنر جا هاڻي هئا. انهيءَ جي پٺيان نظام حيدرآباد دکن ۽ پوءِ نمبر وار ٻيا نواب ۽ راجائون هاڻين تي هئا. هز هائينس مير فيض محمد خان انهيءَ جلوس ۽ سرگشت ۾ شامل ٿي نه سگهيو، جيتوڻيڪ خان بهادر قادر داد خان وزير سندس لاءِ هندستان جي بلند شهر مان هڪڙو عمدو هاڻي به خريد ڪري موجود ڪيو هو ۽ ان جو ساز سامان به تيار ڪرايو هئائين. مگر افسوس جو پيري ۽ ضعيفي سبب هز هائينس سواري جي تڪليف پاڻ تي گوارا ڪري ڪين سگهيو جنهن ڪري انهيءَ جلوس ۾ شامل نه ٿيو، مگر دربار ۾ وڃي حاضر ٿيو هو ۽ اتي کيس چڱي عزت ملي، راجائن جي ڪيمپ ۾ مهاراجا ڪولاپور جو ۽ نواب پالن پور جو ۽ نواب عدن جو وٽس ملاقات لاءِ آيا هئا. انهيءَ دربار جي موقعي تي وزير صاحب جي حڪمن ۽ هدايتن موجب ڪيمپ جو عمدو انتظام دهلي ۾ ڪيل هو. خيرپور مان ويندي خواهه دهلي مان موٽندي رياست بهاولپور جي طرفان مهماني جو عمدو بندوبست ٿيل هو.

انهيءَ سال 1903ع جي مئي مهيني جي 31 تاريخ خان بهادر قادر داد خان اوچتو بيمار ٿي پيو ۽ وفات ڪري ويو. سندس جاءِ تي سردار محمد يعقوب خان وزير مقرر ٿيو. خان بهادر جو احوال ٻئي باب ۾ ڏنو ويندو. مرحوم مير فيض محمد خان سان به مون کي معرفت ۽

ملاقات جو شرف حاصل ٿيو هو. پر ٽي پيرا ڪراچيءَ ۾ به ڪنهن ٻئي هنڌ ملاقات جو اتفاق ٿيو ۽ پاڻ نهايت مهرباني سان پيش ايندو هو. سندس مهرباني جي ڪري هڪڙي ڳالهه ڪافي آهي ته ٻه ٽي پيرا جڏهن پنهنجن وزيرن سان ڪنهن سبب جي ڪري رنج ٿي ٿيو تڏهن مون کي وزير ٿيڻ لاءِ خواهش ڪيائين ۽ انهيءَ مطلب لاءِ معتبر ماڻهو ۽ خط ٿي موڪليائين، پر مون کي ڪي ڳالهون پسند نه آيون ۽ ڪي آڇيل شرط نامناسب نظر آيا، تنهن ڪري شڪر گذاري سان معافي گهريم، نموني لاءِ سندس هڪ خط جو نقل ٿو ڏيان جو مختصر آهي، جنهن مان سندس علميت ۽ فضيلت ظاهر آهي. اهي سڀ خود سندس هٿ جا لکيل آهن ۽ تمام خوش خط آهن.

عاليجاه رفيع جائگاه دوست مهربان خير خواه از آبا و اجداءِ مرزا قليچ بيگ خان سلامت۔ معتمد الخدمت غلام رسول خدمتگار را بنا بر خير عافيت پرسي آن دوست روانه فرموده شد مهرباني نموده از خيريت طبع خوش اطلاع، ڪند ڪه تسلي شود و آنچ معتمد مذڪور زباني بيان ڪند معتبر تصور فرمايند خاص خيال دلي همين ست ڪه بازوي آن دوست معرفت صاحب مشفق مهربان پوليتيڪل ايجنٽ صاحب برائي عهدہ وزارت خود درخواست ڪرده گرفته شود ليڪن معلوم هست ڪه آن عاليجاه اينمعي را قبول خواهند ڪرد يانه مهرباني نموده از راي، خود خبر دهند۔ رقعہ فيض محمد بنده خدا يا مهو خود.

سن 1940ع ۾ جڏهن هز ايڪسيلينسي لارڊ لئمنگٽن گورنر صاحب بهادر بمبئي جو خيرپور آيو ۽ سردار محمد يعقوب وزير هو، تڏهن سندس خواهش موجب جيڪو مرحبائي شعر جلبي ۾ پڙهڻ لاءِ مون لکي موڪليو هو سو هتي ڏجي ٿو، جو انهيءَ ۾ مير صاحب جي حڪومت ۾ يارهن ورهين جي عرصي ۾ رياست جي علحدن سڌارن جو ذڪر آيل آهي.

قصيده مرحبائي

اسان جو شل هجي ايدورد شهنشاهه سوپارو
 زياده هوئي سندس شل عمر ۽ اقبال موچارو
 رڪي ٿو خلق کي سو خوش، رعيت کي سدا راضي
 رهي ٿو نت غريبن ۽ اڀوجهن تي سو باجمارو

آهي هر قوم کي آزادي هر قسم جي حاصل،
 ڪنهن کي ناهي ڪنهن پر مذهب ۽ ملت جو مونجهارو
 ٿيو. علم ۽ هنر، خواه مال ۽ دولت ۾ واڌارو
 اگرچہ کي ويا ڪن کان وڌيڪ عملي فضيلت ۾
 نه آهي پاسداري ڪا، نه ٿيون ڪو ڪنهن تي ريسارو
 ڏسي هي عدل ٿيا عادل رياست جا سڀئي والي
 هلائي حڪم حڪمت سان وسايو ملڪ تن سارو
 الهي اهڙي شهنشاهه کي قائم رکج دائم
 سدا شل هند تي چمڪي سندس اقبال جو تارو
 بجا لک شڪر آڻيون ٿا لمنگتن لارڊ صاحب جا
 بهادر جو گورنر بمبئي جو آهي ناميارو
 ۽ ليڊي صاحب جا پڻ اسين ممنون سڀ آهيون
 جو آيو خيرپور ۾ پڻ سندن تشریف جو وارو
 اڀر احسان پڻ ڪيا ڪمشنر صاحب بعمه مڊم
 ۽ پڻ پوليتيڪل ايجنٽ، جو هت آهي هاڪارو
 خدا يا رک سدائين تون اهي صاحب اسان جو خوش
 ڪرم ۽ لطف تنهنجي جو ڏيري شل تن مٿي ڍارو
 ڏسون سک سمسين شل صاحب گورنر جي حڪومت ۾
 ٿئي شل بيڪسن جو ڪس ۽ بيچارن سندس چارو
 رهي پڻ مير سر فيض محمد خان سلامت شل
 جنهن تي اصل کان آهي اسان سڀني جون آرو
 رياست جو آهي والي، سندس درجو آهي عالي
 هميشه خيرپور ۾ جنهن جي نالي نر هڻن نارو
 سڌارا ٿيا اتي بيهڻ، هي يارهن سال جي گذريا

وڌيو ڏيڍو ٿو آدم ۽ ٿيو ٻيڻو ٻني ٻارو
 جڙيا رستا پليون مڪتب ڌرم سالا شفا خانا
 وري ٿيا واه جاري، جر وهي توجن مان توجلارو
 الهي عمر خضري ڏي اسان جي مير صاحب کي
 رهي شل آل ۽ اولاد سان خوش سووڙن وارو
 اسان جون هي مرادون شال سڀ پوريون ڪري پرور
 دعائ سڀ خدا ڏي هت ڪٿو يڪجا اوهين يارو

باب سورھون

سر مير امام بخش خان جي حڪومت

مرحوم مير فيض محمد خان جي وفات تي سندس پٽ مير امام بخش خان تاريخ 6 مارچ 1909ع جي گادي تي ويٺو مگر جولاءِ جي پهرين تاريخ باقاعدي رياست جو والي مقرر ٿيو. سندس وزير شيخ صادق علي صاحب رهيو. جو اڳ ۾ ئي سندس والد جو وزير هو. انهيءَ مٿين تاريخ تي هڪڙي عاليشان دربار ٿي ۽ هڪڙو جلسو ڪيو ويو جنهن لاءِ ٻه لک روپيا منظور ٿيا ۽ ٻه هزار روپيا خيرات جي ماني ڪرائڻ ۾ لڳا جا وڏي بندوبست سان ڪئي وئي. جهڙو سڪرن کي تهڙو غريبن مسڪينن کي ڪارائي وئي، جيڪو نئون بنگلو چئن سالن کان ٺهيو پيو هو تنهن ۾ اها دربار ٿي. پير ۽ مير ۽ ٻيا ڪيترا وڏا ماڻهو اچي گڏ ٿيا هئا. بلڪ حيدرآباد جو مير صاحب هڙ هائينس مير نور محمد خان به آيو پوليتيڪل ايجنٽ صاحب ۽ ٻيا يورپين صاحب حاضر هئا، انهن جي روبرو پوليتيڪل ايجنٽ مسٽر لارينس صاحب هڙ اڪسيلينسي گورنر صاحب بهادر جو لفافو کولي انهيءَ جو پيغام پڙهي ٻڌايو. اها تقرير مير صاحب کي مخاطب ٿي ڪيائين ۽ جيئن ته انهيءَ ۾ گذريل تازن سڌارن جو اشارو هو تنهن ڪري انهيءَ جو ترجمو هيٺ ڏجي ٿو.

هڙ اڪسيلينسي گورنر صاحب بهادر جو خط منهنجي حوالي ڪيو ويو آهي، سو آئون هتي اوهان جي روبرو ڪوليان ٿو ۽ پڙهان ٿو. انهيءَ کان سواءِ ڪمشنر صاحب جو پيغام به اوهان کي ڏيان ٿو ۽ هيٺيان لفظ چوڻ پنهنجي لاءِ فخر ٿو سمجهان ته اوهين رياست جي گادي تي پڪي عمر ۾ ويٺا آهيو. هي رياست روز بروز سڌرندي ٿي وڃي. گذريل چوڏهن ورهين ۾ جيڪي سڌارا ٿيا آهن سي اوهان جي والد جي وقت ۾ ٿيا آهن. اهي اوهان چڱي طرح ڏٺا آهن، انهيءَ جي وقت ۾ باقاعدي ڪورٽون جاري ٿيون آهن جن مان رعيت جو انصاف ٿئي ٿو. تعليم پڪڙي ويئي آهي. هڙ هائينس مير فيض محمد خان صاحب انگريزي تعليم جو هڪڙو خاص مرعي هو ۽ سندس سخاوت نه فقط سنڌ تائين محدود هئي پر هندستان ۾ علي ڳڙهه ڪاليج تائين پهتل هئي. سڙڪن ۽ ٻين عمارتن ڪمن تي، خاص واهن تي گهڻو ڌيان ڏنو ويو. چڱا ۽ وڏا واه ڪڍيا ويا ۽ مير صاحب مرحوم جون خاص شڪار گاهون آبادي

جي لاءِ ماڻهن کي ڏنيون ويون، جنهن جو نتيجو اهو ٿيو جو جتي سوئر ۽ ڦاڙها پيا ڏسبا هئا. اتي هاڻي ايماندار آبادگارن جا ڳوٺ پيا ڏسجن. سڌاري جو نتيجو ملڪ جي مالي حالت مان معلوم ٿي سگهي ٿو. پيدائش اٽڪل پنجن لکن مان وڌي پندرهن لکن تي پهتي آهي ۽ اٽڪل ڏهه لک رپيا خزاني ۾ بچت رکيل آهن. ڪمبل ڪورس يا اٺن جو لشڪر جاري ڪيو ويو آهي. اهو رسالو بلڪل ڪامل نموني جو آهي. رياست ۾ پوک صرف هڪڙي موسم ۾ ٿئي ٿي. مگر درياءُ مان سکر واهه ڪڍڻو آهي. اهو سدا واهه ٿي پارنهن ٿي مهينا پاڻي پهچائيندو. اميد آهي ته اوهين انهيءَ سڌاري جي ڪم ۾ ضرور مدد ڪندؤ ۽ اوهان جي رعيت کي هميشه لاءِ پاڻي جو فائدو حاصل ٿيندو. انهيءَ ڪري رياست جي حيثيت به زياده ٿيڻ جي اميد آهي. گذريل سالن ۾ رياست منجهه جيڪو سڌارو ٿيو آهي سو نه فقط هز هائينس مرحوم جي دور انديشي کان ٿيو آهي، پر مدبر وزيرن خان بهادر قادر خان سي. آءِ. اي سردار محمد يعقوب خان سي. آءِ. اي ۽ خان صاحب شيخ صادق علي صاحب جي حسن خدمتي جي ڪري ٿيو آهي. هاڻي اميد آهي ته جهڙي طرح اوهان جي والد بزرگوار پنهنجي وڏي عمر تندرستيءَ ۾ گذاري، تهڙيءَ طرح خدا ڪري اوهين به امن امان ۾ گذاريو ۽ حڪومت ڪريو.

تنهن تي مير صاحب اتي شڪريو ادا ڪيو ۽ ڏنل صلاح موجب حڪومت ڪرڻ جو انجام ڪيائين ۽ جيڪي سڌارا ٿيا هئا تن کي قائم رکڻ ۽ وڌائڻ جي اميد ڏنائين ۽ پنج هزار رپيا شڪارپور جي خانگي هاءِ اسڪول هوپ فل اڪيڊمي جي عمارت لاءِ ڏيڻا ڪيائين ۽ ٻه هزار رپيا ساليانو لاڙڪاڻي جي مدرسته السلام کي ڏيڻا ڪيائين ۽ نئين واهه جي ڪڍڻ ۾ به خرچ جو حصو ڏيڻو ڪيائين ۽ پڇاڙيءَ ۾ پنهنجي رعيت کي اتفاق سان رهڻ لاءِ تائيد ڪيائين ۽ خدا کان دعا گهريائين ۽ شهنشاهه ايڊورڊ ستين سان هميشه وفادار رهڻ جي خواهش ڏيکاريا. سن 1909ع ۾ هز ايڪسيلينسي گورنر صاحب بهادر بمبئي جو خيرپور ۾ اچڻو هو. مگر مير صاحب وڏي جي وفات ڪرڻ ڪري ملاقات مهمل ڪئي ويئي ۽ خيرپور ريلوي اسٽيشن تي صاحبزادي ولي عهد وڃي ساڻس ملاقات ڪئي. ساڳي ئي

سال ۾ هز ايڪسيلينسي وائسراءِ صاحب بهادر بمبئي ۾ آيو اتي مير صاحب وڃي ساڻس ملاقات ڪئي.

سن 1911ع ۾ وري هز ايڪسيلينسي وائسراءِ صاحب بهادر ڪراچي ۾ آيو اتي مير صاحب وڃي ساڻس ملاقات ڪئي.

سن 1912ع ۾ دهلي جي دربار ٿي، جنهن تي هز هائينس مير صاحب جو وڃڻ ٿيو ۽ بادشاهه سلامت پاڻ اتي تشريف فرما ٿيو هو. سندس وزير شيخ صادق علي صاحب ساڻس گڏ هيو. انهيءَ دربار جو عجيب نظارو هو. جنهن ماڻهو اها دربار ۽ جلسو ڏٺو هوندو تنهن کان اهو هرگز نه وسرندو دنيا جي سڀ ڪنهن ڀاڱي جا ماڻهو انهيءَ موقعي تي اتي آيل هئا. يورپ، ايشيا، آفريڪا، آمريڪا، ۽ آسٽريليا جا رهندڙا تي ڏسڻ ۾ پئي آيا. خاص دربار ۾ ڪرسي نشينن لاءِ ٻارنهن هزار جايون هيون، تنهن کان سواءِ هيٺ ويهڻ لاءِ ٻه پنجهتر هزار ٽڪيٽ ماڻهن جي وهڻ لاءِ جاري ٿيل هئا. انهيءَ دربار ۾ هز هائينس مير صاحب کي سي. آءِ. اي جو خطاب مليو. ٻلو ۽ هار بادشاهه سلامت پاڻ پنهنجن هٿن سان هز هائينس کي پارايو. ڪئمپ جو انتظام تمام عمدو رکيل هو. سنڌ جا گهڻا معزز ماڻهو رياست خيرپور جا مهمان اچي ٿيا هئا جو انهيءَ وقت دهلي ۾ ماڻهن کي آرام جي جاءِ ملڻ مشڪل هئي.

انهيءَ ساڳي سال 1912 ۾ جي اپريل مهيني جي 19 تاريخ شيخ صادق وزير صاحب لاهور ۾ وفات ڪئي، جو بيماريءَ جي علاج لاءِ اوڏانهن ويل هو سندس لاش پوءِ اتان ڪٿائي شڪارپور آندو ويو ۽ اتي دفن ڪيو ويو. خالي ٿيل وزارت جي جاءِ لاءِ گهڻيون ئي درخواستون ٿيون. آخرڪار سردار محمد يعقوب جي ننڍي ڀاءُ ميان محمد ابراهيم صاحب کي وزير مقرر ڪيائون، جو تڏهن ضلع سرحد سنڌ ۾ ڊپٽي ڪليڪٽر هو. انهيءَ 22 تاريخ مئي جي وزير جي چارج ورتي. هو پنهنجي ڀاءُ واري اصول تي هلڻ ۽ سڌاري جي ڪمن ۾ مشغول ٿيڻ لڳو.

1913ع ۾ هز ايڪسيلينسي گورنر صاحب بمبئي، خيرپور ۾ آيو ۽ مير صاحب ساڻس ملاقات ڪئي.

1914ع ۾ به وري جناب گورنر صاحب بمبئي جو خيرپور ۾ آيو ۽ مير صاحب جي ساڻس ملاقات ٿي. انهيءَ سال ۾ انگريز سرڪار جي ٻين ڪن بادشاهن سان گڏ جرمنيءَ سان وڏي جنگ شروع ٿي. انهيءَ ۾ هڙهائينس مير صاحب انگريز سرڪار کي هينين مدد ڏني.

1915ع ۾ رياست مان جنگ جي ڪم لاءِ (340822 رپيا) هوائي جهاز جي لاءِ ڏنا، جنهن جو نالو خيرپور رکيو ويو هو ۽ هزار رپيا پيا سپاهين جي حقن ۽ تماڪ لاءِ ڏنا ويا.

1916ع ۾ ڏهه هزار ٻه سئو رپيا جنگ جي مدد واري فنڊ ۾ هڪ هڪ هزار لارڊ ڪچنر جي يادگيري قائم ڪرڻ واري فنڊ ۾ ڏنا ويا.

1917ع ۾ پهرئين جنگ جي قرض ۾ (12- 651365 رپيا) ڏنا ويا ۽ پنج هزار رپيا زخمي سپاهين جي ڪم لاءِ ڏنا ويا.

1918ع ۾ ٻيءَ جنگ جي قرض ۾ (455236 رپيا) ڏنا ويا ۽ ست هزار رپيا پيا سپاهين جي ٻارن جي تعليم لاءِ ڏنا ويا. انهيءَ جنگ جي مدد جي نظر تي انهيءَ سال ۾ سرڪار هڙهائينس مير صاحب کي ڪرنل جو مليٽري خطاب عطا ڪيو ۽ سندس پٽ مير غلام علي کي ليفٽيننٽ ڪيو. جواهراتي ولايت ۾ تعليم لاءِ ويل هو ۽ اتان وڃي جنگ جي ڪم ۾ شامل ٿيو.

1919ع ۾ وري به هڙاڪسيلينسي گورنر صاحب بمبئي جو خيرپور ۾ آيو ۽ مير صاحب جي ساڻس ملاقات ٿي هن سال ۾ خيرپور ۾ آل انڊيا محمد ايڊيوڪيشنل ڪانفرنس گڏ ٿي. هڪڙو وڏو عمدو مانڊئو جوڙايو هو. پري پري جا ماڻهو اچي گڏ ٿيا هئا. ميان محمد ابراهيم وزير صاحب نهايت عمدو بندوبست رکيو هو.

1920ع ۾ ڪمشنر صاحب بهادر هڪڙو پيرو ۽ پوليتيڪل ايجنٽ هڪڙو پيرو خيرپور ۾ آيا. انهيءَ سال ۾ مير صاحب ۽ وزير صاحب جي ڪن ڳالهين تي ناسازي پيدا ٿي، جنهن ڪري ميان محمد ابراهيم وزير ڇڏي 15 تاريخ جولائي جي موڪل تي ويو ۽ سندس جاءِ تي بمبئي مان شيخ قادر صاحب آيو. ساڳئي وقت ۾ جهوني نائب وزير گل حسن خان به استعيفا ڏني ۽ سندس جاءِ تي شيخ شير علي ولد صادق علي نائب وزير ٿيو. ساڳئي سال جي آگسٽ مهيني ۾ مير صاحب بمع ديره سيوهڻ ۾ قلندر شهباز جي درگاه تي زيارت لاءِ

وڃا. نومبر مهيني ۾ ڪمشنر صاحب بهادر جي ملاقات لاءِ ڪراچي ويا. انهيءَ سال مٿي مهيني ۾ صاحبزادو ولي عهد خان صاحب جي ٿوري عرصي کان پنهنجي والد کان رنج ٿي دهلي جي پاسي ويل هو سو موٽي پنهنجي والد سان ڀرتو ۽ خيرپور آيو.

1921ع جي جنوري جي پهرين تاريخ مڪاني سلاميءَ لاءِ ٻه ٽيون وڌيڪ هميشه لاءِ موروثي طرح سرڪار مان مليون ۽ فيبروري مهيني جي 8 تاريخ مير سر امام بخش خان خيرپور ۾ وفات ڪئي. ڪيترن ڏينهن کان ضعيف ۽ پيٽ جي خلل کان بيمار رهيو آخر مٿين تاريخ وفات ڪيائين. خبر ملڻ تي پوليتيڪل ايجنٽ ۽ اسسٽنٽ ڪمشنر صاحب اچي حاضر ٿيا. سندس لاش امانت طور قادر بخش جي قبلي واري مقام ۾ رکي وئي ۽ سترهن ٽيون دستور موجب چوڙيون ويون، ۽ سال جي پڇاڙيءَ ۾ سندس لاش وصيت موجب ڪربلا ۾ دفن ڪرڻ لاءِ ڏياري موڪليو ويو. انهيءَ سان گڏ مير فيض محمد خان جو لاش به اوڏانهن موڪليو ويو. گهڻن نوابن ۽ راجائن ۽ سرڪاري آفيسرن کان معذرت جون تارون پهتيون. دستور موجب پنج ڏينهن ماتم جو پٿر رهيو ۽ سنڌ جا مير، پير، زميندار ۽ ٻيا وڏا ماڻهو اچي گڏ ٿيا. 13 تاريخ فيبروري جي سڀني جي آڏو صاحبزادي ولي عهد مير علي نواز خان کي پڳ ٻڌايائون ۽ دستار بندي جي رسم ادا ڪئي وئي ۽ سگهو ئي پوءِ فيض محل ۾ مير صاحب جي مسند نشيني جي رسم ادا ڪئي وئي. جا پوليتيڪل ايجنٽ مسٽر مانٽگامري حاضر ٿي ڪئي. هن پنهنجي تقرير ۾ چيو ته ”صاحبزادو، معزز صاحبو اڄ آئون دل جي خوشيءَ سان پنهنجو هڪڙو فرض ٿو ادا ڪريان. ٽيو ڏينهن جڏهن آئون هتي خيرپور ۾ آيو هئس تڏهن منهنجي حالت خوشيءَ جي نه هئي جو سڀئي مير صاحب مرحوم جي ماتم ۾ هئا، جنهن ٻارهن ورهين رياست تي حڪومت ڪئي. هو اهڙو چڱي دل وارو ۽ سچو ماڻهو هو جو سڀ دوست ته منجهانئس خوش هئا پر سندس دشمن به ساڻس پرچي ويا هئا هن وقت آئون ٻيو ڪجهه چئي نٿو سگهان، صرف بمبئي جي سرڪار جي طرفان ۽ انڊيا سرڪار جي به اميد منظوري مرحوم مير صاحب جي ولي عهد کي سندس گادي تي وهارڻ آيو آهيان. سر مير امام بخش خان پاڻ پنهنجي والد جي مرضيءَ جي برخلاف گادي

تي ويٺو هو ۽ وڏي عمر جو هو ۽ سڀني کي سندس نسبت ۾ فڪر ۽ ڳڻتي هئي، پر پوءِ سگهو ئي هن اهڙي هلت ڪئي سڀ منجهانس راضي ۽ خوش ٿيا.“

”مير علي نواز خان پور جوانيءَ ۾ پنهنجي والد مرحوم جو جاءِ نشين ٿي ٿو. جنهن لاءِ سندس والد اڳي ئي راضي ٿي منظوري ڏني هئي. هن کي هاڻوڪي تعليم چڱي مليل آهي ۽ سندس پائر، سوٽ ۽ ٻيا صاحبزادا سڀ سندس دوست ۽ خير خواه آهن. آئون گهڻي خوشيءَ سان کيس دعا ٿو ڪريان ته هن وڏي درجي تي اچڻ ڪري رياست کي خوش نصيبي حاصل ٿئي ۽ مون کي يقين آهي ته انهن کي منجهانس گهڻو فائدو حاصل ٿيندو. آئون وڏي سرڪار جي به اميد منظوري کيس سندس بزرگن جي گاديءَ تي وهاريان ٿو.“ پوءِ هن هائينس جي مسند نشينيءَ جي پڌرائي لاءِ سترهن توبون چوڙيون ويون.

تنهن کان پوءِ مجلس برخاست ٿي ۽ مير صاحب رياست جو والي ٿي حڪومت جو ڪم ڪار شروع ڪيو.

باب سترهون

هزهائينس مير علي نواز خان جي مسند نشيني

۽ سندس حڪومت جو شروع ٿيڻ

هزهائينس مير علي نواز خان، خيرپور جو هاڻوڪو والي 13 تاريخ فيبروري 1221ع ۾ پنهنجي والد مير سر امام بخش خان جي وفات تي سندس جاءِ نشين ٿيو. جيئن مٿي چيو ويو. ساڳئي سال جي جون مهيني جي 24 تاريخ مسند نشيني جي رسم سرڪاري طور دستور موجب ادا ڪئي وئي، انهيءَ ڪم لاءِ پوليتيڪل ايجنٽ مسٽر پوپ خيرپور ۾ آيو. هڪڙي وڏي دربار ڪئي وئي انهيءَ لاءِ ته انهيءَ ۾ سڀني جي اڳيان هزهائينس وائسراءِ جو خريطو مير صاحب کي ڏنو ويو. جنهن ۾ هزهائينس شهنشاهه مير صاحب کي سندس والد جي جاءِ تي مسند نشين مقرر ڪيو هو. انهيءَ ڏينهن صبح جو نائين وڳي هزهائينس مير صاحب چئن گهوڙن واري شاهي گاڏيءَ ۾ چڙهي پنهنجي باڊي گارڊ سميت محلات ۾ آيو.

وزير صاحب ۽ ٻه صاحبزادا ساڻس گڏ هئا. پوليتيڪل ايجنٽ مسٽر پوپ سکر جي پوليس سپرنٽينڊنٽ سان گڏ سگهوئي پوءِ آيو. جڏهن سڀ ويهي ويا تڏهن وزير صاحب هزهائينس جي اجازت سان اتي ظاهر ڪيو ته دربار ڪلي ٿي ۽ ڪار گذاري شروع ٿي ٿي، تنهن تي پوليتيڪل ايجنٽ هزهائينس وائسراءِ جو خريطو ڪڍي پڙهيو. جنهن ۾ هيئن لکيل هو:

بطرف هزهائينس مير علي نواز خان ٽالپر والي خيرپور

منهنجا معزز دوست، اوهان جي والد هزهائينس مرحوم مير امام بخش خان جي وفات جي درد انگيز خبر بمبئي جي سرڪار اڳوڻي وائسراءِ لارڊ چيلمسفورڊ کي ڏني، جنهن بمبئي سرڪار ڏي لکيو ته سندس طرفان مرحوم مير صاحب جي ڪٽنب سان معذرت ڪري انگريز سرڪار کي گهڻو افسوس آهي ته اوهان جي والد جي وفات ڪري ان کان هڪڙو نهايت وفادار دوست هليو آهي ۽ هن ڏک جهڙي موقعي تي آئون پنهنجو غم ۽ ارمان سان اوهان

جي والد جي ڪٽنب جي پين ڀاتين سان سڄي همدردي ظاهر ٿو ڪريان. انهيءَ کان پوءِ آئون خوشي سان اوهان کي اطلاع ٿو ڪريان ته هزيمپيريل مئجسٽري بادشاهه هندستان جي شهنشاهه مهرباني ڪري اوهان کي رياست خيرپور جي مسند تي مرحوم مير جو جانشين مقرر ڪيو آهي ۽ انهيءَ لاءِ پنهنجي دل و جان سان اوهان کي مبارڪون ٿو ڏيان. آئون ڏاڍي خيال سان سماءُ پيو رکندس ته اوهين ڪيئن حڪومت ٿا هلايو ۽ اميد ٿو رکان ته اوهين گهڻي مدت تائين پنهنجي رياست جا والي ٿي رهندو جيڪي ماڻهو اوهان جي سنڀال هيٺ ڏنا ويا آهن، تن کي اهڙو فائدو پهچائيندو جو انهيءَ جي زبان مان اوهان جي تعريف ۽ تحسين نڪرندي. اوهان جو سڄو دوست ريڊنگ انڊيا جو وائسراءِ ۽ گورنر جنرل.

جڏهن خريطي پڙهڻ کان پوءِ هو هز هائينس کي ڏٺو ويو. تڏهن 17 تبون سلامي لاءِ چٽيون، جنهن مان سڀني کي معلوم ٿيو ته هز هائينس خيرپور جي مسند تي ويٺو. تنهن کان پوءِ پوليتيڪل ايجنٽ سنڌ جي ڪمشنر صاحب بهادر جو فارسي مراسلو ڪڍي انهيءَ جو انگريزي ۾ ترجمو پڙهيو. جنهن جو مضمون هي هو.

منهنجا دوست هز امپيريل مئجسٽري بادشاهه انڊيا جي شهنشاهه مهرباني ڪري اوهان کي رياست خيرپور جو مسند نشين ڪيو آهي. تاريخ 25 جون 1921ع جي هز اڪسيلنسي انڊيا جي وائسراءِ گورنر جنرل جو خريطو انهيءَ ڳالهه کي ظاهر ڪرڻ لاءِ پوليتيڪل ايجنٽ دربار ۾ اوهان کي ڏيندو. اهڙي موقعي تي آئون اوهان کي دلي مبارڪ ٿو ڏيان ۽ اميد ٿو رکان ته اهو موقعو خيرپور رياست جي لاءِ توڙي اوهان جي لاءِ سڀاڳو ٿيندو اوهين اهڙي شخص ۽ والي جا جانشين ٿا ٿيو جنهن پنهنجي اعليٰ قسم جي چال ۽ هلت ۽ عقل وري حڪومت ۾ انگريزن سرڪار سان وفاداري ۽ مددگار جي ڪري رياست خيرپور جو درجو ۽ انهيءَ جو ناموس گهڻي قدر وڌايو هئو. اهڙي جموني ۽ ڪمائي دوست جي بيوقت گذاري وڃڻ ڪري مون کي گهڻو افسوس ٿيو آهي. اوهين حڪومت جي ڪم ۾ تازا داخل ٿا ٿيو جنهن لاءِ اوهان جي تعليم ۽ ٻاهرين دنيا جي واقفيت گهڻي قدر اوهان جي فائدي ۾ آهي، جي ڳالهين اوهان جي والد ۾ نه هيون، تنهن ڪري آئون اڳواٽ اميد رکي سگهان ٿو ته اوهان جي حڪومت رياست خيرپور ۽ ان جي ماڻهن لاءِ خاص طرح سڀاڳي ۽ مفيد ٿيندي. مون

ڪي خبر آهي ته اوهان جا خيال اعليٰ آهن ۽ اوهان جي مشهور وڏن بزرگن جو جيڪو ڪم اوهان کي مليو آهي، تنهنجي پوري طرح سان ادا ڪرڻ لاءِ اوهين سڄي دل سان خواهشمند آهيو. تنهن ڪري مون کي قوي اميد آهي ته خدا تعاليٰ جي مدد سان اوهان جي حڪومت نه فقط اوهان جي قديم ٽالپرن جي خاندان جي ناموس قائم رکندي ايندي، پر هاڻوڪي زماني جي سڌاري جي نظر تي رياست جي حالت اڳي کان بهتر ٿيندي ۽ ان جي پيدائش به زياده ٿيندي ۽ ماڻهن جو سک به اڳي کان وڌيڪ بهتر ٿيندو. پڇاڙيءَ ۾ آئون دعا ٿو ڪريان ته شل اوهين گهڻي وقت خيرپور جي حڪومت هلايو ۽ حياتي خوش گذاريو. اوهان کي خاطري ٿو ڏيان ته آئون هميشه اوهان جو دوست ۽ مددگار ٿي رهندس. ههڙي سڳوري وقت آئون دل جان سان اوهان کي مبارڪباد ڏيڻ پنهنجو فرض سمجهان ٿو ۽ اميد ٿو ڪريان ته اوهان جي حياتي وڌي ٿيندي ۽ اوهين چڱا پلا رهندو ۽ اوهان جو ملڪ اهان جي حڪم هيٺ خوش ۽ سڪيو گذاريندو. تنهن کان پوءِ پوليٽيڪل ايجنٽ صاحب هيٺين تقرير ڪئي: -

يوئر هائيٽنس، اوهين رياست خيرپور جي مسند تي اهڙي وقت ٿا ويهو جڏهن تاريخ ۾ نهايت وڏي جنگ پوري ٿي ويئي آهي. اهڙي جنگ جنهن ۾ دنيا جون سڀئي قومن شامل آهن ۽ جنهن جي ڪري تمام وڏيون قومي ۽ ڪفايتي ڦيريون گهيريون ٿيون آهن، جنهن جو اثر ٿورو يا گهڻو سڀني قومن تي ٿيو آهي. آئون خوشي سان ظاهر ٿو ڪريان ته انهيءَ جنگ ۾ رياست خيرپور جيڪو حصو ورتو آهي سو سندس گذريل نالي ناموس جو هر طرح لائق آهي. خيرپور جي امپيريل مائونٽيڊ سروس رئفلس ۽ ڪئمل ٽرانسپورٽ برٽش اڀرندي آفريڪا، مصر ۽ هندستان جي اتر الهندي سرحدن تي جيڪو تعريف جهڙو ڪم ڪيو توڙي جيڪا اتان پيسي جي مدد ڏني، تنهنجي ڪري اوهان جو والد مرحوم هز هائيٽنس مير سر امام بخش خان ٽالپر جي امپيريل مئجسٽري هندستان جي شهنشاهه ڏانهن پنهنجي سڄي وفادار جي پوري ثابتي ٿي ملي. مون کي پڪي اميد آهي ته اوهين انهيءَ عمدي مثال تي هلندو. مٿي مون چيو ته انهيءَ وڏي جنگ جي پٺيان سڀني سڌريل قومن ۾ ٿوريون يا گهڻيون قومي يا ڪفايتي ڦيريون گهيريون ٿيون آهن. هاڻوڪي زماني جي حڪومت ۾ سڀني کاتن جي سرڪاري ڪمن جو خرچ وڌي ويو آهي. انهيءَ جي پورائي ڪرڻ لاءِ ضروري آهي ته

رياست جي پيدائش جي اپائن جي سنڀال ۽ ڪفايتي بندوبست ڪرڻ گهرجي ۽ اتي جي رهندڙن جي سک ۽ آسائش جي نهايت گهڻي ڳڻتي رکڻ گهرجي. مون کي اميد آهي ته اوهان جي سڌريل حڪومت هيٺ خيرپور جي رياست درجي بدر جي ترقي ڪندي رهندي. خوشيءَ جي ڳالهه آهي ته سکر واري وڏي واھ جي رت جا جلد پوري ٿيڻي آهي. سا رياست کي تمام گهڻو فائدو پهچائيندي ۽ انهيءَ جي پيدائش وڌائيندي ۽ ماڻهن جي حالت ان جي ڪري بهتر ٿيندي. جيڪي هاڻي تازو ئي گذريو آهي يا جيڪي جلد ٿيڻو آهي، تنهن تي نظر ڪجي ٿي ته خيرپور جي ماڻهن کي اوهان جي حڪومت هيٺ سک ۽ خوشيءَ لاءِ گهڻي اميد ٿي ڏسجي. آئون دعا ٿو ڪريان ته شال اوهين گهڻي مدت تائين رياست جو ڪم ڏاهپ ۽ تجويز سان هلايو جنهن ڪري اوهان جي رعيت اوهان جي احسانمند رهي ۽ اوهان کي پيار ڪري.“

تنهن کان پوءِ هز هائينس مير صاحب ورندي ۾ هيءَ تقرير ڪئي: -

”منهنجا دوست، آئون اوهان جو گهڻو شڪر گذار آهيان جو اوهان هر ايڪسيلنسي وائسراءِ ۽ گورنر جنرل آف انڊيا جو خريطو ۽ ڪمشنر صاحب بهادر سنڌ جو مراسلو مون کي ڏنو آهي، جن ۾ اها خوش خبري آهي ته هر امپيريل معجستي بادشاهه ۽ انڊيا جي شهنشاهه مهرباني ڪري مون کي رياست خيرپور جي مسند تي پنهنجي والد جي جاءِ تي ويهاريو آهي، ۽ اسان جي خاندان جي عزت ۽ قدرداني بابت ۽ منهنجي والد مرحوم جي نسبت ۾ جيڪي هنن چيو آهي ته تنهن جو منهنجي دل تي گهڻو اثر ٿيو آهي، جيڪي دلي مبارڪون اوهان مون کي ڏنيون آهن ۽ جيڪي دعائون اوهان مون کي ڪيون آهن، تن جي لاءِ آئون احسانمند آهيان. مون کي انهيءَ ڳالهه تي فخر آهي ته منهنجن بزرگن انگريز سرڪار جي چڱي خدمتگذاري ڪئي ۽ هندستان جي ٻين رياستن جي والين کان وفاداري ۾ هو پوئتي نه پيا آهن. گذري ويل جنگ، جا هاڻي پوري ٿي، تنهن ۾ خيرپور جي رياست جيڪا مدد ڪئي، تنهنجي قدردانيءَ جا اشارا ٻڌي آئون گهڻو خوش ٿيو آهيان. انهيءَ ڳالهه جي يادگيري مون کي پنهنجن بزرگن جي پٺيان قدم بقديم هلڻ تي همٿائڻ لاءِ ڪافي آهي. آئون اوهان کي يقين ٿو ڏيان ته آئون شهنشاهه جي جان ۽ تخت سان وفادري ۽ محبت ۾ ٻئي ڪنهن کان گهٽ نه رهندس ۽ جنهن جي شهنشاهت ۾ آئون فخر سان رهان ٿو.

انهيءَ جي لاءِ خدمت چاڪري ڪرڻ ۾ آئون ڪين گهٽائيندس. ڪمشنر صاحب بهادر مهرباني ڪري منهنجي نسبت ۾ تعليم ۽ ٻاهرين دنيا جي واقفيت جو اشارو ڏنو آهي، جنهن سان حڪومت جي ڪم ۾ داخل ڪارٿيو آهيان. انهن لفظن مان مون کي چڱي طرح معلوم ٿي سگهي ٿو ته رياست جي والي ٿيڻ ڪري مون تي ڪهڙيون ڪهڙيون جوابداريون ٿيون عائد ٿين. آئون خدا ۾ اميد ٿو رکان ته اهي ڳرا فرض جي مون تي رکيل آهن، سي آئون پوري طرح ادا ڪندس. منهنجا دوست، جنهن خطرناڪ زماني ۾ اسين رهون ٿا، تنهن جو اوهان باربار پورو ذڪر ڪيو آهي. انهيءَ وڏي جنگ بيشڪ دنيا کي پيسي جي مشڪلاتن ۾ وڌو آهي ۽ ترقيءَ کي روڪي ڇڏيو آهي. هيءَ رياست جا انگريزي وڏي شهنشاهت جو هڪڙو ڀاڱو آهي، سا به انهن ڦيرين گهيرين جي اثرن کان چٽي نه سگهي آهي، پر آئون اميد ٿو ڪيان ته خدا جي فضل سان پيدائش جا آڀاءُ سڌاري ۽ ڪفايت سان ڪم هلائي آئون رياست جي حالت وري بهتر ڪري سگهندس، جنهن لاءِ اسين سڀئي دل جان سان ڪوشش ڪندڙ آهيون. 13 تاريخ فيبروري جي، جڏهن آئون بااميد منظور گاديءَ تي ويهاريو ويو هئس، تڏهن کان وٺي آئون انهيءَ پنهنجي مدعا جي پوري ڪرڻ لاءِ ڪوشش ڪندو اچان ٿو. يعني پنهنجي پياري رعيت جي سک ۽ خوشي ۽ راضي موجود ڪرڻ لاءِ، انهيءَ ارادي سان مون چيڙ جي رسم بند ڪرائي ڇڏي آهي، انهيءَ جي عيوض ٿورا نقد پيسا وٺڻ ۾ اچن ٿا. انهيءَ چيڙ مان جيڪي تڪليفون پيدا ٿيون ٿين تن جي انهن کي خبر هوندي جي انهيءَ رسم جا چڱي طرح واقف آهن، اها هڪڙي تمام وڏي نقصان ۽ خرابيءَ واري رسم هئي جا مٺي صديءَ کان هلندي آئي آهي. انهيءَ ضروري ڦير گهير جو نتيجو مون هاڻي ئي پنهنجين اکين سان ڏٺو آهي. منهنجي رعيت مان سوين ماڻهو جي چيڙ جي تڪليف کان رياست مان نڪري ٻين پاسن ڏي ويا هئا، سي موتي آيا آهن ۽ هزارين ٻيا جلد موتي ايندا. تنهن کان سواءِ غريب هارين جي لاءِ مون ڪوآپريٽو سوسائٽيون جاري ڪرايون آهن. اهڙيون ارڙهن سوسائٽيون ته اڳيئي هنن چئن مهينن جي عرصي ۾ قائم ٿي ويون آهن، سکر واري واه جي جاري ٿيڻ بابت جيڪي اوهان چيو تنهن مان بيشڪ هن رياست کي سارو سال آباديءَ جو فائدو پيو پهچندو. آئون خوشيءَ سان چوان ٿو ته خيرپور کي آباديءَ جي لاءِ اڳتي پائي پورو هو فقط ڏکڻ واري پاڻي ۾ گهڻي آباديءَ لائق غير آباد زمين پيل آهي، جتي پاڻي

گهٽ آهي، تنهن ڪري آبادگار به گهٽ آهن، پهرين ڳالهه جو علاج چيڙ جي معافي آهي ۽ ٻي ڳالهه بابت مون انهيءَ وڏي واھ مان نڪرڻ واري شاخ سڌارڻ جي منظوري ڏني آهي، جا پنجوبھن ميلن تائين ويندي ۽ مٿس اٽڪل ھڪ لک رپيا خرچ ٿيندا. پوءِ اٽڪل ڏھ هزار ايڪڙ نئين غير آباد زمين آباد ٿي ويندي. پڇاڙيءَ ۾ آئون خدا کان دعا ٿو گھران ته هو هن نئين حالت ۾ مون کي هدايت ڪري ۽ مون کي طاقت ۽ هوش ڏئي ته پنهنجي هن نئين عهدي جا فرض اهڙي ايمانداريءَ ۽ انصاف سان بجا آڻيان، جو منهنجي رعيت کي فائدو رسي، جنهن جي سک ۽ آسائش جي هميشه مون کي ڳڻتي رهندي“

تنهن کان پوءِ هن ايڪسيلينسي گورنر صاحب بمبئي سر جارج لائڊ جي مبارڪباد جي پهتل تار پڙهي ويئي ۽ هن هائينس مير صاحب انهيءَ مبارڪ موقعي جي خوشيءَ ۾ ڇھ قيدي آزاد ڪيا ۽ ٽن ڏينهن تائين رياست ۾ سڀ آفيسون ۽ اسڪول بند رهيا.

هن هائينس مير علي نواز خان، 9 تاريخ آگسٽ سن 1884ع جي تولد ٿيو هو ۽ 37 ورهين جي ڄمار ۾ رياست جي گاديءَ تي ويٺو. ننڍي هوندي هو ڪوٽڏيڄيءَ ۾ پڙهندو هو. وڏي هوندي انگريزي تعليم لاهور جي ايڇسين جيفسن ڪاليج ۾ ورتائين، جتي گهڻا ورهيه رهيو. خيرپور جي رياست ۾ سندس خانگي تعليم لاءِ مسٽر ولسن نالي هڪڙو قابل ماڻهو مقرر ڪيو ويو هو جو لاهور ۾ ساڻس گڏ رهندو هو. جڏهن تعليم جو ڪم پورو ڪيائين، تڏهن هن کي ڪپتان ريلي سان گڏ يورپ ڏي موڪليو ويو. جتي ٽو مهينا وڃي زياده تعليم ورتائين، جا هن پوري طرح حاصل ڪئي ۽ يورپ ۽ هندستان جا گهڻا ڀاڱا گهمي ڏٺائين، جنهن ڪري دنيا جي هن کي چڱي واقفيت حاصل ٿي آهي، انهيءَ جو نتيجو اهو ٿيو آهي ته مسند نشيني کان پوءِ هڪدم رياست جي سڌاري جو ڪم

شروع ڪيو اٿس، جيئن مٿي سندس تقرير مان معلوم ٿو ٿئي.

1921ع جي نومبر مهيني ۾ هن هائينس مير صاحب دهلي ۾ چيمبر آف پرنسز يعني شهزادن واري مجلس ۾ به وڃي شامل ٿيو ۽ بمبئي ۾ به ڪيترا دفعا ويو آهي، پهرين ساڳئي سال جي آگسٽ مهيني ۾ ته هن ايڪسيلينسي گورنر صاحب بمبئي جي ملاقات لاءِ ويو ۽ نومبر ۾ هن رائل هائينس پرنس آف ويلس جي استقبال ۽ ملاقات لاءِ ويو.

هز هائينس مير صاحب کي هڪڙو پٽ آهي، جنهن تي سندس ڏاڏي مير فيض محمد خان جو نالو آهي، جو 4 جنوري سن 1913ع جي ڄائو هو. مير صاحب کي ٻه ڀائر آهن، هڪڙو مير علي محمد خان، جو اٽڪل 34 ورهين جو آهي ۽ ٻيو مير غلام علي خان جو 32 ورهين جو آهي ۽ ڪيمبرج يونيورسٽيءَ جو بي. اي آهي ۽ ملٽري ۾ درجو ميجر جوائنس.

هز هائينس مير علي نواز خان جي حڪومت جي شروع ٿيڻ تي رياست جي عهديدارن ۾ هيٺيون ڦيريون گهيريون ۽ مقرريون ٿيون. نئون وزير شيخ محمد قادر صاحب ته اڳيئي مرحوم مير سر امام بخش خان جي پڇاڙيءَ وارن ڏينهن ۾ ميان محمد ابراهيم خان صاحب جي جاءِ تي آيل هو. نائب وزير گل حسن خان جي جاءِ تي شيخ شير علي ٿيو، جو اڳوڻي وزير مرحوم شيخ صادق علي جو پٽ آهي ۽ انگريز سرڪار جي ملڪ ۾ سانگهڙ جو مختيارڪار هو. مسٽر تولا رام پينشنر مختيارڪار زمينن جي حقن جي جاچ ۽ تپاس لاءِ انڪواري آفيسر مقرر ٿيو. مسٽر عبدالمجيد دريشاڻي ايم اي، جو اڳي به خيرپور هاءِ اسڪول جو پرنسپال هو ۽ ڇڏي ويو هو. سو وري اتي آيو. مسٽر مينا رام جو پٽ اڳي رياست ۾ هو ۽ پوءِ نڪري ويو هو. سو وري مختيارڪار ڪري آندو ويو ۽ في الحال آدمشماريءَ جو سپرنٽينڊنٽ ڪري رکيو ويو. ساڳيءَ طرح مسٽر گيانچند، جو اڳي رياست مان نڪري ويو هو. سو وري ڪوآپريٽو سوسائٽين جو رجسٽرار ڪري رکيو ويو. ميان غلام قادر مختيارڪار کي ڪن ڳالهين ڪري موڪل ڏني ويئي ۽ هو رياست مان نڪري ويو ۽ رمضان خان پينشنر پوليس انسپيڪٽر کي رياست ۾ پوليس انسپيڪٽر ڪري رکيو ويو ۽ اڳوڻي انسپيڪٽر ميان غلام حسين استعيفيٰ ڏني. مير مرید احمد خان کي پبلن جو عملدار مقرر ڪيو ويو. ٻيا سڀ عملدار بحال رهيا.

باب ارڙهون

سر مير فيض محمد خان ۽ سر مير امام بخش جي حڪومت

۾ ملڪي انتظام ماڻهن جي حالت وغيره جو بيان

مير سهراب خان ۽ مير رستم خان ۽ مير علي مراد خان جي حڪومت ۾ ملڪي انتظام اڳوڻي نموني جو يعني ميرن جي صاحبي وارو هو جو ٿورو ٿورو ٿي سڌرندو ويو ۽ ملڪ جي حالت به بهتر ٿيندي وئي. مير علي مراد خان جي ڏينهن ۾ موچاري حالت هئي. تڏهن به اڳوڻي نموني جي هئي. مير صاحب هاڻوڪي زماني جا سڌارا پنهنجي مرضيءَ موجب ۽ پنهنجي طبيعت موافق ۽ پنهنجن ماڻهن جي حالت موافق جيڪي ڪري سگهيو ٿي سي ٿي ڪيائين. مگر انگريز سرڪار جي ملڪ جي نموني تي گهڻو سڌارو ڪونه ٿي ڪيائين ۽ نڪي انگريز سرڪار انهيءَ نسبت ۾ کيس ڪنهن چيو ٿي يا زور ڪيو ٿي ۽ نه اهڙن سڌارن جي ڪرڻ لاءِ وزير يا ڪو ٻيو پنهنجو عملدار ٿي ڏنائون، جيئن پوءِ ٿيڻ ۾ آيو ۽ نه ڪنهن به ٻئي قسم جي دست اندازي ٿي ڪيائون. بلڪ ريلوي، جا حيدرآباد ۽ روهڙي تائين رياست کان لنگهڻي هئي، سا به مير صاحب لنگهڻ نه ٿي ڏني، شڪار گاهون اڳي وانگي زور هيون. آبادي فائدي جي نظر تي شڪار گاهن، بيلن ۽ جمنگن کي نقصان نه ٿي پهچي سگهيو. حڪومت جو چرخو به اڳوڻي نموني تي ٿي هليو. سر مير فيض محمد خان جي حڪومت ۾ ئي سرڪار جي زياده دست اندازي ٿيڻ لڳي ۽ ريلوي به ڪلي ۽ سرڪار جي طرفان وزير به ملڻ لڳو جنهن جي معرفت انگريز سرڪار جي ملڪ وارو انتظام شروع ٿيڻ لڳو ۽ اهڙا سڌارا ٿورا ٿورا ٿي شروع ٿيڻ لڳا، جي پوءِ ويا وڌندا ۽ هاڻي اڄ تائين ٿيندا اچن. آدمشماري به اڳي کان زياده ٿي آهي، جيئن پهرين باب ۾ ڏيکاريل آهي. ڍل وغيره جي اوگاڙڻ جو يا ملڪ مان ٻي پيدائش ڪيڏ جو بهتر بندوبست ٿيو آهي.

زمين جي آبادي جي بنسبت ۾ ڪا پوري سروي ۽ سٽلمينٽ ڪان

ٿيل آهي، مگر انهيءَ جو ڪم هلندڙ آهي ۽ ديهن، جاگيرن، پيلن ۽ شڪار گاهن جون حدون ماپ ڪرائي نروار ڪيون ويون آهن ۽ انهن جا نقشا يا چڪ به تيار ڪيا ويا آهن، حساب ڪيو ويو آهي ته ساري رياست ۾ 1250 چورس ميل يا اٽڪل اٺ لک ايڪڙ آبادي جي لائق زمين آهي، جنهن مان اٽڪل چوٿين پتي جيترو غير آبادي پئي آهي. باقي مان قريب تي پتي جيتري زمين هر سال واري واري سان آبادي هيٺ اچي ٿي. مکيه فصل جوار، ٻاجهر، ڪڻڪ، چٽا، مٿڙ، مڱ آهن. وونئڻ ۽ تماڪ به ٿين ٿا، نير ساري سنڌ کان زياده هتي ٿوئڻي ۽ واپار لاءِ ٻاهر ويندو آهي. آفيم ۽ پنگ لاءِ پوک ٿيندي آهي، مگر انهيءَ لاءِ ڪي رڪاوٽون آهن ۽ رياست جي حد اندر اُهي ڪم ايندا آهن نه ٻاهر. ڪوهن ۽ زمين جي سڌاري لاءِ رياست مان ماڻهن کي وياج کان سواءِ تقاوي ملندي آهي، تنهن ڪري آبادي گهڻي وڌي آهي ۽ سرڪاري ڍل سال بسال وڌندي ٿي وڃي. حساب ڪرڻ سان معلوم ٿئي ٿو ته زمين مان سرڪاري پيدائش جا ڪي سال اڳي چار پنج لک رپيا مس هئي سا وڌندي وڃي، تيرهن چوڏهن لکن سان لڳي آهي، بلڪ زياده. ڏنل تقاوي جي بنسبت ۾ به حساب ڪيو ويو آهي ته هر سال اٺن هزارن کان وٺي چاليهن پنجاهن هزارن تائين گهرج آهر ڏني وڃي ٿي، پوءِ ڪي روڪ ۽ ڪي جنس ۾ ڏڪار اڪثر گهٽ پوندو آهي. 1899ع - 1900ع سال واري ڏڪار ۾ ٿر واري پاسي کي البت تڪليف رسي هئي. سڀ چوپايو مال مري ويو، مگر ڏڪارين جي مدد لاءِ رياست جي سرڪار جي طرفان رياست جي رهاڪن توڙي جوڌپور ۽ جيسلمير مان آيلن ماڻهن جي لاءِ کاتي وغيره جا ڪم جاري ڪرايا ويا هئا، رياست جا گهڻا ماڻهو مال چارڻ وارا آهن، خاص ٿر جي پاسي وارا.

ٻاراني آبادي تمام ٿوري ٿئي ٿي ۽ اها آبادي ڪوهن جي لاءِ تقاوي ملڻ ڪري زياده ٿيندي وڃي ٿي، مگر مکيه آبادي واهن تي ٿئي ٿي. رياست ۾ وڏو واه مير واه آهي جو مير سهراب خان، رياست جي باني ڪٿايو هو ۽ جنهن جي ڪناري تي خيرپور جو شهر آهي. اهو سکر جي سامهون درياهه مان نڪري ٿو ۽ ڏکڻ ڏي وهي ٿو ۽ خيرپور کان لنگهي ڪوٽ ڏيجي ڏي وڃي ٿو ۽ گهڻو ملڪ آباد ڪري ٿو. انهيءَ جي مدد لاءِ سر مير عليمراد خان به واه ڪٽايا هئا، هڪڙو سنيو واه ۽ ٻيو ابل واه، انهيءَ کان پوءِ سر مير فيض محمد خان جي وقت ۾

انجنيئري کاتو قائم ڪيو ويو آهي، جنهن سٽين واھه کي گھڻو سڌاريو آهي ۽ انهن مان هيٺيون مکيه شاخون ڪڍيون آهن، فيض واھه، فيض بخش، فيض گنج، فيض نهر، ۽ فيض موج. انهن واھن جي شاخن سميت ڊگھائي اٽڪل ٽي سئو ميل آهي ۽ انهن تي 314 چورس ميل زمين جا آباد ٿين ٿا. پيا رياست ۾ وڏا واھه هي آهن. غرقٿو جلدي، سنهڙو مين واھه، احمد پور واھه، مانڌو واھه، حمر جي واھه، ويھو واھه ۽ پنڊھو واھه.

اٽڪل ٽي سئو ميل ڊيگھه ۾ وڏا وڏا رستا جڙي ويا آهن ۽ خاص سر مير فيض محمد خان جي وقت ۾. انهيءَ کان پوءِ اهو ڪم پيو هلي. هڪڙي وڏي شاهي سڙڪ حيدرآباد کان روهڙي ڏي ٿي وڃي ۽ اها خيرپور مان لنگهي ٿي. انهيءَ کان سواءِ ٻيون ڪيتريون ئي سڙڪون آهن، جي تعلقي جي وڏن شهرن کي خيرپور ۽ ڪوٽڏيجي سان ٿيون ڳنڍين. رياست مان اتر الهندي واري سرڪاري ريلوي به لنگهي ٿي ۽ انهيءَ تي هي اسٽيشنون آهن، ڪوٽ لعلو سينارجا، راڻيپور، گمبٽ، پير ڪٽپر، ٽنڊو مستي خان ۽ خيرپور.

رياست خيرپور ۾ ٽپال جي ڪم لاءِ خيرپور منجهه هڪڙي سب پوسٽ آفيس آهي، نوبرانچ پوسٽ آفيسون، انهيءَ جي هيٺ ٻين شهرن ۾ آهن. رياست جي سرڪار سرڪاري ڪم لاءِ سرڪاري تڪليفون ڪم آڻيندي آهي. مٿين پنجن ريلوي اسٽيشنن تي جي تار آفيسون آهن سي رياست جي ماڻهن کي ڪمائتيون ٿي سگهن ٿيون. رياست جو ٽپال کاتو سن 1897ع کان وٺي انگريز سرڪار جي پوسٽل کاتي سان لاڳو ٿي سنڌ ۽ بلوچستان واري سرڪل ۾ داخل آهي.

جيڪو واپار جو مال رياست مان ٻاهر ويندو آهي سو هي آهي: اُن، ڪپاھه، اُن، ڪلون، تماڪ، نير، سادو ڪپڙو ۽ چانهيو. هٿ جا اٽيل ڪپڙا ۽ چم جون شيون ۽ ڪنڀرن جا ٿانوَ ۽ سرون ۽ پيا اهڙا رواجي ڌنڌا اُتي هلندا آهن، مگر کيس گمبٽ جا ۽ رنگريزي خيرپور جي مشهور آهي. غاليجن اُٺ جو ڪارخانو سن 1900ع ۾ وڌو ويو هو، جنهن ۾ امرتسر کان استاد گهراڻي رکيا ويا هئا ۽ ڪيترائي ٻار اهو ڪم اتي سکندا آهن. ڪاٺ جي ٽڪڻ جو ڪم ۽ ڪاشيءَ جو ڪم، زردوزي ڪم ۽ ريشمي ڀرت جو ڪم به خيرپور جي هنري اسڪول ۾ ٿيندو آهي.

سال 24_1923ع کان وٺي بٽائي جي بدران ڪاسڪي جوار ۽ ٻاجهريءَ تي خيرپور تعلقي ۾ آزمائش طور مقرر ڪئي وئي آهي. جوار ۾ ايڪڙ ڏهه ڪاسا ۽ ٻاجهري ۾ ايڪڙ ساڍا ست ڪاسا، ڪاسڪي جو مطلب آهي ته مقرر ڪري انهيءَ جي قيمت هلندڙ اگهه موجب ٺهراءَ جي. هر سال 15 تاريخ جنوري جي پيسا وصول ڪجي. اهو رواج هاڻوڪي حالت جي نظر تي آبادگارن کي بٽائي کان زياده پسند آهي. اهو ڪاسڪيءَ جو انداز هن نظر تي مقرر ڪيو ويو آهي ته آبادگارن کي خراب فصلن جي هٽڻ جي حالت ۾ معافي ملي سگهي ٿي.

سرڪاري ڍل ۽ محصول اڳاڙڻ جو انتظام قديم وقت وارو هليو اچي ٿو. بعضي زمين جي پيدائش مان سرڪار بٽائي ڪندي آهي. اتي جي ماڻهن کي ٺهرايل ڍل کان بٽائي زياده پسند ايندي آهي. بٽائي ۾ سرڪار ٽي پتي ڪڍندي آهي، پوءِ پوک پلي هجي يا ڍلي هجي. وڏا زميندار ڪي ٿورا آهن، تنهن ڪري باقي ٻه پتيون اڪثر آباد ڪندڙ زميندار کي ملن ٿيون، حساب ڪيو ويو ته آبادي جي هر هڪ ايڪڙ تي سرڪار کي ساڍا پنج رپيا ٿا ملن. جيڪو سرڪاري ان بٽائي ٿيندو آهي، تنهن جي رڪن لاءِ ريلوي اسٽيشن جي ويجهو گدام سرائون ٺهراءَ ڇڏيون اٿن، ٺهرايل ڍل مقرر ڪئي ويئي آهي. جيئن ته ڄاڻو سرنهن، چٽا ۽ مٽر وغيره..

پيدائش جا مکيه اُپاءَ هي آهن. زمين جي ڍل مان اٽڪل سورنهن لک رپيا، پيلن مان اٽڪل ستنهه هزار ۽ شراب، پنگ وغيره تي محصول اٽڪل پنجونجاهه هزار فوجداري ڏنڊ اٽڪل ٻارنهن هزار پلي ۽ مچي جي مقاطعن مان اٽڪل يارنهن هزار کلن جي محصول مان اٽڪل ٻارهن هزار لوڻ مان اٽڪل ٽيٽاليهه هزار. زمين جي چڱي اجاري يعني اڪثر محصول مان اٽڪل ايڪونجاهه هزار ڀر لوڻ انگريز سرڪار جي ملڪ مان ايندو آهي ۽ فائدي تي وڪامندو آهي.

انهيءَ مان اٽڪل سوا ٻه لک جاگيردارن ۽ ٻين معافيدانن کي ملي ٿو ۽ ٻئي خرچ جون رقمون هي آهن. ملڪ جي حڪمراني، پوليس جي حفاظت، تمام فائدي جا ڪم، هڙ هائينس جو ۽ ان جي ڪئمپ جو خرچ، صاحبزادن جو ماهيانو خرچ وغيره.

وزيرن جي رڪن کان پوءِ رياست جي روينيو پيدائش سال بسال

وڌندي ويئي آهي. پهرئين وزير خان بهادر قادر داد خان جي وفات وقت يعني سال 1903ع ۾ رياست جي پيدائش تيرهن لک ڇهه هزار هئي. ٻئي وزير سردار محمد يعقوب جي وفات وقت يعني 1907ع ۾ چوڏهن لک ائٽ هزار هئي، شيخ صادق علي صاحب جي وفات مهل يعني 1912ع ۾ ارڙهن لک اٺونجاهه هزار هئي. هاڻي شيخ محمد قادر صاحب جي ڏينهن ۾ ستاويهه لک ۽ ستاويهه هزار هئي.

ملڪي حڪمراني ۽ انصاف جو بندوبست هي آهي. انگريز سرڪار جي حڪومت جاري ٿيڻ کان پوءِ به گهڻن ورهين تائين رياست جي حڪومت جو انتظام ٽالپرن جي ڏينهن وارو هليو آيو. جڏهن کان وٺي رياست کي انگريز سرڪار جي معرفت وزير ملڻ لڳا آهن، تڏهن کان وٺي انهيءَ انتظام ۾ هر طرح جو سڌارو ٿيڻ لڳو آهي. حڪومت جو سارو مدار مير صاحب تي آهي ۽ رعيت جي موت ۽ حياتيءَ جو اختيار به انهيءَ کي آهي. انهيءَ جي هٿ هيٺ ٻيو وڏو اختيار وارو سرڪار جو ڏنل وزير آهي، جنهن کي ضلعي جي مئجسٽريٽ ۽ ضلعي ۽ سيشن جج واريون سڀ اختيارون آهن. انهيءَ جي هيٺان به نائب وزير رهن ٿا؛ جن مان هر هڪ کي رياست جا ٻه ڊويزن يا ڀاڱا آهن. هڪڙو خيرپور وارو ڀاڱو جنهن ۾ خيرپور ۽ گمبٽ جا ٻه تعلقا آهن ۽ ٻيو مير واه وارو ڀاڱو جنهن ۾ مير واه ۽ فيض گنج ۽ ناري جا تعلقا آهن. هر هڪ تعلقي تي مختيارڪار رکيل آهي.

نائب وزير سب ڊويزنل مئجسٽريٽ ۽ فرسٽ ڪلاس سب جج آهن ۽ مختيارڪارن کي به فوجداري توڙي ديواني، ٻئي اختيارون آهن. اهڙيون ساڳيون اختيارون مير صاحب جي ويجهن عزيزن يا صاحبزادن کي به آهن. انگريز سرڪار وارا قانون ۽ قاعدن جا ڪتاب هتي به جاري آهن، خاص ڪري انڊين پينل ڪوڊ ۽ ڪرمنل پروسيد ڪوڊ تڪرارن ۽ مقدمن جي گهٽائڻ لاءِ پٽيلن ۽ وڏيرن ۽ نيڪ مردن جو پڇا تي بندوبست به رکيل آهي ۽ انهيءَ جي معرفت مختيارڪار جي روبرو راجوٽا فيصلا ٿين ٿا ۽ ڌرين جي مرضيءَ موجب پرچا يا ٺهراءَ ٿين ٿا، يا فيصلو لاءِ امين مقرر ٿين ٿا. امينن جو فيصلو اهڙو آخري ۽ ٻڌندڙ آهي، جهڙو جج يا منصف جو ۽ امينن جي فيصلي ۾ ڪورٽ في وغيره جو خرچ ڪون ٿو ٿئي. تنهن ڪري ڌريون خوشيءَ سان اهڙو فيصلو پسند ڪنديون آهن. قرضي آبادگارن تان

قرض جي بار هڪي ڪرڻ لاءِ ٿورن ورهين کان ڪيترائي قانون جاري ڪيا ويا آهن، جيئن ته وڪرن توڙي گروي نامن ۽ مقاطعن جو ضروري رجسٽر ٿيڻ، ڪورٽن کي دستاويزن جي سچائي ۽ اصل بنياد جي جاچ ڪرڻ. فرض جي شروع کان وٺي تحقيقات ڪرڻ قرض ادا نه هئڻ ڪري قيد نه ڏيڻ، آبادي وارن چئن مهينن ۾ هارين کي سمن تي گهرائڻ جي بندش، ڊڪري جي تعميل ۾ زمين جي وڪري ڪرڻ تي بندش ۽ آبادگارن کي مدد ڏيڻ يا رليف جو ائڪٽ جاري ٿيڻ.

پوليس جي ڪم لاءِ ٻن سون کان مٿي سپاهي رهن ٿا. انهن جي مٿان ناظم مقرر آهي، جنهن جي هيٺان مدد لاءِ هڪڙو انسپيڪٽر رهيو، چاليهارو پوليس عملدار آهن، پنجاهه سن گهوڙي سوار آهن ۽ ڏهه پندرهن شتر سوار آهن ۽ نوي يا سئو ڪانسٽيبل ۽ ويهارو منشي آهن، ٽيهارو کن چونڊيلن ماڻهن کي بندوقون مليل آهن، باقي ٻين کي تراريون مليل آهن. ڳوٺ جا چڱا مڙس ڳوٺ جي پوليس وارا فرض ادا ڪندا آهن. گهڻا ڏوهه اڪثر چوري، ڪپت، ايذا، ڪاهه ۽ پنهنجو پاڻ کي ايذا رسائڻ جا آهن.

رياست جي لشڪر ۾ ٻه سئو کن قواعد سڪيل پيدا آهن ۽ سئو کن بي قائد سوار ۽ چار توبون آهن. جيڪي پيدا آهن سي باقاعدي پوليس وانگي ڪم ايندا آهن ۽ باجي وارا به انهن منجهان هوندا آهن، جيڪي سوار آهن سي پھري جو ڪم ڏيندا آهن ۽ ڪي مير صاحب وغيره جي حاضري ۾ رهندا آهن، توبون فقط سلامي جي لاءِ رکيل آهن، سينٽ جان ائيمبولنس سوسائٽي جي هڪڙي شاخ به قائم ٿيل آهي جا چڱي طرح پئي ڪم ڪري.

هڪڙو وڏو جيل ڪوٽڏي جي ۾ آهي ۽ هڪڙو ننڍو جيل خيرپور ۾ آهي. هر سال قيدين جو تعداد سراسري ٻه سويو انهن کان ٿورو گهٽ وڌ رهي ٿو.

تعليم جي ڪم اڳي کان هاڻي گهڻي ترقي ڪئي آهي، اڳي مسجدن وارا ملن جا اسڪول يا مڪتب گهڻا هوندا هئا. هاڻي اُهي گهٽجي انهن جي بدران پورا مڪتب ٿيا آهن.

سن 1904ع ۾ هڪڙو اينگلوورنيڪيولر اسڪول شروع ڪيو

ويو هو. جو هنري اسڪول بنايو ويو هو ۽ آبرو وارن مسلمان ڇوڪرن جي رهڻ لاءِ انهيءَ سان لاڳو هڪڙو بورڊنگ هائوس به ٺهرايو ويو. انهيءَ کان سواءِ 18 ڇوڪرن جي رهڻ جا وڏا ۽ 16

پرائمري يا 5 مقامي اسڪول، 50 ڇوڪرين جا، 38 گرانتي يا مدد ڏنل مسلمانن جا مڪتب ۽ 2 هندو سنڌي اسڪول آهن. انهن کان سواءِ هڪڙو مدد ڏنل انگلوورنيڪيولر سيڪنڊري اسڪول ۽ هڪڙو مدد ڏنل پرائمري اسڪول ۽ هڪ عربي اسڪول ۽ هڪ هنري اسڪول ۽ هڪ زنانو اسڪول خيرپور ۾ آهن. ٻن ورهين کان هڪڙو هاءِ اسڪول به اتي جاري ڪيو ويو آهي. جنهن سان بورڊنگ هائوس به شامل آهي. اهڙا بورڊنگ هائوس رياست ۾ ڇهن ٻين هنڌن تي به آهن. هنري اسڪول ۾ سواءِ رواجي تعليم جي واڌڪو لوهارڪو درزڪو جنڊي جو ڪم، ڀرت ۽ زردوزي ڪم ۽ اُڪر جو ڪم به سيکارڻ ۾ ايندو آهي. غاليجن اُٺڻ جو ڪارخانو جنهن تي جائلس صاحب جو نالو پيل آهي، سو به انهيءَ هنري اسڪول جو ڀاڱو آهي. تازو ڪوٽڏيڇي ۾ هڪڙو زنانو اسڪول به جاري ڪيو ويو آهي، جنهن ۾ ٽالپرن جون ڇوڪريون به پڙهن ٿيون.

مير فيض محمد خان جي ڏينهن ۾ رياست جو ڇاپخانو به قائم ٿيو، جنهن کي فيض پريس نالو مليو آهي. پهرين لٿو گراف ڪم هلندو هو. پر پوءِ وزير ميان محمد ابراهيم جي ڏينهن ۾ انهيءَ ۾ تائپ جو به بندوبست ڪيو ويو ۽ هاڻي اها تمام عمدن پريس مان هڪڙي آهي ۽ تمام عمدو ڪم ڪري ٿي.

رياست ۾ ٽي اسپتالون يا شفا خانا ۽ چار ڊسپينسريون يا دوا خانا آهن، جي سڀ خيراتي دوائون ٿيون ڏين. انهن تي هر سال اٽڪل 6000 رپيا خرچ ٿو ٿئي. خيرپور ۾ هڪڙي زناني اسپتال به آهي ۽ هڪڙي جانورن جي به اسپتال آهي، جنهن ۾ هر سال پنجن ڇهن هزار جانورن جي دوا ٿي ٿئي. پنج ويڪسينيٽر آهن جي رياست اندر ٽڪا هڻن ٿا، ڄمڻ مرڻ جو داخلا ٿيڻ وارن ۽ ڊڪ منشين ۽ پوليس وارن جي معرفت ڪجي ٿو. ٻه ساني گهوڙا ۽ ٽي ساني گڏهه به جدا جدا جاين تي رکيل آهن. 1903ع کان اڳي رياست پنهنجا سڪا هلائيندي هئي، انهيءَ کان پوءِ انگريز سرڪار وارا سڪا هلندا اچن.

باب اوڻيهون

سر مير علي مراد خان جا وزير، منشي ۽ ٻيا ڪامورا

شروعات ۾ جڏهن مير صاحب کي جنگيون ڪرڻيون ٿي ٿيون ۽ خوفناڪ وقتن ۾ گذارڻو ٿي ٿيو ۽ انگريز سرڪار ۽ ٻين آس پاس وارن حڪمرانن ۽ بادشاهن سان لڪپڙهون ۽ واهپو رکڻو ٿي ٿيو. تڏهن سندس وڏو پٽ مير شاهنواز خان ۽ سندس وزير شيخ علي حسن ۽ سندس مير منشي ڪشنداس هر وقت ساڻ هم رکاب رهندا هئا ۽ صلاحڪار هوندا هئا. جڏهن پريندي مير صاحب مير رستم خان جي جاءِ تي مسند نشين ٿيو ۽ رياست جو رئيس ٿيو تڏهن مير صاحب ڏاڍيون خوشيون ۽ بخششون ڪيون. پنهنجي وزير شيخ علي حسن کي هڪ لک رپيا نقد ۽ خلعت فاحزه عطا ڪيائين ۽ مير منشي ڪشنداس کي سوني تراز ۽ خلعت ڏنائين ۽ ٻين عملدارن کي انعام اڪرام ۽ وڏا درجا عطا ڪيائين.

شيخ علي حسن اصل هندستان جو ماڻهو هو ۽ زر طلب لشڪر ۾ گهوڙي سوار ٿي داخل ٿيو هو. پوءِ پنهنجي چالاڪي ۽ جان نثاري جي ڪري چڙهي وڃي وزير ٿيو. انگريز سرڪار به کيس پسند ڪرڻ لڳي ۽ سندس طرفدار ٿي. انهيءَ ڪري هن جو مٿو ڦري ويو ۽ همسري جو دم هڻڻ ۽ سرڪشي ڪرڻ لڳو. انهيءَ ڪري مير صاحب پهرين ساڻس رنج ٿي کيس ڪڍي ڇڏيو پر پوءِ سر چارلس نيپئر جي چوڻ تي وري ساڻس ڀرتو. مگر شيخ علي حسن سرڪشي ۽ فساد کان نه رهيو ۽ ڪوڙا ڪاغذ لکي سرڪار وٽ پيش ڪرڻ ۽ مير صاحب تي چغليون هڻڻ لڳو جنهن ڪري مير صاحب کان ملڪ جو ڀاڱو ڪسيو ويو. جيئن مٿي تاريخ مان معلوم ٿيو هوندو. مير صاحب شيخ علي حسن کي اصل ڪڍي ڇڏيو تڏهن مير منشي ڪشنداس کي سندس جاءِ تي وزير ڪيائين. انهيءَ منشي ڪشنداس ۽ سندس پٽ وشننداس جو نالو مٿي تاريخ ۾ به آيل آهي. اهي ٻئي ۽ سندن ٽيون ڀاءُ منشي ڪانسنڱ، منشي ڀڳوانداس جا پٽ هئا ۽ منشي ڪانسنڱ کي چار پٽ هئا، منشي اُتم چند، منشي سجانسنڱ، منشي مولرام، منشي چندا سنگهه انهن منشين جو مير علي مراد خان جي ڏينهن ۾ ڏاڍو زور هو ۽ مير صاحب جي پٽن کان پوءِ انهن کي وڏا وڏا ۽ جوابداريءَ جهڙا عهدا

هئا. بلڪ حڪومت جو سارو ڪارخانو انهن جي حوالي هوندو هو. جيئن هيٺ معلوم ٿيندو.

پهرين مير صاحب جو وزير ۽ نائب سندس وڏو پٽ ۽ ولي عهد مير شاهنواز خان هو جو سندس ولايت وڃڻ واري وقت ۾ ملڪ هلائيندو هو ۽ سندس مير منشي ڪشنداس هو. مير صاحب جي موٽڻ کان پوءِ مير شاهنواز خان مير صاحب جو صلاحڪار هو. اگرچہ پوئين ڏينهن ۾ ڪن سبب ڪري ڪن بدخواهن جي چورت تي مير صاحب جي ڏانهن رغبت گهٽي گهٽجي ويئي. پيو پٽ مير فيض محمد خان ناظم عدالت هو ۽ ٽيون پٽ مير خان محمد خان مدار المهام ۽ وزير حال هوندو هو. ۽ مير صاحب جو ننڍو پٽ مير غلام مهدي خان، جو تمام جرئت ڀريو ۽ چالاڪ هوندو هو ۽ جنهن سان پيءُ جي گهٽي محبت هوندي هئي، سولشڪر جو سپهه سالار هوندو هو.

مير منشي ڪشنداس، جو گویا وزير هو تنهن جي هيٺان هي عملدار هئا. ديوان مولچند دفتردار هوندو هو. جو ڪمدارن جو حساب ڪتاب تپاسيندو هو. ڪمدار هاڻوڪن مختيارڪارن وانگر تعلقي تعلقي جي مٿان عملدار هوندا هئا. دفتردار جي مٿان وري متصدي ديوان پرتابراڻ هوندو هو. جو مير صاحب جي سرسات ۽ سيڌي سامان، نقد توڙي جنسن جو بندوبست ڪندو هو ۽ گشت جي ڪم جو به جوابدار هوندو هو. اهي سڀئي مالي ڪم وارا عملدار المهام صاحب جي هٿ هيٺ هئا.

سن 1875ع ڌاري منشي ڪشنداس پيرسنيءَ جي ڪري گوشه نشين ٿيو ۽ سندس پائتيا منشي سجانسنگ ۽ منشي اتم چند مير منشي ۽ وزير مقرر ٿيا. سن 1877ع ۾ جڏهن مير صاحب دهلي واري دربار تان ٿي آيو ۽ سندس در جو وڏيو ۽ منشي اتم چند سندس طرفان مهاراجا پٽيالي جي دعوت تان ٿي آيو. تڏهن مير صاحب انهيءَ پنهنجن منشين سجانسنگ ۽ اتم چند کي اضافو ڏنو ۽ سندن پگهار هزار رپيو ڪيائين ۽ جاگيرون به ڏنائين. سن 1878ع ۾ جڏهن بمبئي جو گورنر صاحب سر رچرڊ ٽيمپل خيرپور ۾ تشریف فرما ٿيو تڏهن منشي اتم چند جي ڏاڍي سرخروئي ٿي. سر رچرڊ پارسي ڄاڻندو هو ۽ منشي اتم چند

به پارسي عربي ۾ هوشيار هو. تنهن ڪري گورنر صاحب منجهانس ڏاڍو خوش ٿيو. ايتري قدر جو کيس بلبل بوستان خيرپور ڪري سڏيائين.

سن 1891ع ڌاري مير صاحب جي دربار ۾ خيرپور جي رهاڪن کان سواءِ ٻيا ڪي ٻاهريان ماڻهو به نوڪري ۾ وڌن وڌن عهدن تي داخل ٿيا. سيٺ هوتسنگ شڪارپور وارو ڪيترا سال مختيارڪار هو ۽ مالي ڪم ۾ گويا مدار المھام جو نائب هو. ميان واحد بخش پراڻي سکر وارو رياست جو وڪيل هو ۽ پوليتيڪل ايجنٽ صاحب وٽ مير صاحب جي طرفان آمدورفت ۽ ڪم ڪار ڪندو هو. پر پوءِ سگهو ئي انهن ٻنهي کي نوڪري ڇڏڻي پئي. هڪڙو انگريز مسٽر ائڊسن نالي سيٺ هوتسنگ جي جاءِ تي مقرر ڪيو ويو. مگر انهيءَ مان به مير صاحب راضي نه ٿيو ۽ منشين سان هن جو تڪرار ٿي پيو. جنهن ڪري هو نوڪري مان نڪري ويو. انهيءَ کان پوءِ مولوي محمد باقي هڪڙو هندستاني قابل ماڻهو مالياتي ڪمن تي رکيو ويو ۽ پندت ديا شڪر هڪڙو هندستاني برهمڻ وڪيل پوليتيڪل ايجنٽ وٽ ڪم ڪار ڪرڻ لاءِ ڇڏيو ويو. ڪن سالن کان پوءِ مولوي محمد باقر اوچتو رياست ڇڏي ڀڄي ويو ۽ مٿس سکر ۾ رياست جي پاران مقدمو به هليو. ساڳي طرح پندت صاحب تي به الزام آيو ۽ آخر هنن کي به خيرپور ڇڏڻي پئي، جنهن کان پوءِ ميان علي بخش چوڌري جيڪب آباد جو رهندڙ وڏي درجي تي پهتو ۽ گهڻا ورهيه هليو. بلڪه مير صاحب جي وفات کان پوءِ به نوڪري ۾ هو ۽ آخر مير فيض محمد خان جي حڪومت ۾ مسٽر قادر داد خان وزير هن تي جعلسازيءَ جو مقدمو هلائي هن کي سزاياب ڪرايو. انهن کان سواءِ سيد فتح علي شاهه هالاڻي وارو رياست جي واهن ڪوتائڻ ۽ بندن جي سنڀال تي مقرر هو. ڪن ورهين کان پوءِ انهن کي به نڪرڻو پيو. پوءِ سندس پٽ غلام حسين شاهه آيو جو پڻ پوءِ نڪري ويو. انهيءَ جو ننڍو ڀاءُ سيد شهاب الدين شاهه اڃا تائين رياست ۾ مختيارڪار آهي. سيٺ هوتسنگ شڪارپور جي نڪرڻ ڪري سندس پٽ سيٺ ڪنڀ سنگ نوڪريءَ ۾ داخل ٿيو ۽ وڏي وڃي مختيارڪار ٿيو ۽ مير خان محمد خان مدار المھام جي هٿ هيٺ ڪم ڪندو هو. سن 1882ع ۾ مير خان محمد خان وفات ڪئي، جنهن ڪري مير صاحب کي ڏاڍو صدمو پهتو. تڏهن مالي ڪارخانو سارو منشين جي حوالي رهيو ۽ ڪن سنگ

انهن جي هٿ هيٺ رهيو. سرائي لطف علي خان، مير صاحب جو خاص مقرب ۽ حاضر باش هوندو هو ۽ مير صاحب جو مٿس گهڻو اعتبار هوندو هو. مير صاحب جي مهر سندس حوالي هئي ۽ سندس روبرو ڪاغذن جي مهر هڻندو هو ۽ توشا خاني ۽ حبيب خاص يعني خانگي خزاني جو ڪم به ڪندو هو ۽ صلاحڪار به هوندو هو ۽ اڀيلن ٻڌڻ ۾ به مدد ڪندو هو ۽ مير جي پيدائش تي جيڪو خاص ۽ خلاصو عملدار مقرر هو ۽ جنهن کي فوطو ڪري سڏيندا هئا، تنهن تي به نظرداري ڪندو هو. ميان بلي خان لاشاري جاگيردار مينا مدد خان پرڳڙي ناري جو ڪاردار به معتبر ۽ مقرب هوندو هو ۽ نازڪ پوليتيڪل ڪمن سان ڪمشنر صاحبين ۽ گورنر صاحبين ڏي وڪيل ٿي ويندا هئا. ڊاڪٽري جي عهدي تي راءِ تارا چند هو جو راءِ جواهر سنگ جو پٽ هو. جو رياست بلرامپور جي هڪڙي معزز خاندان مان هو. هو هميشه مير صاحب سان هم رکاب رهندو هو ۽ مير صاحب جي خاص مصاحبين مان هڪڙو هو. وڏي پگهار کان سواءِ هڪ جاگير به مليل هوس. جنگي عملدارن مان علي محمد خان پٺاڻ اصل ملتان جو ويٺل ۽ جمعدار الهداد خان ۽ جمعدار حمد ناصر خان ۽ ٻيا ڪي وڏا عهديدار هئا ۽ انهن جي هٿ هيٺ وڏو لشڪر پٺاڻن، مرين، بگٽين ۽ ٻين ٻروچن جو رهندو هو جن کي زر طلب سڏيندا هئا. اهي سڀ جنگي عملي وارا مير صاحب جي حياتيءَ جي پڇاڙيءَ تائين ساڻس رهيا ۽ وفادار ۽ نمڪ حلال ٿي گذاريائون.

اهي سڀ عهديدار مير صاحب جي نوڪريءَ ۾ هئا ۽ معتبر ۽ زور وارا مگر جهڙو زور منشين کي هو اهڙو ڪن ٿورن کي هو. چارئي منشي پائر منشي ڪارخانو تمام چڱو هلائيندا هئا. اهي چارئي پائر رياست جا چار عناصر سڏبا هئا. انهن جي اولاد مان به ڪي نوڪري ۾ هئا، جيئن ته منشي منگهارام پٽ منشي وشنڊاس جو مير صاحب جي خاص ڊيري عالي سرڪار جو ساري عمر مختيارڪار هو ۽ منشي مولسنگ پٽ منشي ڪشنڊاس جو ۽ منشي هرگوبند پٽ منشي سجانسنگ جو. جنهن جو پيءُ منشي مولراج انگريزي پڙهي بي-اي امتحان پاس ڪيو. انهن کي مير صاحب ولايت ڏي پڙهڻ لاءِ موڪليو ۽ اتان بئرسٽر ٿي آيو. پوءِ انگريز سرڪار جي نوڪريءَ ۾ داخل ٿيو. هاڻي سکر ۾ ستي مئجسٽريٽ آهي. منشي سجانسنگ صلح پسند ۽ نرم طبع جو ماڻهو هو. منشي اُتم چند صاف دل ۽ پرهيزگار

هو ۽ البتہ نرم مزاج ۽ رعب وارو مدبر هو. پارسي شعر بہ چوندو هو. مسلمانن مذهب ۽ قرآن ۽ حديث مان چڱو واقف هو. شعر ۾ سندس تخلص صبا هوندو هو. ^[1] منشي چندا سنگ انگريزي، دان، تيز فهم، انشاء پرداز ۽ حاضر جواب شاعر هو ۽ قاعديدان بہ چڱو هو. مير صاحب جي وفات کان پوءِ، جڏهن مير فيض محمد خان رياست جي واڳ ورتي ۽ انگريز سرڪار کيس مسٽر قادر داد خان وزير ڪري ڏنو. تڏهن منشي صاحبن کي نڪرڻو پيو. پهريون ڪم جو مسٽر قادر داد خان کيو سو اهو هو تہ منشي صاحبن کي رياست مان روانو ڪيائين جو کيس پڪ هئي تہ سندن هلندي ايتري قدر هئي، جو خود سندس هلي نہ سگهندي. هن کي رواني ڪرڻ کان پوءِ ملڪ ۾ سڌارا ڪرڻ لڳو. انهن منشين جي خاندان جو اصل باني نواب سورجمل ڪڪريجا هو. جو قريب بہ سؤ ورهيه اڳي دهليءَ جي پاسي جو رهاڪو هو. سڌو کن ورهيه ٿيندا جو انهيءَ خاندان جو منشي ڀڳوانداس ملتان مان سنڌ ۾ آيو ۽ مير سهراب خان وٽ اچي نوڪر ٿيو. انهيءَ جو پيءُ منشي لالدا س قابل حڪيم ۽ طبيب هو ۽ پالڪيءَ ۾ چڙهندو هو. جنهن ڪري هن کي لعلداس پالڪيءَ وارو چوندا هئا.

باب ويهون

مير فيض محمد خان، مير امام بخش خان ۽ مير علي نواز خان جا

وزير

مٿئين باب ۾ مرحوم سر مير علي مراد خان جي وزيرن ۽ ٻين ڪامورن جو احوال ڏنو ويو آهي. هن باب ۾ سندس پونين جانشينن جي وزيرن ۽ ٻين ڪن خاص ڪامورن جو ذڪر ڪجي ٿو. مٿي معلوم ٿيو هوندو ته مرحوم مير سر فيض محمد خان کي پهرين انگريز سرڪار جي طرفان خان بهادر قادر داد خان وزير ٿي مليو جنهن ملڪ ۾ گهڻا سڌارا ڪيا، انهيءَ جي وفات کان پوءِ سندس وزير سردار محمد يعقوب ٿيو جنهن انهن سڌارن کي وڌايو. انهيءَ جي وفات کان پوءِ شيخ صادق علي وزير ٿيو جنهن جي وزارت جي ڏينهن ۾ مير فيض محمد خان وفات ڪئي ۽ مير امام بخش خان گادي تي ويٺو. انهيءَ جي حياتيءَ ۾ وري شيخ صادق علي وفات ڪئي، جنهن جي جاءِ تي ميان محمد ابراهيم وزير ٿيو. انهيءَ مير صاحب جي پڇاڙيءَ وارن ڏينهن ۾ ميان محمد ابراهيم نڪري ويو ۽ شيخ محمد قادر وزير ٿي آيو جو اڃا هلندو اچي سگهو ٿي پوءِ مير امام بخش خان وفات ڪئي ۽ هز هائينس مير علي نواز خان گاديءَ تي ويٺو جنهن جي حڪومت پئي هلي.

مٿين وزيرن جي ڏينهن ۾ جيڪي سڌاري جا ڪم رياست ۾ ٿيا، سي مٿين مير صاحبن جي حڪومت جي احوال ۾ ڏنا ويا آهن.

هن باب ۾ مٿين سڀني وزيرن جي حياتيءَ جو مختصر احوال يا سوانح عمري ڏني ويندي. مگر انهن جي احوال ڏيڻ کان اڳي وزيرن کان هيٺ ڪن مکيه عملدارن جا نالا ڏينداسين جي مرحوم مير فيض محمد خان ۽ مير امام بخش خان جي ڏينهن ۾ هئا ۽ جن مان ڪي اڃا به آهن ۽ ٻين جي جاءِ تي جيڪي نوان ٿيا سي هز هائينس مير علي نواز خان جي حڪومت جي احوال ۾ ڏنا ويا آهن.

1. ميان محمد پريل خان نائب وزير مير واهه ڊويزن جو ميان محمد ابراهيم وزير جي وقت ۾ انگريز سرڪار کان ورتو ويو. دادو تعلقي جو ويٺل آهي ۽ ذات جو پنوهر آهي. هن کان اڳي ڪمشنر صاحب بهادر جي آفيس ۾ مير منشي هو.
 2. بابو غلام محمد خان نائب وزير خيرپور ڊويزن جو مرحوم خان بهادر قادر داد خان جي وقت کان رياست ۾ نوڪر ٿيو. اصل ضلع جلندهر چودرن جو ويٺل آهي. ذات جو اعواڻ آهي، پنجاب يونيورسٽيءَ جو بي اي آهي.
 3. ملڪ شير دل جان رياست ۾ ناظم پوليس جو آهي، جو اڳوڻي ناظم مرزا نواز علي بيگ ولد مرزا محمد باقر بيگ گادي جي خرابي ڪري وفات ڪرڻ تي انهيءَ جي جاءِ تي مقرر ٿي آيو. اڳي انگريز سرڪار جي ملڪ ۾ پوليس انسپيڪٽر هو. هو مشهور نومڙين جي خاندان مان آهي جو ڪوهستان جي ٿاڻي احمد خان جو ويٺل آهي. سندس وڏو ڀاءُ ملڪ صوبدار خان فرست ڪلاس جاگيردار آهي. هن سن 1823ع ۾ وفات ڪئي آهي، ڪوٽري سندن جاگير ۾ آهي. سندس ننڍو ڀاءُ شاهنواز خان انگريز سرڪار وٽ پوليس انسپيڪٽر آهي.
 4. ميان گل حسن خان نائب وزير ڪئمپ شاهيءَ جو جنهن کي هميشه مير صاحبن جي خدمت ۾ رهڻو ٿو پوي. هو شڪارپور جو رهاڪو آهي ۽ پٺاڻن جي دراني خاندان مان آهي. هي نئين انتظام جي شروعات ۾ خان بهادر قادر داد خان جي زماني کان وٺي هليو اچي ۽ وزير ميان محمد ابراهيم سان گڏ رياست مان نڪتو.
 5. ميان احمد رحمت الله متصدي جي عهدي تي رهيو. وڪالت جو امتحان پاس ڪيل هوس. ڪراچي جو ويٺل ۽ ميمڻ ذات جو آهي. هي به جهونو آهي ۽ مرحوم قادر داد خان جي زماني کان رياست ۾ نوڪر ٿي رهيو.
 6. ميان محمد الياس ملتري سيڪريٽري هو ۽ ميان محمد هارون جيلن جو سپرنٽينڊنٽ هو. اهي ٻئي ميان محمد دائود جا پٽ آهن، جو وزير ميان محمد ابراهيم جو ڀاءُ هو. اهي به وزير سان گڏ رياست مان نڪري ويا.
- 1 _ خان بهادر قادر داد خان جو احوال

هو ڪاڪڙ پٺاڻن جي خاندان مان هو. سندس وڏا اصل قندهار کان آيل هئا، جي اچي شڪارپور ۾ رهيا. سندس پيءُ ڏاڏو پئي سوداگر هئا. سندس والد قندهار ۾ ڄائو هو. هو اڃا اٺن ورهين جو هو ته سندس پيءُ ٻار ٻچا وٺي سنڌ ۾ آيو. اڳي گهڻا پٺاڻ سياري جي موسم ۾ قافلا ڪري ميو ۽ پوستينون ۽ ٻيو مال ڪڍي شڪارپور مان لنگهي سنڌ ۾ ايندا هئا ۽ گرميءَ جي موسم ۾ وري موٽي ويندا هئا. انهيءَ طرح هن جو پيءُ به آيو هو. پنهنجو سڀ مال وڪڻي وطن ڏي موٽڻ جي بدران سودي ڪرڻ لاءِ دهليءَ ڏي روانو ٿيو ۽ ٻار ٻچا شڪارپور ڇڏي ويو. رستي ۾ چورن اچي ورائس. مال به ڦري ويس ۽ کيس به ماري وڌائون. انهيءَ وقت قادر داد خان ڀٽيم ٿي پيو. پيءُ جي ملڪيت مان ڪن ٿورن سون رپين کان سواءِ ٻيو وٽس ڪين بچيو. هن کي سندس والده ۽ سندس مامي رحمت خان پالي وڏو ڪيو ۽ پڙهايو. پندرهن ورهين تائين هن پارسي پڙهي پوءِ گذران لاءِ نوڪري جو خيال ڪرڻ لڳو ۽ ائين رپئي پگهار تي هڪڙي سرڪاري آفيس ۾ دفتر بند ٿيو. پوءِ محنت ڪرڻ ۽ پاڻ کي سڌارڻ جي اهڙي ڪوشش ۽ جانفشاني ڪيائين جو ٿورن ئي ورهين ۾ منشيگيري جي درجن مان لنگهي مختيارڪار ٿيو. ٽو ورهيه مختيارڪاري ڪيائين ۽ هوشيار ۽ چالاڪي ۽ ايمانداريءَ جي ڪري ڏاڍو نالو ڪڍيائين، جنهن ڪري سندس آفيسر منجهانس نهايت خوش ٿيا. پوءِ ڊپٽي ڪليڪٽر ٿيو. ارڙهن ورهين ۾ ڊپٽي جي درجي ۾ به چڙهي پهرئين درجي کي پهتو. سن 1892ع ۾ کيس سي. آءِ. اي جو خطاب مليو. خان بهادر جو لقب ته اڳيئي مليو هوس. سن 1894ع ۾ نوشهره جي ڊپٽي ڪليڪٽريءَ تان رياست خيرپور ۾ وزير مقرر ٿيو. جڏهن مرحوم مير فيض محمد خان رياست جي گاديءَ تي هو. رياست ۾ هن کي اڳوڻي بندوبست جي بدران نئون بندوبست رکڻو هو. تنهن ڪري پهرين گهڻي مشڪلات پيش آيس، پر پوءِ آهستي آهستي ڪري هن سڀ ڪنهن کاتي ۾ نوان سڌارا ڪيا. اهڙا عمدا بندوبست رکيائين، جن جي نموني تي ڪانٽس پوءِ ٻيا وزير هلندا آيا ۽ جن جو چڱو نتيجو اڃا تائين معلوم پيو ٿئي. رستا واه، پليون، اسڪول ۽ ٻيون ضروري ۽ ڪمائتيون سرڪاري عمارتون جوڙيائين ۽ حڪومت جي سلسلي ۾ انتظام کي اهڙي پڪي پائي تي بيهاريائين جو اڃا هلندو اچي. پهرين تاريخ جنوري سن 1903ع ۾ جڏهن دهلي ۾

دربار تي هئي، تڏهن پاڻ هڙهائينس مير فيض محمد خان سان گڏ اُتي هو. ساڳئي سال جي مئي مهيني جي 31 تاريخ 57 ورهين جي عمر ۾ وفات ڪيائين، سندس نوڪري 32 ورهيه هئي، کيس ٻه پٽ آهن، هڪڙو غلام دستگير خان، جو بئريسٽر آهي ۽ سب جج جي عهدي تي آهي ۽ ٻيو غلام حسين خان، جنهن وڪالت جو امتحان پاس ڪيو آهي ۽ پهرين ريزيڊنٽ مئجسٽريٽ ٿيو ۽ هاڻي مختيارڪار آهي.^[2] قادر داد خان نهايت محنتي ۽ ايماندار ۽ هوشيار ۽ آزمودگار ۽ هر دلچسپ ماڻهو هو. تمام نهڻو ۽ ميلاپي هو ۽ احسان و سارڻ وارو نه هو. هن کي سندس مامي پالي وڏو ڪيو هو. انهيءَ نظر ڪري هو پنهنجي حياتي جي وقت ۽ انهن پنهنجي مامي جي اولاد کي معقول تنخواه ڏيندو رهيو ۽ انهن جي شادين غمن جو خرچ پيءُ وانگي سمورو پاڻ ڪندو هو. پنهنجي ٻي غريب برادريءَ سان به هميشه شادي غمي جي مجلسن ۾ شريڪ ٿيندو هو ۽ انهن کي عزت ڏيندو هو. پاڻ فخر ۽ وڏائي ڪڏهن ڪا نه ڪيائين. هو ديسي هنرن جو مددگار هو. نوشهري ڊويزن ۾ ڊيپوٽي هو. تڏهن اُتي ڪنڊياري ۽ نوشهري ۾ هنرن جا وڏا ڪارخانا جاري ڪيائين ۽ رياست ۾ به اچڻ شرط ساڳيا جاري ڪيائين، جي اڃا هلندا اچن ۽ انهن مان ڪيترا غريب ماڻهو ڪاريگر ٿي نڪتا ۽ پنهنجو چڱو گذران پيا ڪن. هو ڏاڍو سخي ۽ فياض هو هميشه بيواه عورتن ۽ يتيم ٻارن کي مدد ڪندو هو ۽ ماهوار پگهار ڏيندو هو. رحمدل اهڙو هو جو سندس خانگي نوڪرن يا پٽيوالن مان ڪو بيمار ٿيندو هو ته انهيءَ جي جاءِ تي وڃي انهن کان پڇندو هو ۽ انهن جي دوا درمل جو بندوبست ڪندو هو.

انگريز سرڪار وٽ سندس ايتري عزت هئي جو هڪ دفعي جڏهن بمبئي جو گورنر صاحب رياست ۾ آيو هو ۽ خان بيمار هو ۽ ملاقات وقت حاضر نه ٿي سگهيو. تڏهن گورنر صاحب جي بدران خير عافيت پڇڻ لاءِ ڪمشنر صاحب سرجيمس سندس خانگي جاءِ تي ويو ۽ سندس وڏي پٽ غلام دستگير خان کي اسڪول مان گهرائي سندس بدران ڊربار ۾ ڪرسي تي ٻن صاحبزادن سان گڏ وهاريائون ۽ گورنر صاحب سان ملاقات ڪرايائون.

2- سردار محمد يعقوب خان جو احوال

هو شيخ محمد اسماعيل جو وڏو پٽ هو. جو فرست بلوچي پلٽڻ ۾ ميجر صوبدار هو ۽ ورهين جا ورهيه ملٽري کاتي ۾ نوڪري ڪري ۽ گهڻيون جنگيون ڏسي انهيءَ عهدي تي رسيو هو ۽ پوءِ گهڻا ورهيه پينشن تي رهيو ۽ پير مرد تي وفات ڪيائين.

هو اصل دکن جي هڪڙي بني اسرائيل خاندان جو هو. جو پوءِ مسلمان ٿيو. هن دهليءَ جي هڪ مغل خاندان مان شادي ڪئي هئي ۽ کيس چار پٽ هئا، جن مان وڏو محمد يعقوب خان هو. هو 14 اپريل سن 1858ع ۾ ڄائو هو ۽ سن 1875ع ۾ بمبئي يونيورسٽيءَ جو مٽريڪيوليشن امتحان پاس ڪيائين ۽ سنڌ جي سيني شاگردن کان مٿي آيو. 20 جون سن 1876ع ۾ سرڪاري نوڪريءَ ۾ ڪلارڪ ٿي داخل ٿيو ۽ پوءِ درجي به درجي چڙهي مختيارڪار ٿيو. ڊپارٽمينٽ امتحان پاس ڪري 23 مئي سن 1891ع ۾ ڊپيوٽي ڪليڪٽر ٿيو. تمام چڱي نوڪري ڏيڻ ڪري جنوري سن 1898ع ۾ سرداريءَ جو لقب مليس ۽ جنوري سن 1900ع ۾ سي. آءِ. اي جو خطاب مليس. سن 1901ع جي اپريل ۾ هو ٿرپارڪر جو ڊپيوٽي ڪمشنر ٿيو ۽ ساڳي سال جي ڊسمبر مهيني ۾ ڪالنائزيشن آفيسر جمڙائو ڪئنال جو مقرر ٿيو. سن 1903ع ۾ خان بهادر قادر داد خان جي وفات ڪرڻ تي، رياست خيرپور جو وزير مقرر ٿيو ۽ اتي جي ملڪي انتظام ۽ ٻين ڪمن ۾ گهڻا سڌارا ڪيائين ۽ جيڪي ڪم اڳوڻي خان بهادر اڻ پورا ڇڏيا هئا، سي پورا ڪيائين. خيرپور ۾ انگريزي اسڪول ۽ بورڊنگ هائوس جاري ڪيائين ۽ ميرواهه جي پل وارو رستو ۽ فيض محل ۽ ٻيون چڱيون عمارتون جوڙايائين. سن 1904ع ۾ هو سنڌ جي طرفان بمبئي جي ليجسليٽو ڪائونسل جو ميمبر چونڊيو ويو ۽ سنڌ جي ماڻهن کي عام طرح ۽ زميندارن کي خاص طرح ڪيترا فائدا پهچايائين. ڍاڪا جي محمدن ايڊوڪيشنل ڪانفرنس ۾ پريزيڊنٽ چونڊيو ويو هو. ڪراچيءَ ۾ به ايڊوڪيشنل ڪانفرنس ٿيڻ لاءِ نواب محسن الملڪ بهادر سان لکپڙهه ڪئي هئائين، مگر عمر وفا نه ڪيس، تنهن ڪري جڏهن اها ڪانفرنس اتي ٿي تڏهن انهيءَ ۾ حاضر نه هو. مگر ڪانفرنس سندس وفات جي نسبت ۾ افسوس ۽ معذرت جو هڪڙو ٺهراءُ پاس ڪيو. 24 جنوري سن 1907ع ۾ اوچتو دل جي بيماريءَ کان خيرپور ۾ وفات ڪيائين ۽ سندس لاش حيدرآباد ۾ آڻي دفن ڪيو ويو. هن

جيڪا نوڪري انگريز سرڪار وٽ يا رياست ۾ ڪئي تنهن جي ڪري هو هر دلعزيز ٿيو ۽ سرڪار وٽ هن جو ايترو قدر ۽ مان هو جيترو خان بهادر قادر داد خان جو هو. سردار محمد يعقوب ڏاڍو هوشيار چالاڪ، تجويز ۽ جرئت وارو ۽ چڱي طبيعت وارو ماڻهو هو. سڀ ڪم ايمانداريءَ ۽ هوشياريءَ سان ڪندو هو ۽ خلق جو خير خواه هوندو هو. هن کي هڪڙو پٽ محمد سليمان نالي هو جو جوانيءَ ۾ وفات ڪري ويو ۽ ٻيو ننڍو پٽ محمد لقمان نالي اٿس جو اسڪول ۾ پڙهي پيو. سورت ۾ نوابن جي ڪنهن خاندان مان شادي ڪئي هئائين، جنهن مان اهو پويون پٽ حيات اٿس. کيس ٽي پاءُ هئا. هڪڙو ميان محمد دائود جو پينشنر پوليس انسپيڪٽر هو ۽ هاڻي تازي وفات ڪيائين. ٻيو ميان محمد يوسف جو پاءُ هوس، جو مختياريءَ جي عهدي تي هو ۽ انهيءَ به جوانيءَ ۾ وفات ڪئي، ٽيون پاءُ ميان محمد ابراهيم هوس جو پريندي ڊپٽي ڪليڪٽر ٿيو ۽ پوءِ شيخ صادق علي جي وفات کان پوءِ خيرپور جو وزير ٿيو ۽ ڪن ورهين کان پوءِ موڪل تي ويو. سردار مرحوم جي انهن سڀني پائرن کي به گهڻو اولاد آهي. ^[3]

3- خان بهادر شيخ صادق علي صاحب جو احوال

شيخ صادق علي صاحب شيخ شير علي جو پٽ هو، جو انگريز سرڪار جي نوڪريءَ ۾ دفتر دار ٿي گذريو. هو انصاري خاندان مان هو جو چوٽيهين پيڙهي سان خواجه عبدالله انصاريءَ سان وڃي ٿي لڳو. هن جا وڏا انبھت ضلع سمارنپور جا ويٺل هئا، پوءِ شڪارپور ۾ اچي رهڻ لڳا. سندس چاچو شيخ جعفر علي مرحوم مير علي مراد خان وٽ وزير هو، جنهن جو ذڪر مير صاحب موصوف جي حوال ۾ آيو آهي ۽ جنهن جا پٽ شيخ هدايت علي ۽ شيخ ممتاز علي هئا. شيخ صاحب مئٽرڪيوليشن امتحان پاس ڪري 17 آڪٽوبر 1873ع جي سرڪاري نوڪريءَ ۾ منشي ٿي داخل ٿيو. 7 ڊسمبر 1881ع جي مختيارڪار ٿيو ۽ ڊپارٽمينٽ امتحان پاس ڪري 12 مئي سن 1888ع جي ڊپٽي ڪليڪٽر ٿيو. 11 مئي سن 1907ع جي رياست خيرپور جو وزير مقرر ٿيو. سن 1911ع ۾ هن کي خان، بهادريءَ جو خطاب مليو. رياست ۾ فيض امام لئبرريءَ جو جيمر خاني جو بنياد وڌائين ۽ ٻيا گهڻا تعليمي ۽ قومي فائدي جهڙا ڪم ڪيائين. ڪوٽڏيجي ۾ خانگي شاهي محل ٺهرايائين. ڪراچيءَ

۾ هڪڙو وڏو بنگلو خريد ڪري رياست جي ڪم لاءِ ۽ هڙ هائينس مير صاحب جي رهڻ لاءِ تيار ڪرايائين. 19 اپريل سن 1912ع ۾ لاهور ۾ وفات ڪيائين، جتي بيماريءَ جي سبب علاج لاءِ ويو هو. سندس لاءِ اتان آڻي شڪارپور ۾ علوبن جي مقام ۾ دفن ڪيائون. کيس هيٺيان پنج پٽ آهن. شير علي، مظهر علي، محمد علي، احمد علي ۽ غلام لقمان انهن مان وڏو شيخ شير علي خان هيڊمنشي ۽ محالڪار ۽ مختيارڪار ٿيو ۽ هاڻي رياست ۾ نائب وزير آهي. پيو شيخ مظهر علي ولايت مان پڙهي آيو آهي. کين گهڻي زمين آهي، جنهن جي هو سنڀال ڪن ٿا. مرحوم شيخ صادق علي خان بهادر قادر داد خان جي زبردستي ۾ ڪلارڪ ٿي رهيو هو. جڏهن خان جيڪب آباد ۾ ڊپٽي ڪلڪٽر هو. انهن جي سنگت مان جن گهڻائي گڻ پرايا. انهيءَ وانگر هوننگ پرور، ساده لباس، ساده طبع، ايماندار سچو خداپرست، فياض ۽ خلق جو خير خواه هو. پاڙي وارن غريب عزيزن ۽ ٻين سان شادي غميءَ ۾ شامل ٿيندو هو. بلڪ پاڻ هنن سان گڏجي ڪم ڪندو هو. انهيءَ ڪري هو هر دلعزيز هوندو هو. تنهن کان سواءِ هو نمازي ۽ شريعت تي قائم هوندو هو ۽ دين مذهب مان چڱو واقف هو ۽ مذهبي تعليم پڪيٽڙ ۾ گهڻي مدد ڪيائين. ڪراچيءَ ۾ جيڪا آل انڊيا محمدن ايدوڪيشنل ڪانفرنس ٿي هئي سا سندس وقت ۾ ٿي، جڏهن پاڻ رياست ۾ هو ۽ انهيءَ جي ڪم ۾ گهڻي مدد ڏنائين. ^[4]

4- خان صاحب ميان محمد ابراهيم صاحب جو احوال

ميان محمد ابراهيم سردار محمد يعقوب خان جو ننڍو ڀاءُ آهي. هو 4- نومبر سن 1874ع ۾ ڄائو هو. بمبئي يونيورسٽي جو مئٽرڪيوليشن امتحان پاس ڪيو هئائين. 4 جنوري 1901ع ۾ سرڪاري نوڪريءَ ۾ داخل ٿيو. هو پنهنجي ڀاءُ سردار محمد يعقوب خان سان گڏ رهي سنڌ ۾ توڙي بمبئي ۾ پليگ ۽ ٻين سرڪاري ڪمن ۾ آزمودو حاصل ڪري پاڻ کي اهڙو لائق ڪيائين جو سرڪار مهرباني ڪري هن کي هڪدم آزمائشي طرح مختيارڪار ڪيو. ڊپارٽمينٽل امتحان پاس ڪرڻ کان پوءِ 13 جون سن 1902ع تي انهيءَ عهدي تي پڪو ڪيو ويو. سن 1906ع ۾ ڊپٽي ڪليڪٽر ٿيو. 1912ع جي مئي مهيني جي 22 تاريخ مرحوم شيخ صادق علي جي جاءِ تي رياست خيرپور جو وزير مقرر ٿيو.

۽ سن 1919ع ۾ مير صاحب مير امام بخش سان ناسازيءَ جي ڪري موڪل وٺي وزيرِي ڇڏي ويو. هن صاحب پنهنجي وزيرِيءَ جي عرصي ۾ گهڻا وڌيڪ سڌاري جا ڪم ڪيا. شهر ۾ هن کي نيون سڙڪون ۽ عمارتون ۽ مسجدون ٺهرايون، جي شهر جو سينگار آهن. رياست جي ٻاهران آيلن عملدارن جي رهڻ لاءِ چڱيون جايون ٺهرايائين جتي هو معقول مسواڙڙڻي آسودا ٿا گذارين. اڳي ڪڇيون جايون به مشڪل سان مسواڙ تي ملنديون هيون. لوه جو ڪارخانو به چڱو چالو ڪيائين، جنهن ۾ رياست جا غريب يتيم ڇوڪرا ۽ وڏي ميعاد وارا قيدي ڪم پيا ڪن. ۽ ولايتي نموني جا لوه جا ڪم ٿا ٿين، جن لاءِ اڳي رياست کي هزارين رپيا خرچي ٻاهر ماڻهو موڪلڻا ٿيندا هئا. هاڻي ته پاڻ ٻاهرين ڪارخانن جي سامان ٺهراڻ لاءِ آرڊر ايندا آهن. ڪوري خانن ۾ نوان آڏاڻا جاري ڪرايا ويا. آبادي جي ڪم ۾ به ترقي ٿي جو عمدو اناج، بچ لاءِ ٻاهران گهرائي هارين کي ڏبو هو ۽ خيرپور جي ويجهو هڪڙو فارم کوليو ويو آهي، جنهن ۾ چڱيون چڱيون جنسون آزمائش لاءِ پوکجن ٿيون ۽ زميندار اهي اچي ڏسن ٿا. بٽائي جو بندوبست اهڙو سڌريل رکيائين جو تغلب جو امڪان ڪونهي. واهن مان خاص ڪري ميرواه جو هيڊ ريگوليٽر تمام جلد ٺهرايائين، جنهن ڪري پهرئين ئي سال ۾ خلق کي چڱو فائدو پهتو. گهڻيون مهاڙيون شڪار گاهن کان آزاد ٿي آبادي هيٺ آيون. ملٽري کاتي ۾ به گهڻو سڌارو ٿيو ڪيڊٽ ڪور جو بندوبست ڪيائين، جيم خانو قائم ڪيائين، زناني اسپتال چڱي جوڙيائين، بجلي جي بٽين ۽ پڪن جو عام بندوبست ڪيائين، جو اڪثر سرڪاري جاين ۾ جاري ٿيو. انگريزي اسڪول جو درجو وڌائي هاءِ اسڪول ڪرايائين. هن جي ڏينهن ۾ انجمن حمايت اسلام لاهور کي هزار رپيا امداد مليو ۽ سن 1919ع ۾ آل انڊين محمدن ايڊيوڪيشنل ڪانفرنس خيرپور ۾ ٿي، جنهن جو بندوبست تمام عمدو هو ۽ هندستان جي جدا جدا ڀاڱن مان ماڻهو آيل هئا.

ميان محمد ابراهيم خان کي چار پٽ آهن، محمد اسلم، محمد اعظم، محمد اڪرم، محمد آسام، سندس وڏو پٽ ڪراچي ڪاليج ۾ پڙهندو آهي ۽ انهيءَ کان ننڍو هاءِ اسڪول ۾ مئٽرڪيوليشن لاءِ پڙهي ٿو ۽ خيرپور ڪيڊٽ ڪور جو ڪپتان هو.

5- شيخ محمد قادر صاحب جو احوال

شيخ محمد قادر صاحب تاريخ 12 جون سن 1976ع جي تولد ٿيو هو. هو اصل سورت شهر جو ويٺل آهي، بمبئي يونيورسٽيءَ ۾ بي. اي ۽ ايل ايل بي امتحان پاس ڪيائين ۽ 27 تاريخ اپريل 1901ع ۾ سرڪاري نوڪري شروع ڪيائين 7 سن 1911ع تائين لوڻ جي کاتي، پوليٽيڪل کاتي ۽ روينيو کاتي ۾ ننڍيون نوڪريون ڪيائين ۽ ائڪٽنگ ڊپٽي ڪلڪٽر به ٿيو. جولاءِ 1904ع ۾ بدلي ٿي سنڌ ۾ آيو ۽ اتي پهرين مختيارڪار پوءِ ڪمشنر صاحب جو مير منشي ۽ پوءِ ڊپٽي ڪليڪٽر ۽ پوءِ نيتو اسسٽنٽ ڪمشنر ٿيو. جون سن 1912ع ۾ موڪل ٿي ويو. سن 1915ع ۾ بمبئي سرڪار جو اورينٽل ٽرانسليٽر مقرر ٿيو ۽ اتان 15 جولاءِ سن 1920ع ۾ رياست خيرپور جو وزير مقرر ٿي آيو، جنگ ۾ خدمتگذاري لاءِ هن کي ايم بي اي جو لقب مليو. يعني ميمبر آف برٽش ايمپائر.

رياست ۾ مير صاحب به نئون والي ٿيو ۽ وزير به نئون ٿيو، جنهن کي مير صاحب پسند ڪري پاڻ وٽ آندو آهي. ٻئي تعليم يافته، ۽ هوشيار ۽ آزمودگار آهن. اڳيئي حڪومت جي سڌارن جو ڪم هٿ ۾ کنيو اٿن ۽ ڪي سڌارا ڪيا اٿن، جن جو مٿي ذڪر ڪيو ويو آهي. وڌيڪ سڌارا هي به ٿيا آهن.

سن 1921ع جي مارچ جي پهرين تاريخ ڪوآپريٽو سوسائٽيءَ جو بندوبست پهرين دفعو رياست ۾ جاري ڪيو ويو، ۽ انهيءَ ڪم لاءِ رجسٽرار جو عهدو مقرر ڪيو ويو. انهيءَ عهديدار کي حيدرآباد ڏي روانو ڪيو ويو ته خان بهادر عظيم خان اسسٽنٽ رجسٽرار ان سنڌ جي نظر هيٺ ڪم سڪي اچي. پهرين ڪوآپريٽو سوسائٽي 19 مارچ جي ٺري ۾ قائم ڪئي وئي ۽ سگهو ئي پوءِ خيرپور ۾ به قائم ڪئي وئي ۽ پوءِ سال جي اندر ٽيهه ٻيون سوسائٽيون به جاري ٿيون.

خيرپور ۾ ورهين کان پيئڻ جي پاڻيءَ جو گهڻو اهنج هو. انهيءَ جي دور ڪرڻ لاءِ هاڻوڪي وزير صاحب جي ڏينهن ۾ نلڪن جاري ڪرڻ جو بندوبست جاري ڪيو ويو آهي، جنهن تي ساليانو خرچ اٽڪل پنج هزار رپيا ٿيندو.

اصل ماڙي شاخ 16 ميل هئي جا پوري طرح پاڻي پهچائي نه سگهندي هئي، جنهن جي يارهن ميلن ۾ ڦڙيتائي ساڍا ارڙهن ميل ناپت ڪڍي ساري زمين کي آباد ڪيو ويو آهي، جن

پنهني ڀاڱن کي گڏي علي نواز واه سڌڻ ۾ اچي ٿو. جنهن جي ڊيگهه اٽڪل 30 ميل ٿيندي، علي نواز واه تي خرچ اٽڪل هڪ لک رپيا ٿيو آهي.

آبادي وڌائڻ لاءِ واهن جون گهڻيون نيون شاخون ڪڍيون ويون آهن، جن جي ڊگهائي اٽڪل پنجويهه ميل ٿيندي.

صاحبزادي مير فيض محمد خان جي تعليم ۽ سنڀال لاءِ ولايت مان هڪڙي فرنيچ ليڊي ميڊ، مٺاڙل ڊفلو نالي گهرائي ويئي آهي، جنهن کي اٽڪل هڪ هزار رپيا پگهار ۽ کاڌو وغيره لاءِ ملي ٿو.

سيشن ۽ ڊسٽرڪٽ جج جي جاءِ نئي ڪولي ويئي، جنهن تي مسٽر امداد علي قاضي بئرسٽر، جواڳي حيدرآباد ضلعي جو سب جج هو تنهن کي رکيو ويو آهي. مير واه ڊويزن جي لاءِ به هڪڙو ريزيڊنٽ مئجسٽريٽ نئون مقرر ڪيو ويو آهي.

مير الهداد خان جي وفات ڪري پنج جاگيرون موتائي ورتيون ويون ۽ سندس پس ماندن کي مناسب گذران لاءِ هڪڙي جاگير ۽ پينشن مقرر ڪيل آهي. گذريل سال کان اٽڪل اٺ هزار ايڪڙ زمين وڌيڪ آبادي هيٺ آئي. اميد ڪجي ٿي ته اڳتي به ٻيا سڌاري جا ڪم ڪندا رهندا، جنهن ڪري ملڪ جي توڙي اُتي جي ماڻهن جي حالت بهتر ٿيندي ويندي.

[1] انهن منشين مان منشي اُتم چند سان منهنجي گهڻي معرفت هئي، خاص ڪري ان وقت جڏهن هو گوشه نشين ٿيو. مون کي به شعر جو شوق هو ۽ هن کي به هڪ ٻئي کي پنهنجو شعر ڏيکاريندا هئاسين. هن جي صحبت مون کي گهڻي پسند هئي، هو ڏاڍو قابل ۽ هوشيار ماڻهو هو. جيڪو هندو ماڻهو پارسي ۽ عربي ۾ اهڙو قابل ٿورو هوندو، خاص ڪري سنڌ ۾.

[2] مرحوم قادر داد خان سان منهنجي گهڻي قدر واقفيت هئي جو هو گهڻا ڏينهن منهنجي مامي مرزا علي محمد بيگ، ڊپٽي ڪليڪٽر هيٺ مختيارڪار ٿي رهيو هو. جڏهن کان نوشهري ڊويزن مان وزير مقرر ٿي ويو تڏهن آئون سندس جاءِ تي نوشهري ۾ مقرر ٿيس. اگرچہ سندس هوندي منهنجو خيرپور وڃڻ نه ٿيو تڏهن به ٻين گهڻن هنڌن تي گڏيا هئاسون ۽ هڪ ٻئي سان سرڪاري ۽ خانگي ڪمن ۾ صلاح مصلحت وٺندا هئاسين. اسان جو پاڻ ۾ اهڙو دوستيءَ جو رشتو هو جو مير فيض محمد خان جي سائنس ناسازي ٿيڻ تي جڏهن مير صاحب مون کي وزير ٿيڻ لاءِ چيو تڏهن منهنجي ناڪار ڪرڻ جو هڪڙو سبب اهو به هو.

[3] سردار محمد يعقوب منهنجو عزيز هو هن طرح ته سندس همشيره منهنجي گهر ۾ هئي، پر انهيءَ کان اڳي ننڍي هوندي کان اسان جي پاڻ ۾ دوستي هئي. بلڪ سندس والد جو منهنجي والد سان گهڻو رستو هو. شاديءَ وقت اسين ئي مختيارڪار هئاسين، تنهن کان پوءِ

تراڳي کان زياده واقفيت ۽ گهرائي ٿي. حقيقت ڪري هونهايت چڱو ۽ نيڪ ۽ چڱي دل وارو ماڻهو. خلق جو خير خواه، قابل، هوشيار، چالاڪ ۽ ايماندار ماڻهو هو. جنهن ڪري هو سرڻ جو ناهي.

[4] مرحوم شيخ صادق علي صاحب منهنجو ننڍي هوندي جو سنگتي هو. اسين ٻئي هاءِ اسڪول حيدرآباد ۾ گڏ پڙهياسين ۽ مئٽرڪيوليشن امتحان ۾ به گڏ هئاسين پوءِ هن وڃي نوڪري ڪئي ۽ آئون ڪاليج ۾ داخل ٿيس. نوڪريءَ ۾ به اڪثر پيا گڏيا هئاسين ۽ هڪ ٻئي سان صلاح مصلحت ڪندا هئاسين. پاڻ جيڪب آباد ۾ ڊپٽي ڪلڪٽر هو. تڏهن مون وڃي ڪانٽس اها چارج ورتي. سندس هوندي به منهنجو خيرپور ۾ وڃڻ ٿيو هو ۽ هڪ ٻه ڏينهن اتي گڏ گذاريا هئاسين.

(پورو ٿيو)

پيشڪش : آن لائين ڪتاب گهر

ترتيب : قاسم سنڌي

نوٽ: (هي ڪتاب سنڌي ادبي بورڊ جي ويب سائيٽ تان ڪٽي پي ڊي ايف جي صورت ۾ آڻي پڙهندڙن جي سهولت لاءِ رکيو ويو)

14/10/2014